

የኢትዮጵያ ተግባር ።

ወደ ራሳችን ጉዳይ ስህን መለስ ብለን ብንመለከት ብዙውን ሃገር በግልጽ ልንረዳው እንችላለን ። ከአዲሷ ሥልጣኔ የተገኙት እንደ አቶሞቢል ራዲዮ ስልክ ሰዓት አኤሮፕላን ባቡር የመሰሉ የጥበብ ሥራዎች ወደ አገራችን ሲመጡ መዘዛቸውን ጨምረው መጥተዋል ። ቀድሞ ባገራችን ያልነበሩ በሽታዎች ስህን ገብተው እንደሚገኙ ሁሉ በጠባይም በኩል እንደዚሁ ነው ። አባቶቻችን ከሦስት ሺሕ ዘመናት በላይ የኢትዮጵያ ነጻነት ተጠብቆ እንዲኖር ለማድረግ የቻሉት በጀግንነታቸው ነው ብለን እናምናለን ። ሃገር ግን ያለመልካም ጠባይ ጀግንነት ብቻውን ዋጋ ሊኖረው አይችልም ። አባቶቻችን የጀግንነታቸው ሕንጻ የተቋቋመው ጥብቅ በሆኑ መልካም ጠባዮች ላይ ነበር ። ይኸውም (vertu) የሚባለው ነው ።

(ረናን) ስለዚህ ጉዳይ የተናገረውን ከዚህ ቀጥሎ ያለውን ቃል እናስተውል ።

«La force d'une société réside en deux choses: d'abord la vertu populaire, ce grand réservoir de dévouement, de sacrifice, de force morale instinctive que les races nobles portent en elles comme un héritage de leurs ancêtres. . . .»

ያንድ ሕዝብ ጉልበቱ ከሁለት ሃገሮች የሠረጸ ሆኖ ይገኛል ። ከሁሉ አስቀድሞ የሕዝብ መልካም ምግባር ነው ፤ የታማኝነት ፤ የመሥዋዕትነት ፤ ከተፈጥሮ የመጣ የሞራል ጎይል የሚገኙበትን ይህን ታላቅ መከማቻ ከቀድሞ አያቶቻቸው የወረሱት ቅርስ አድርገው የተከበሩ የሰው ዘሮች ይዘውት ይገኛሉ ።

ረናን ይህን በመጀመሪያ ደረጃ ሲያደርገው ከሱ ቀጥሎ የሚመጣ ትምህርት መሆኑን አሳስቧል ። እንግዲህ ከአያት ከቅድም አያት ማለት ኢትዮጵያ ከተቋቋመች ጀምሮ ሲወርድ ሲዋረድ እየተከማቸ የመጣው የሕዝቡ መልካም ምግባር ይዟቸው የሚገኙት የትልቅነት ጠባዮች እንዴት ያሉ ኖረዋል? ለምሳሌ ፤ እውነትን መውደድ ፤ የወዳጅን ፍቅር ፤ ከገንዘብ ፍቅር በላይ አድ

ርጎ ፡ መመልከት ፤ በመካከላቸው ፡ የጋለ ፡ ወዳጅነት ፡ እንዲኖር ፡ መጣ ጣር ፤ እርስ ፡ በርስ ፡ መከባበር ፤ መሥዋዕትነትን ፡ መቀበል ፤ እግዚአብሔርን ፡ መፍራት ፡ እነዚህን ፡ የመሰሉ ፡ ጠባዮች ፡ ይገኙ ፡ ነበር ። ነገር ፡ ግን ፡ ዝርዝራቸውን ፡ በሙሉ ፡ ለማግኘት ፡ በኢትዮጵያ ፡ ታሪክ ፡ ላይ ፡ ትልቅ ፡ ጥናት ፡ ማድረግ ፡ ያስፈልጋል ። ይህንን ፡ ተግባር ፡ ወደ ፊት ፡ ለሚነሡ ፡ ደራሲያን ፡ ትተንላቸዋል ። በቀድሞዎቹ ፡ ባለፉት ፡ ትውልዶች ፡ ሁሉ ፡ የነበረውን ፡ ትተን ፡ አሁን ፡ በቅርብ ፡ ጊዜ ፡ በእነ ፡ ዐፄ ፡ ምኒልክ ፡ ዘመን ፡ አባቶቻችን ፡ የነበሯቸውን ፡ መልካም ፡ ጠባዮች ፡ በሕይወት ፡ ተርፈው ፡ ያሉ ፡ አንዳንድ ፡ ሰዎች ፡ ሲያጫውቱን ፡ ተረት ፡ ይመስለናል ። በእነሱ ፡ ዘንድ ፡ የነበረውን ፡ የትልቅነት ፡ ጠባይ ፡ መቼም ፡ ቢሆን ፡ እኛ ፡ ልናገኘው ፡ አንችልም ። በዘመናችን ፡ ሥልጣኔ ፡ እየተቀረጽንና ፡ እየተሻሻልንም ፡ ሆነ ፡ እየተመረዘን ፡ መሄድ ፡ እንጂ ፡ ወደ ፡ ኋላችን ፡ ከእንግዲህ ፡ ወዲህ ፡ ለመመለስ ፡ አንችልም ። ነገር ፡ ግን ፡ ከዘመናችን ፡ ሥልጣኔ ፡ ቴክኒኩንና ፡ ሳይንሱን ፡ በሙሉ ፡ እጅ ፡ ሳናደርግ ፡ የቀድሞ ፡ ቅርሳችንን ፡ ብናጣ ፡ ከሁለት ፡ ዛፍ ፡ የወደቅን ፡ እንሆናለን ።

በሥልጣኔ ፡ በኩል ፡ ወደ ፡ ኋላ ፡ የቀሩት ፡ አህጉሮች ፡ አፍሪቃና ፡ እስያ ፡ ሲሆኑ ፡ ለእስያ ፡ ሕዝቦች ፡ መጀመሪያ ፡ ጃፓን ፡ ቀጥሎ ፡ ሺና ፡ ግንባር ፡ ቀደምትነቱን ፡ ይዘው ፡ የሥልጣኔ ፡ መሪዎች ፡ ሆነው ፡ ተገኝተዋል ። በአፍሪቃ ፡ ሕዝቦች ፡ መካከል ፡ ይህንን ፡ ቦታ ፡ የምትይዝ ፡ የትኛይቱ ፡ አገር ፡ ነች ? በታሪክም ፡ ሆነ ፡ በጀግራፊ ፡ በጥንት ፡ ሥልጣኔዋም ፡ ሆነ ፡ አሁን ፡ ባለችበት ፡ ደረጃ ፡ ይህ ፡ ዕድል ፡ ኢትዮጵያ ፡ የታጫችለት ፡ ሆና ፡ ትገኛለች ። ነገር ፡ ግን ፡ ከዚህ ፡ ዐላማ ፡ ለመድረስ ፡ ስትፈልግ ፡ በሁሉም ፡ በኩል ፡ የተዘጋጀች ፡ ሆና ፡ መገኘት ፡ ያስፈልጋታል ። ከሁሉ ፡ አስቀድሞ ፡ የዘመናዊውን ፡ ትምህርት ፡ የሚማሩት ፡ ወጣቶች ፡ እስካሁን ፡ ቁጥራቸው ፡ በቂ ፡ ሆኖ ፡ አለመገኘቱን ፡ ማሰብ ፡ ያስፈልጋል ። በጥቂት ፡ ጊዜ ፡ ውስጥ ፡ ይህ ፡ ጉዳይ ፡ የተቃና ፡ መንገድ ፡ የሚይዝበትን ፡ ዘዴ ፡ ማግኘት ፡ ይገባል ። ከፍ ፡ ብለን ፡ እንደ ፡ ተናገርነው ፡ ባሁኑ ፡ ዘመን ፡ አንድ ፡ መንግሥት ፡ የሥልጣኔ ፡ ሥራዎችን ፡ ለማስፋፋት ፡ ብዙ ፡ ገንዘብ ፡ ወጪ ፡ ማድረግ ፡ አለበት ። ገንዘቡም ፡ የሚመጣው ፡ ከሕዝቡ ፡ ካገራቱ ፡ ነው ። ስለዚህ ፡ ይህን ፡ ከመሰለው ፡ ታላቅ ፡ ዐላማ ፡ ለመድረስ ፡ እያንዳንዱ ፡ ኢትዮጵያዊ ፡ የግል ፡ ጥቅሙንና ፡ የግል ፡ ሀብቱን ፡ ለጠቅላላው ፡ ያገር ፡ ሀብትና ፡ ለጠቅላላው ፡ የሥልጣኔ ፡ እርምጃ ፡ ሲል ፡ መሥዋዕት ፡ ማድረግ ፡ ግድ ፡ ይሆንበታል ። ይህ ፡ ካልሆነ ፡ ኢትዮጵያ ፡ በቀሩት ፡ የአፍሪቃ ፡ ሕዝቦችና ፡ በዓለም ፡ ፊት ፡ ልታከናውነው ፡ የሚገባት ፡ ልዩ ፡ ልዩ ፡ ተግባር ፡ ፍጻሜ ፡ ሊያገኝ ፡ አይችልም ። ባሁኑ ፡ ሁኔታ ፡

የሆነ ፡ እንደ ፡ ሆነ ፡ ከአፍሪቃ ፡ አገሮች ፡ ብዙዎች ፡ በዘመኑ ፡ ትምህርት ፡ በኩል ፡ የቀደሟት ፡ ሆነው ፡ ይገኛሉ ። እሷም ፡ በሥልጣኔ ፡ ግንባር ፡ ቀደም ፡ ሆና ፡ ለመገኘት ፡ ስትፈልግ ፡ በዚያው ፡ መጠን ፡ በትምህርት ፡ በኩል ፡ ብልጫ ፡ ያላት ፡ ሆና ፡ መገኘት ፡ አለባት ። ይህንን ፡ ስታደርግ ፡ በዚህ ፡ ላይ ፡ ደግሞ ፡ ረናን ፡ እንደ ፡ ተናገረው ፡ የቀድሞ ፡ ሥልጣኔዋ ፡ ቅርስ ፡ ላሁኑ ፡ ሥልጣኔ ፡ ጥብቅ ፡ የሆነ ፡ መሠረት ፡ እንዲያገኝ ፡ ስለሚያደርግ ላት ፡ በሌሎቹ ፡ የአፍሪቃ ፡ ሕዝቦች ፡ ላይ ፡ የሚኖራት ፡ ብልጫ ፡ የተረጋገጠ ፡ ሆኖ ፡ ይገኛል ። በዛሬው ፡ ሥልጣኔ ፡ የተበለጠች ፡ ሆና ፡ በቀድሞው ፡ ብቻ ፡ የበላይ ፡ ልሁን ፡ ብላ ፡ ብታስብ ፡ አሳቧ ፡ የተቃና ፡ ሊሆን ፡ አይችልም ።

በትምህርት ፡ በኩል ፡ ያለውን ፡ ጉዳይ ፡ ስንመለከት ፡ መንግሥት ፡ አሁን ፡ ባለው ፡ የገንዘብ ፡ ዐቅም ፡ የኢትዮጵያን ፡ ሕዝብ ፡ በሙሉ ፡ ለማስተማር ፡ አይፈቀድለትም ። መንግሥት ፡ የሚሠራው ፡ ሕዝቡ ፡ በሚያፈራውና ፡ በሚገባበረው ፡ ገቢ ፡ ገንዘብ ፡ መሠረት ፡ መሆኑን ፡ መዘንጋት ፡ አይገባም ። ያለውን ፡ ጠቅላላ ፡ ገቢ ፡ ለቀሩትም ፡ ሥራዎች ፡ እንዲዳረስ ፡ ማድረግ ፡ አለበት ፡ እንጂ ፡ በሞላ ፡ ለትምህርት ፡ ብቻ ፡ እንዲውል ፡ ለማድረግ ፡ አይቻልም ። በኤኮኖሚ ፡ በኩል ፡ አገሪቱ ፡ ለጊዜው ፡ ደካማ ፡ ስለሆነች ፡ በሞላ ፡ የመንግሥቱን ፡ ገቢ ፡ ገንዘብ ፡ ለትምህርት ፡ ብቻ ፡ እንዲውል ፡ ቢደረግ ፡ እንኳ ፡ ትምህርትን ፡ በሙሉ ፡ እንዲዳረስ ፡ ለማድረግ ፡ የሚበቃ ፡ አይሆንም ። ስለዚህ ፡ ሕዝቡ ፡ ከዚህ ፡ ቀደም ፡ የጀመረውን ፡ የትምህርት ፡ ታክስ ፡ ምሳሌ ፡ አድርጎ ፡ ራሱ ፡ እንዲተጋበትና ፡ በዚህ ፡ ረገድ ፡ መንግሥቱን ፡ እንዲደግፍ ፡ ያስፈልጋል ። እንጂ ፡ ሽክሙን ፡ በሙሉ ፡ በመንግሥት ፡ ላይ ፡ መጣል ፡ አይገባውም ። ይህንንም ፡ ለመፈጸም ፡ ልዩ ፡ ልዩ ፡ የመረጃ ፡ ዘዴ ፡ ሊፈጠር ፡ ይቻላል ። በየጠቅላይ ፡ ግዛቱ ፡ ያሉት ፡ የትምህርት ፡ ቦርዶች ፡ ጉዳዩን ፡ በሰፊ ፡ አስተያየት ፡ ቢያጠኑት ፡ ብዙ ፡ መንገድ ፡ ሊያገኙለት ፡ ይችላሉ ።

ሰው ፡ በእሱ ፡ ውስጥ ፡ ያለው ፡ ጎይልና ፡ ደካማነት ፡ ምን ፡ እንደ ፡ ሆነ ፡ ለይቶ ፡ ሲያውቀው ፡ ይህ ፡ እንደ ፡ ትልቅ ፡ እርምጃ ፡ ሆኖ ፡ ይቈጠር ለታል ። ይህንን ፡ ለይቶ ፡ ለማወቅ ፡ ያልቻለ ፡ እንደ ፡ ሆነ ፡ ግን ፡ ይህ ፡ በሱ ፡ ዘንድ ፡ ትልቅ ፡ ደካማነት ፡ ሆኖ ፡ ይገኛል ። ማዕድን ፡ ያለባቸውንና ፡ የሌለባቸውን ፡ ቦታዎች ፡ ለይቶ ፡ ለማወቅ ፡ መመርመር ፡ ያስፈልጋል ። ሰዎችም ፡ እንደዚሁ ፡ ናቸው ። ስለዚህ ፡ ነው ፡ ኢመርሰን ፡ ከዚህ ፡ ቀጥሎ ፡ ያለውን ፡ ቃል ፡ የተናገረው ፡

«ሰማይን ፡ በሙሉ ፤ ሰባቱን ፡ ከዋክብት ፡ የዓመቱን ፡ ፀሐይ ፤ የቂሳርን ፡ ክንድ ፤ የጥላቶንን ፡ አንጉል ፤ የክርስቶስን ፡ ልብ ፤ የቬክስፒርን ፡ ዜማ ፤ በኔ ፡ ውስጥ ፡ ይገጠላሁ» ።

«Je possède en moi tout le ciel
Les sept étoiles, l'année solaire
Le bras de César et le cerveau de Platon
Et le coeur du Christ et le chant de Shakespeare.»

ይህም ፡ ሰው ፡ ሁሉ ፡ እንደ ፡ ጥላቶን ፡ ፈላስፋ ፡ እንደ ፡ ቂሳር ፡ ጉበዝ ፤ እንደ ፡ ክርስቶስ ፡ ሩጎሩጎ ፤ እንደ ፡ ቬክስፒር ፡ ባለቅኔ ፡ ነው ፡ ለማለት ፡ አይደለም ። ነገር ፡ ግን ፡ ሊሆን ፡ ይችላል ፤ ሳይሆን ፡ አይቀርም ፤ ስለዚህ ፡ እያንዳንዱ ፡ ሰው ፡ ራሱን ፡ መመርመር ፡ ይገባዋል ፡ ለማለት ፡ ነው ። ራሱን ፡ መመርመር ፡ ማለትም ፡ ትምህርትን ፡ ተመርክቶ ፡ በተገኘው ፡ ዘዴ ፡ ሁሉ ፡ መሞከር ፡ ማለት ፡ ነው ። ይህንንም ፡ ለማድረግ ፡ የሚቻለው ፡ ወጣት ፡ ሁሉ ፡ ትምህርት ፡ ሲዳረሰው ፡ ነው ። መንግሥትና ፡ ሕዝብም ፡ እንደዚሁ ፡ ናቸው ። ኢትዮጵያ ፡ የመሬቷንና ፡ የሕዝቧን ፡ ችሎታ ፡ በሥራ ፡ ላይ ፡ እንዲውል ፡ ብታደርገው ፡ ምን ፡ ለመፈጸም ፡ እንደምትችልና ፡ ዕድሏ ፡ እንዴት ፡ ያለ ፡ ሆኖ ፡ እንደሚገኝ ፡ ገና ፡ መርምራ ፡ አላወቀችውም ። ይህን ፡ በተረዳችው ፡ ጊዜ ፡ ለማድረግ ፡ የምትችለውንና ፡ የማትችለውን ፡ ነገር ፡ ለይታ ፡ ታውቃለች ። ይህም ፡ እንደ ፡ ትልቅ ፡ እርምጃ ፡ ሆኖ ፡ ይቈጠራል ። እንግዲህ ፡ ከዚህ ፡ ለመድረስ ፡ ምን ፡ ማድረግ ፡ ይገባታል? ቅርሷ ፡ የሆነውን ፡ መልካም ፡ ጠባይ ፡ ሳትለቅ ፡ ትምህርትን ፡ በማስፋፋት ፡ ብቻ ፡ ነው ፡ ከዚህ ፡ ዐላማ ፡ ለመድረስ ፡ የምትችለው ። አባቶቻችን ፡ ከሦስት ፡ ሺሕ ፡ ዘመናት ፡ በሚበልጥ ፡ ጊዜ ፡ ኢትዮጵያ ፡ ነጻነቷ ፡ ተከብሮ ፡ እንዲኖር ፡ ያደረጉት ፡ በጀግንነት ፡ ብቻ ፡ ሳይሆን ፡ በመልካም ፡ ጠባያቸው ፡ ጭምር ፡ ነው ፡ ብለናል ።

ስለዚህ ፡ ጉዳይ ፡ አንድ ፡ ምሳሌ ፡ እጠቅሳለሁ ። ከቀድሞ ፡ ሽማግሌዎች ፡ መካከል ፡ የማውቃቸው ፡ አንድ ፡ ሰው ፡ ነበሩ ። እሳቸውም ፡ በጣም ፡ ባለጸጋ ፡ አይደሉም ፤ ነገር ፡ ግን ፡ እንደዚሁም ፡ ደግሞ ፡ ከመጨረሻ ፡ ችግር ፡ ላይ ፡ የወደቁ ፡ ድኻ ፡ አልነበሩም ። በቀድሞ ፡ ጊዜ ፡ እንዲያውም ፡ ብዙ ፡ ገንዘብ ፡ ነበራቸው ፡ ለማለት ፡ ይቻላል ። ነገር ፡ ግን ፡ ለብዙ ፡ ሰዎች ፡ ገንዘባቸውን ፡ በብድር ፡ ሰጥተው ፡ ሳይመልሱላቸው ፡ ቀርተዋል ። በዕድሜያቸው ፡ ማለቂያ ፡ ላይ ፡ ጤንነት ፡ ስላጡ ፡ በተለየም ፡ ዐይናቸው ፡ ታውቀው ፡ ከቤት ፡ መዋል ፡ ግድ ፡ ሆነባቸው ። ተበዳሪዎች ፡ ከሆኑት ፡ ሰዎች ፡ ላይ ፡ የተቀበሉት ፡ ማስረጃ ፡ ሰነድ ፡ በእጃቸው ፡ ያለ ፡

በመሆኑ ፡ ዘመዶቻቸው ፡ ችግራቸውን ፡ በመመልከት ፡ ያበደሩትን ፡ ገንዘብ ፡ ከየሰው ፡ ላይ ፡ እንዲቀበሉ ፤ እንቢ ፡ የሚሉትንም ፡ በጠበቃ ፡ አማካይነት ፡ እየከሰሱ ፡ እንዲከፍሉ ፡ እንዲያስገድዷቸው ፡ ምክር ፡ ሲሰጧቸው ፡ እሳቸው ፡ ግን ፡ እንዲህ ፡ ሲሉ ፡ ይመልሱላቸዋል ። የተበደረኝ ፡ ሰው ፡ ሁሉ ፡ ባይችግረው ፡ ኖሮ ፡ አይበደርም ፡ ነበር ፤ ካበደርኩት ፡ በኋላ ፡ ደግሞ ፡ ሳይመልስልኝ ፡ የቀረው ፡ ባያገኝ ፡ ነው ። እኔም ፡ ያበደርኩት ፡ ወዳጄ ፡ ስለ ፡ ሆነ ፡ ሲችገር ፡ በማየቴ ፡ ልረዳው ፡ ፈልጌ ፡ ነው ። አሁን ፡ ብከሰሰው ፡ ወዳጄ ፡ መሆኑ ፡ ቀርቶ ፡ ጠላት ፡ ይሆነኛል ። ስለዚህ ፡ ከሰው ፡ ወይም ፡ ከገንዘብ ፡ አንዱን ፡ መምረጥ ፡ ስላለብኝ ፡ የሰውየው ፡ ፍቅር ፡ ይበልጥብኛልና ፡ በወደደ ፡ ጊዜ ፡ ይመልስልኝ» ። ዘመዶቻቸውም ፡ እንዲህ ፡ ሲሉ ፡ አሳስበዋቸዋል ፤ «አንዳንዶቹ ፡ እውነት ፡ ነው ፡ እርስዎ ፡ እንደሚሉት ፡ የማይከፍሉት ፡ ገንዘብ ፡ ስላጡ ፡ ይሆናል ፤ አብዛኞቹ ፡ ግን ፡ ሳይኖራቸው ፡ ቀርቶ ፡ አይደለም ፡ ነገር ፡ ግን ፡ ለመክፈል ፡ ፈቃድ ፡ እየገድዳቸው ፡ ነው» ። እሳቸውም ፡ እንዲህ ፡ ሲሉ ፡ ይመልሱላቸው ፤ «እናንተ ፡ እንደምትሉት ፡ ሊሆን ፡ ይችላል ፤ ነገር ፡ ግን ፡ እኔ ፡ ሊከፍል ፡ የሚችለውንና ፡ የማይችለውን ፡ በምን ፡ ለይቼ ፡ ዐውቀዋለሁ»?

እኔህ ፡ ሰው ፡ በቤታቸው ፡ ውስጥ ፡ ችግር ፡ እያለ ፡ ብዙ ፡ ዓመታት ፡ ሕመምተኛ ፡ ሆነው ፡ ከቤት ፡ ሲውሉ ፡ ገንዘብ ፡ ከተበደሯቸው ፡ ሰዎች ፡ አንዱን ፡ እንኳ ፡ ሳይከሱ ፡ ለሞት ፡ በቂ ። እንዲያውም ፡ ከዚያም ፡ በኋላ ፡ ገንዘብ ፡ በእጃቸው ፡ ሲገባ ፡ ለተችገሩ ፡ ሰዎች ፡ ማበደራቸውን ፡ ይቀጥሉ ፡ ነበር ።

እኛ ፡ የዛሬ ፡ ዘመን ፡ ሰዎች ፡ ማንኛውንም ፡ ነገር ፡ በሒሳብ ፡ መልክ ፡ እንመለከተዋለን ። እያንዳንዱ ፡ ሳንቲም ፡ ስትጠራቀም ፡ ሚሊዮን ፡ ብር ፡ ለመሆን ፡ እንደምትችልና ፡ ማንኛውንም ፡ ነገር ፡ ያለገንዘብ ፡ እንደማናገኝ ፡ ተምረንዋል ። ቁጥጥ ፡ ለብልጽግና ፡ እናቱ ፡ መሆኗን ፡ ተረድተንዋል ። ገንዘብ ፡ ማባከን ፡ ከድኸነት ፡ ላይ ፡ የሚጥል ፡ መሆኑን ፡ ደርሰንበታል ። ይኸ ፡ መሆን ፡ ትርጉሙ ፡ ምን ፡ መሆኑን ፡ እናውቃለን ። አልቤር ፡ አይንሽታይን ፡ ትልቁ ፡ የሳይንስ ፡ ሊቅ ፡ የሕይወት ፡ ታሪኩን ፡ ስናነብ ፡ ይህ ፡ ሰው ፡ ያገኘ ፡ የነበረውን ፡ ገንዘብ ፡ ሁሉ ፡ ለተችገሩ ፡ ሰዎች ፡ መስጠት ፡ ልማዱ ፡ ነበር ። በሊቅነቱ ፡ የሚያደንቁት ፡ ሰዎች ፡ በዓል ፡ ሲሆን ፡ ልዩ ፡ ልዩ ፡ ስጦታ ፡ ያደርጉለታል ። የኑሮ ፡ ችግር ፡ ያለባቸው ፡ ሰዎች ፡ ቸር ፡ መሆኑን ፡ ስለሚያውቁ ፡ ሊለምኑት ፡ ወደ ፡ ቤት ፡ ሲሄዱ ፡ ያንን ፡ ያገኘውን ፡ ሁሉ ፡ ገንዘብም ፡ ሆነ ፡ ዕቃ ፡ ያከፋፍላቸውና ፡ እሱ ፡ ባዶ ፡ እጁን ፡ ይቀራል ። አንዳንድ ፡ ጊዜም ፡ በኪሱ ፡ ያለውን ፡ ገንዘብ ፡ በየመንገዱ ፡ ለሚያገኛቸው ፡ ሰዎች ፡ ተችግረው ፡ ሲለምኑት ፡ እየሰጡ ፡ ለ

አቶቡስና ፡ ለባቡር ፡ የሚከፍለው ፡ ገንዘብ ፡ ጎድሎበት ፡ የተቸገረበት ፡ ጊዜ ፡ ይገኛል ።

አንድ ፡ ሰው ፡ በእጁ ፡ ያለውን ፡ ገንዘብ ፡ በችሮታ ፡ ሰጥቶ ፡ ከችግር ፡ ላይ ፡ ሲወድቅ ፡ ሒሳብ ፡ የማያውቅ ፡ በመሆኑ ፤ የኤኮኖሚ ፡ ትምህርት ፡ ምን ፡ እንደ ፡ ሆነ ፡ ስላላነበበ ፡ ይህ ፡ ደረሰበት ፡ ብለን ፡ እንደ ፡ ሞኝ ፤ እንዳልተማረ ፡ አድርገን ፡ እንቁጥረዋለን ። ነገር ፡ ግን ፡ ከአይንሽታይን ፡ የበለጠ ፡ ሒሳብ ፡ የሚያውቅ ፡ ሰው ፡ ይገኛል ፡ ወይ? የባንክ ፡ ሒሳብ ፡ ወይም ፡ የንግድ ፡ ቤት ፡ (ኮንታቢሊቴ) ፡ መቀነሱና ፡ መደመር ፡ አይሠራም ፡ ነበር ። ነገር ፡ ግን ፡ እሱ ፡ የሚሠራው ፡ ከሒሳቦች ፡ ሁሉ ፡ በላይ ፡ የሆነውን ፡ ሒሳብ ፡ ነው ። የሚሠራውና ፡ የሚከታተለው ፡ ማቴማቲክ ፡ ከፍ ፡ ያለ ፡ ትምህርት ፡ የሚጠይቅና ፡ በጣም ፡ የጠለቀ ፡ ከመሆኑ ፡ የተነሣ ፡ ሊገባቸው ፡ የሚችል ፡ በዓለም ፡ ላይ ፡ ሦስት ፡ ሰዎች ፡ እንኳ ፡ አይገኙም ። ስለዚህ ፡ ሒሳብ ፡ ምን ፡ እንደ ፡ ሆነ ፡ ስላላወቀ ፡ ነው ፡ ገንዘቡን ፡ የሚያባክን ፡ ለማለት ፡ አንችልም ። ርግጥ ፡ ነው ፡ የነጋዴዎችንና ፡ የቸርቻሪዎችን ፡ ሒሳብ ፡ ለማወቅ ፡ ትልቅ ፡ የሆነችው ፡ ነፍሱ ፡ አልፈቀደችለትም ።

እንግዲህ ፡ አይንሽታይንና ፡ እኒያ ፡ ከፍ ፡ ብለን ፡ የጠቀስናቸው ፡ ሽማግሌ ፡ በሚያስደንቅ ፡ አኳኋን ፡ ይመሳሰላሉ ። ኢትዮጵያ ፡ በጥንት ፡ ሥልጣኔዋ ፡ ያፈራቻቸው ፡ ሰዎች ፡ እንደዚህ ፡ ያሉ ፡ ነበሩ ። ሰውን ፡ የጨዋ ፡ ልጅ ፡ ያሰኙትን ፡ ነገሮች ፡ ተረድተው ፡ እየተቀጡ ፡ በጥሩ ፡ አስተዳደግ ፡ በማደጋቸው ፡ ብዙ ፡ ነገር ፡ ያዩ ፡ በመሆናቸው ፤ ገንዘብ ፡ በድን ፡ አካል ፡ ሲሆን ፡ ሰው ፡ ግን ፡ የተከበረ ፡ ፍጡር ፡ በመሆኑ ፡ ሁለቱን ፡ ጎን ፡ ለጎን ፡ ስናስቀምጣቸው ፡ ሰው ፡ ሺሕ ፡ ጊዜ ፡ ከገንዘብ ፡ እንደሚበልጥ ፡ ስላወቁት ፡ ቸር ፡ ሆኑ ። አይንሽታይን ፡ ደግሞ ፡ በዘመናችን ፡ ሥልጣኔ ፡ ማለት ፡ በሳይንስ ፡ ያለው ፡ ዕውቀት ፡ በጣም ፡ የላቀ ፡ ሲሆንና ፡ እሱ ፡ ራሱ ፡ አይንሽታይንም ፡ በፈዚክ ፡ ያለውን ፡ ግዙፍ ፡ አካል ፡ የሆነውን ፡ ዓለም ፡ የሥነ ፡ ፍጥረቱን ፡ ጠባይ ፡ መርምሮ ፡ ሊረዳው ፡ ሲችል ፡ የሰውን ፡ ሥነ ፡ ፍጥረት ፡ ግን ፡ በሳይንስ ፡ መርምሮ ፡ አልደረሰበትም ። ይሁን ፡ እንጂ ፡ በመራብ ፤ በመጠማት ፤ በመታመምና ፡ በመሞት ፡ በኩል ፡ በእሱ ፡ ማለት ፡ የሳይንስ ፡ ሊቀ ፡ ጠቢባን ፡ በሆነው ፡ በአይንሽታይንና ፡ ባንድ ፡ ለማኝ ፡ መካከል ፡ ምንም ፡ ልዩነት ፡ አለመኖሩን ፡ ያውቃል ። አይንታሽይንና ፡ አንድ ፡ ተራ ፡ ሰው ፡ እኩል ፡ ይራባሉ ፤ እኩል ፡ ይጠማሉ ፤ እኩል ፡ ይታመማሉ ፤ እኩል ፡ ይሞታሉ ። ይህን ፡ የሥነ ፡ ፍጥረት ፡ ሕግ ፡ ማንም ፡ ሊቅ ፡ ሊሸረው ፡ አልቻለም ። እንግዲህ ፡ የሦስት ፡ ሺሕ ፡ ዘመን ፡ ዕድሜ ፡ ያላት ፡ የኢትዮጵያ ፡ ሥልጣኔና ፡ የዛሬይቱ ፡ ሥልጣኔ ፡ ያፈሯቸው ፡ ሰዎች ፡ ሲበስሉ ፡ ሁለቱም ፡ ሰው ፡ ነፍሱ ፡ ከፍተኛነት ፡ እንድታ

ገኝና ፡ የለጋስነት ፡ ጠባይ ፡ እንዲያድርባት ፡ ከሚያደርገው ፡ አስተያየት ፡ ላይ ፡ የደረሱ ፡ መሆናቸውን ፡ ይገልጥልናል ።

በዘመናችን ፡ ሥልጣኔ ፡ ተከትበን ፡ ያደግነው ፡ እኛ ፡ የዛሬ ፡ ልጆች ፡ ግን ፡ የተሰጠን ፡ አስተያየት ፡ ሌላ ፡ ነው ። በምንማርባቸው ፡ መጻሕፍት ፡ ውስጥ ፡ የኤኮኖሚ ፤ የባንክ ፤ የከፍተኛ ፡ ንግድ ፤ የኢንዱስትሪ ፤ ዕውቀቶች ፡ ሁሉ ፡ ገንዘብ ፡ ዋና ፡ ነገር ፡ መሆኑን ፡ አረጋግጠውልናል ። እንደዚሁም ፡ በሠለጠኑት ፡ አገሮች ፡ ሄደን ፡ እንደ ተመለከትነው ፡ ሁሉ ፡ ገንዘብ ፡ የሌለው ፡ ድካ ፡ ሰው ፡ በጨዎች ፡ ሰዎች ፡ መካከል ፡ ሲገኝ ፡ ለምጥ ፡ እንደ ፡ ያዘው ፡ ሰው ፡ ሁሉ ፡ የሚያፍር ፡ መሆኑን ፡ አይተናል ። አይንሽታይንም ፡ ሆነ ፡ ማንም ፡ ሊቅ ፡ ይህንን ፡ የሚሸር ፡ አሳብ ፡ ቢሰጠን ፡ አይገባንም ። ይሁን ፡ እንጂ ፡ የጋንዲንና ፡ የቪቬካናንዳን ፡ የሕይወት ፡ ታሪክ ፡ ብንመለከተው ፡ ከአይንሽታይንና ፡ ከኒያ ፡ የኢትዮጵያ ፡ ሽማግሌ ፡ ጋራ ፡ ተመሳሳይ ፡ ሆኖ ፡ እናገኘዋለን ። ገንዘብን ፡ የናቂና ፡ እንደ ፡ ለምጥ ፡ የሚሸሹት ፡ ሰዎች ፡ ነበሩ ። ገንዘብ ፡ ዋጋ ፡ ያለው ፡ ለጋራ ፡ ጥቅም ፡ ማለት ፡ ለሆኗታል ፤ ለትምህርት ፡ ቤት ፤ ለጦር ፡ መሣሪያ ፤ እርስ ፡ በርስ ፡ ለመረዳዳት ፡ ሌላም ፡ ይህን ፡ ለመሰለ ፡ ላገሪቱ ፡ እድገት ፡ ሲያገለግል ፡ ብቻ ፡ ነው ። ያሜሪካ ፡ አገር ፡ ሀብታሞች ፡ በቀድሞ ፡ ዘመን ፡ ገንዘብ ፡ መሰብሰብን ፡ እንደ ፡ ትልቅ ፡ ሙያና ፡ እንደ ፡ ትልቅ ፡ ጀብዱ ፡ አድርገው ፡ ስለቁጠሩት ፡ ከገንዘባቸው ፡ ጋራ ፡ ተቈራኝተው ፡ ይኖሩ ፡ ነበር ። አሁን ፡ ግን ፡ ከንቱነቱን ፡ እየተረዱት ፡ ስለሄዱ ፡ የሚያገኙትን ፡ ሀብት ፡ ለትምህርት ፡ ቤቶች ፤ ለሆኗታሎች ፤ ለሌላም ፡ ለበጎ ፡ አድራጎት ፡ ያውሉታል ። ገንዘብ ፡ ባንዳንድ ፡ ሰዎች ፡ እጅ ፡ ተከማቸቶ ፡ እንዳይቀመጥ ፡ በችሮታ ፡ ሥራና ፡ በልዩ ፡ ልዩ ፡ መንገድ ፡ ለሕዝቡ ፡ እንዲዳረስ ፡ የሚጣጣሩ ፡ መሆናቸውን ፡ የተባበሩትን ፡ የአሜሪካ ፡ መንግሥታት ፡ ታሪክ ፡ የመረመሩ ፡ ደራስያን ፡ በጻፋቸው ፡ መጻሕፍቶች ፡ ያረጋግጡልናል ። ሮክፌሊር ፡ የተባለው ፡ የአሜሪካ ፡ ሀብታም ፡ ብቻውን ፡ ለበጎ ፡ አድራጎት ፡ የሰጠው ፡ ገንዘብ ፡ ከሦስቶ ፡ መቶ ፡ ሚሊዮን ፡ ያሜሪካ ፡ ዶላር ፡ የደረሰ ፡ መሆኑን ፡ ቲቦር ፡ ሚንድ ፡ በጻፈው ፡ መጽሐፍ ፡ ይናገራል ። ይህም ፡ የኢትዮጵያ ፡ መንግሥት ፡ የሦስት ፡ ዓመት ፡ በጀት ፡ መሆኑ ፡ ነው ። የዓለም ፡ ሀብት ፡ ሁሉ ፡ ተሰብስቦ ፡ የተከማቸባት ፡ በሆነችው ፡ በዚች ፡ አገር ፡ እንደዚህ ፡ ያለ ፡ መንፈስ ፡ ሲፈጠር ፡ መታየቱ ፡ (በ-ርዥ) ፡ የተባሉት ፡ የኢንዱስትሪ ፡ ባለቤቶች ፡ የሆኑት ፡ ባለጸጎች ፡ ፈጥረውት ፡ የነበረው ፡ የሰውን ፡ ጠባይ ፡ ደረቅ ፡ የሚያደርገው ፡ የገንዘብ ፡ ፍቅር ፡ እየሞተ ፡ መሄዱን ፡ ይገልጥልናል ። ይህን ፡ ከመሰለው ፡ መንፈስ ፡ የደረሱት ፡ የነጋንዲን ፡ ታሪክ ፡ ተመልክተው ፡ ይሆን? የሀብትና ፡ የንግድ ፡ የጦር ፡ መሣሪ

ያም ፡ ጎይል ፡ ምንጭ ፡ የሆኑትን ፡ ሳይንስንና ፡ ቴክኒክን ፡ ምዕራባዊ ፡ ሥልጣኔ ፡ ለዓለም ፡ ሕዝቦች ፡ ስታስተምራቸው ፡ የምሥራቅ ፡ ሕዝቦች ፡ የሥልጣኔ ፡ ወኪል ፡ የሆነው ፡ ጋንዲ ፡ ደግሞ ፡ ሰው ፡ በኪሱ ፡ አንድ ፡ ሳንቲም ፤ በኪሱ ፡ አንድ ፡ ሽጉጥ ፡ ወይም ፡ አንድ ፡ ጠባብ ፡ በእጁ ፡ ሳይዝ ፡ በደግነትና ፡ በመንፈስ ፡ ጎይል ፡ ብቻ ፡ የሰውን ፡ ፍቅር ፡ እየማረከ ፡ ሰውን ፡ በመላው ፡ ዓለም ፡ ላይ ፡ የገነነ ፡ ለማድረግ ፡ የሚችል ፡ መሆኑን ፡ አስተማራቸው ።

ጋንዲ ፡ እንደዚህ ፡ ለመሆን ፡ የቻለው ፡ ባንድ ፡ ጊዜ ፡ አይደለም ። ነገር ፡ ግን ፡ በሕይወቱ ፡ ብዙ ፡ ነገሮች ፡ ደርሰውበት ፡ በመመልከት ፤ በነጮችና ፡ በቀለም ፡ ሕዝቦች ፡ መካከል ፡ የሚሠራውን ፡ ግፍ ፡ በማስተዋል ፤ ስለ ፡ ምዕራባዊ ፡ ሥልጣኔና ፡ ስለ ፡ አገሩ ፡ ስለ ፡ ህንድ ፡ ጥንታዊ ፡ ሥልጣኔ ፡ ጥናት ፡ የሚናገሩ ፡ መጻሕፍት ፡ በማንበብ ፡ ዕውቀቱ ፡ እየበሰለ ፡ ከሄደ ፡ በኋላ ፡ ነው ።

ስለዚህ ፡ በጠባያችን ፡ ከፍ ፡ ብለን ፡ ካልታየን ፡ በቀሩት ፡ ሕዝቦች ፡ ዘንድ ፡ የምንመኘውን ፡ ቦታ ፡ ለማግኘት ፡ አንችልም ። ቪቪካናንዳ ፡ ወደ ፡ አሜሪካ ፡ አገር ፡ በሄደ ፡ ጊዜ ፡ እግረ ፡ መንገዱን ፡ እንግሊዝ ፡ አገር ፡ እንዲደርስ ፡ ወዳጆቹ ፡ የሆኑት ፡ ሰዎች ፡ ጠየቁት ። እሱም ፡ እንግሊዞችን ፡ በሕንድ ፡ አገር ፡ ያገሩ ፡ ባለሥልጣኖች ፡ ሆነው ፡ ሲኖሩ ፡ ባገዛዋቸው ፡ ያውቃቸው ፡ ስለ ፡ ነበረ ፡ የሚሠሩትን ፡ ግፍ ፡ አስታውሶ ፡ የእንግሊዝን ፡ አገር ፡ በእግሩ ፡ ለመርገጥ ፡ አልፈለገም ። ይሁን ፡ እንጂ ፡ ይህ ፡ ሰው ፡ የህንድ ፡ ሃይማኖት ፡ ትልቅ ፡ መሆኑን ፡ ለማሳወቅና ፡ የነጮችን ፡ ሕዝብ ፡ ለመስበክ ፡ የሚደክም ፡ በመሆኑ ፡ በእንግሊዝ ፡ አገር ፡ ደርሶ ፡ በየስፍራው ፡ ንግግር ፡ ማድረግ ፡ ግዴታ ፡ ሆነበት ። በዚህ ፡ ምክንያት ፡ እንግሊዝ ፡ አገር ፡ በሄደ ፡ ጊዜ ፡ በእንግሊዝ ፡ አገር ፡ የሚገኙትን ፡ የእንግሊዝ ፡ ተወላጆች ፡ በህንድ ፡ አገር ፡ ከሚያውቃቸው ፡ በጣም ፡ የተለዩ ፡ ሆነው ፡ አገኛቸው ። ከዚህም ፡ የተነሣ ፡ ቀዚህ ፡ ቀጥለን ፡ የምንጠቅሰውን ፡ ቃል ፡ ላገሩ ፡ ሰዎች ፡ ህንድ ፡ አገር ፡ ተመልሶ ፡ ከካልኩታ ፡ ከተማ ፡ ከገባ ፡ በኋላ ፡ ተነግሯል ።

«ማንም ፡ ሰው ፡ ቢሆን ፡ የእንግሊዝን ፡ አገር ፡ በእግሩ ፡ ሲረግጥ ፡ እንደኔ ፡ አድርጎ ፡ ስለ ፡ እነዚህ ፡ ሰዎች ፡ ከፍ ፡ ያለ ፡ ጥላቻ ፡ በልቡ ፡ አሳድሮ ፡ የገባ ፡ የለም ። አሁን ፡ በእናንተ ፡ መካከል ፡ ከኔ ፡ የበለጠ ፡ እንግሊዞችን ፡ የሚወድ ፡ ሰው ፡ አይገኝም ። እንግሊዞች ፡ የሚሪካኖችን ፡ ያክል ፡ የሚደነቁ ፡ አይደሉም ። ነገር ፡ ግን ፡ ልባቸውን ፡ ከነካችሁቸው ፡ በኋላ ፡ ልባቸው ፡ ለሁል ፡ ጊዜ ፡ የናንተ ፡ ይሆናል ።»

እግዚአብሔር ፡ ከማንኛቸውም ፡ ሕዝቦች ፡ አብልጦ ፡ በምን ፡ ምክንያት ፡ እንደ ፡ ባረካቸው ፡ አሁን ፡ ተረዳሁት ። ጠንካሮች ፤ ልባቸው ፡ ግልጥ ፤ ጥልቅ ፡ የሆነ ፡ ስሜት ፡ የሚገኝባቸው ፡ ናቸው ። በመካከላቸው ፡ የእርስ ፡ በርስ ፡ ምቀኝነት ፡ የለባቸውም ፤ የዓለም ፡ ጎዥዎች ፡ ለመሆን ፡ የበቁት ፡ በዚህ ፡ ምክንያት ፡ ነው ።

ቪቪካናንዳ ፡ አሜሪካንና ፡ አውሮፓን ፡ ጎብኝቶ ፡ አገሩ ፡ በተመለሰ ፡ ጊዜ ፡ የህንድ ፡ ሕዝብ ፡ ያደረገለትን ፡ የሚያስገርም ፡ አቀባበል ፡ ስናስበው ፡ የነበረው ፡ ክብር ፡ ከጋንዲ ፡ ምንም ፡ ያክል ፡ አያንስም ። በማድረሱ ፡ ከተማ ፡ የገባ ፡ ዕለት ፡ ተሰብስቦ ፡ ይጠብቀው ፡ የነበረው ፡ በብዙ ፡ ሺሕ ፡ የሚቈጠር ፡ ሕዝብ ፡ በከበሬታ ፡ ከእግሩ ፡ ላይ ፡ ወደቀ ። በየመንገዱ ፡ ላይ ፡ ለሱ ፡ ክብር ፡ ቅስቶች ፡ ተሠርተውለት ፡ ነበር ። ሕዝቡ ፡ ሰንደቅ ፡ ዐላማ ፡ ይዞ ፡ ሲያውለበልብ ፤ ግማሾቹም ፡ ልዩ ፡ ልዩ ፡ ዜማዎች ፡ ሲዘምሩ ፡ ሌሎች ፡ መዚቃ ፡ ይሟወቱ ፡ ነበር ። የቀሩትም ፡ እሱ ፡ በሚሄድበት ፡ መንገድ ፡ ላይ ፡ አበባ ፡ ይበትናሉ ። እንደዚሁም ፡ በያይነቱ ፡ ስጦታ ፡ የሚያቀርቡለት ፡ ሰዎች ፡ ነበሩ ። ይህ ፡ ሰው ፡ ባገሩ ፡ ሕዝብ ፡ ዘንድ ፡ ግን ፡ እንደ ፡ ሆነ ፡ በዚህ ፡ በተደረገለት ፡ አቀባበል ፡ ልንረዳው ፡ እንችላለን ። ይህ ፡ እሱ ፡ ስለ ፡ እንግሊዞች ፡ የተናገረው ፡ ቃል ፡ ሰው ፡ ጠባዩ ፡ መልካም ፡ ሆኖ ፡ ሲታይ ፡ እንኳንስ ፡ በወዳጆቹ ፡ ዘንድ ፡ ይቅርና ፡ በጠላቶቹም ፡ በኩል ፡ ቢሆን ፡ መከበርንና ፡ መደነቅን ፡ እንደሚያፈራለት ፡ ይገልጥልናል ። ስለዚህ ፡ ጠባይ ፡ ከትምህርት ፡ በላይ ፡ ሆኖ ፡ የሚገኝ ፡ መሆኑን ፡ ማወቅ ፡ አለብን ። እንግሊዞች ፡ ወዳጅነት ፡ የሚያውቁ ፡ መሆናቸውን ፡ ለመረዳት ፡ በኢጣሊያ ፡ ወረራ ፡ ጊዜ ፡ ምስተር ፡ ኤደን ፡ ስለ ፡ ኢትዮጵያ ፡ የደከሙትንና ፡ የታገሉትን ፡ ማስታወስ ፡ በቂ ፡ ነው ።

ከምንጭ ፡ ሄደው ፡ ውሃ ፡ የሚቀዱ ፡ ሰዎች ፡ በውሃው ፡ ላይ ፡ የሚንሳፈረውን ፡ ጉድፍ ፡ በመቅጃው ፡ ገፋ ፡ ገፋ ፡ ካደረጉት ፡ በኋላ ፡ ወደ ፡ ታች ፡ ጠልቀው ፡ ይቀዳሉ ። ይህንንም ፡ የሚያደርጉት ፡ ጥሩ ፡ ውሃ ፡ የሚገኘው ፡ ከታች ፡ መሆኑን ፡ ስለሚያውቁ ፡ ነው ። እኛም ፡ እንደዚሁ ፡ ሥልጣኔን ፡ ስንቀዳ ፡ ከላይ ፡ ተንሳፎ ፡ የሚገኘውን ፡ ጉድፍ ፡ የያዘውን ፡ ሳይሆን ፡ ወደ ፡ ውስጥ ፡ ጠልቀን ፡ መውሰድ ፡ ይገባናል ። በሠለጠኑት ፡ ሕዝቦች ፡ ዘንድ ፡ የሚገኘውን ፡ ልዩ ፡ ልዩ ፡ ብልግና ፡ መቅዳት ፡ መሠልጠን ፡ አለመሆኑን ፡ የኢትዮጵያ ፡ ወጣቶች ፡ ሊያውቁት ፡ ይገባል ። ኢትዮጵያ ፡ በሞራል ፡ በኩል ፡ ራሷን ፡ የቻለች ፡ ናት ። ይህ ፡ ነገር ፡ ለሞራል ፡ ይጠቅማል ፡ ወይስ ፡ ይጎዳል? የሚል ፡ ጥያቄ ፡ በጎሊናቸው ፡ ውስጥ ፡ ሲፈጠር ፡ የውጭ ፡ አገር ፡ ተወላጅ ፡ ከሆነው ፡ መምህር ፡ ይልቅ ፡ ሽማግሌች ፡ ከሆኑት ፡ ያገራቸው ፡ ሰዎች ፡ (ካባቶቻቸው) ፡ የተሻለውን ፡

ምክር ፡ ያገኛሉ ። በትምህርትና ፡ ባስተዳደግ ፡ ጠባይ ፡ መካከል ፡ ያሉ
ትን ፡ ጉዳዮች ፡ ጥቂት ፡ በዝርዝር ፡ እስኪፈቱ ፡ እንመልከታቸው ። ላንድ ፡
ሕዝብ ፡ መልካም ፡ ጠባይ ፡ ዋና ፡ ነገር ፡ ነው ። ትምህርት ፡ በኋላ ፡
የሚገኝ ፡ ነገር ፡ ሲሆን ፡ ጠባይ ፡ ግን ፡ ሁል ፡ ጊዜ ፡ ከቤተ ፡ ሰብ ፡ ይመነ
ጫል ። ቤተ ፡ ሰብም ፡ ይህንኑ ፡ የሚያገኘው ፡ ካለፉት ፡ ትውልዶች ፡ እየ
ተላለፈ ፡ የመጣለትን ፡ በውርስ ፡ እየተቀበለ ፡ ነው ። አውሮፓውያን ፡ ከቀ
ሩት ፡ ሕዝቦች ፡ በላይ ፡ ሆነው ፡ የሚገኙት ፡ በሳይንስና ፡ በቴክኒክ ፡ ማለ
ት ፡ በዘመናችን ፡ ዕውቀት ፡ ብቻ ፡ መስሉን ፡ እንዳንታለል ፡ መጠንቀቅ ፡
ይገባናል ። ቪቬካናንዳ ፡ ያመሰገናቸው ፡ እነዚያ ፡ የሚሪካ ፡ ሴቶች ፡ ጠባ
ያቸው ፡ ምን ፡ እንደ ፡ ሆነ ፡ በተናገረው ፡ ቃል ፡ ስምተነዋል ። እንግዲህ ፡
እነዚያ ፡ «የተከበሩ ፡ ንብረቶች ፡ ቃል ፡ የማይገኝላቸው ፡ እናቶች ፤ በዲ
ያን ፡ መቅደስ ፡ እንደሚገኘው ፡ መስተዋት ፡ ንጹሐት ፡ የሆኑ ፡ ልጃገረ
ዶች ፡ እያለ ፡ በመወደስ ፡ የሚጠራቸው ፡ የልጆቻቸውን ፡ ጠባይ ፡ የሚ
ቀርጹት ፡ እነሱ ፡ መሆናቸውን ፡ አንዘንጋው ። መምህር ፡ በትምህርት ፡
ገበታ ፡ ላይ ፡ የሚታደለውን ፡ ትምህርት ፡ ይሰጣል ፡ እንጂ ፡ በወጣቶች ፡
ጠባይ ፡ ላይ ፡ አግባብ ፡ የለውም ። ጠባይ ፡ የሚመነጨው ፡ ከቤተ ፡ ሰብ ፡
ነው ። ይህንኑም ፡ ዣን ፡ ዣክ ፡ ሩሶ ፡ በሰፊው ፡ እያተተ ፡ የተጠናቀቀ ፡
ጥናት ፡ ያደረገበት ፡ ጉዳይ ፡ ስለ ፡ ሆነ ፡ ይህንኑ ፡ አጽድቆ ፡ ተናግሮታል ።

ግርማዊ ፡ ቀዳማዊ ፡ ኃይለ ፡

ሥላሴና ፡ ጋንዲ ።

ምዕራባዊ ፡ ሥልጣኔ ፡ ከትልቅ ፡ ፈተና ፡ ላይ ፡ እንድትወድቅ ፡ ያደ
ረጓት ፡ ሁለት ፡ ሰዎች ፡ ናቸው ፤ እነሱም ፡ ግርማዊ ፡ ቀዳማዊ ፡ ኃይለ ፡
ሥላሴና ፡ ጋንዲ ፡ ናቸው ። ያውሮፓ ፡ መንግሥታት ፡ በሳይንስና ፡ በቴክ
ኒክ ፡ ዕውቀታቸው ፡ ትዕቢት ፡ አድርባቸው ፡ ሲኖሩ ፡ የመጀመሪያው ፡
የዓለም ፡ ጦርነት ፡ ሲነሣ ፡ መከራ ፡ የውሃ ፡ ሙላት ፡ ሆኖ ፡ አጥለቀለቃ
ቸው ። ከጦርነቱ ፡ በኋላ ፡ ወደ ፡ ፊት ፡ ይህን ፡ የመሰለ ፡ የጦርነት ፡ መዓት ፡
ቢመጣ ፡ እንደማይድኑ ፡ ስለ ፡ ተሰማቸው ፡ እንዳይመለስ ፡ ለማድረግ ፡
የሚቻልበትን ፡ መንገድ ፡ ማግኘት ፡ የመንግሥታትን ፡ ኃላፊነት ፡ ለተረከቡ ፡
ሰዎች ፡ ሁሉ ፡ ትልቅ ፡ ጉዳይ ፡ ሆኖ ፡ ከፈታቸው ፡ ቀረበ ። ከውሃ ፡ ውስጥ ፡
የሰጠው ፡ ሰው ፡ ሊድንበት ፡ የሚችል ፡ አንድ ፡ ነገር ፡ በእጁ ፡ ፈልጎ ፡
ሲያገኝ ፡ እሱን ፡ ጨብጦ ፡ አንቆ ፡ እንደሚይዘው ፡ ሁሉ ፡ እነሱም ፡ እን
ደዚሁ ፡ የዓለም ፡ መንግሥታትን ፡ በሞራል ፡ መንገድ ፡ አስሮ ፡ የሚይዛ
ቸው ፡ ቃል ፡ ኪዳን ፡ ያለበት ፡ አንድ ፡ ውል ፡ መፍጠር ፡ ከሁሉም ፡ የተ
ሻለ ፡ ዘዴ ፡ ሆኖ ፡ አገኙት ። ይህንንም ፡ ሲያደርጉ ፡ በሳይንስና ፡ በማ
ቴሪያሊስም ፡ በኩል ፡ የነበራቸው ፡ እምነት ፡ በጣም ፡ ተቀንሶ ፡ ለሞራል ፡
ውል ፡ የበለጠ ፡ ዋጋ ፡ እንደሰጡት ፡ የሚመሰክር ፡ ነው ።

እንሆን ፡ የዓለም ፡ መንግሥታት ፡ ማኅበር ፡ የተባለው ፡ የተቋቋመው ፡
በዚህ ፡ መንፈስ ፡ ነበር ። ኢትዮጵያ ፡ ከዚህ ፡ ማኅበር ፡ ለመግባት ፡ ፈቅዳ ፡
በጠየቀች ፡ ጊዜ ፡ የሚበልጡት ፡ የተቃዋሚነት ፡ መንፈስ ፡ አሳዩ ።
ነገር ፡ ግን ፡ ራሷን ፡ የቻለች ፡ ነጻ ፡ መንግሥት ፡ ስለ ፡ ሆነች ፡ እንቢ ፡ ለ
ማለት ፡ በቂ ፡ ምክንያት ፡ አልነበራቸውም ። አንድ ፡ ጊዜ ፡ ባሮችን ፡ ነጻ ፡
አላወጣችም ፡ በማለት ፡ አንድ ፡ ጊዜ ፡ ዘመናዊ ፡ ሥልጣኔ ፡ የምትጠይቃ
ቸውን ፡ ነገሮች ፡ አልፈጸመችም ፡ እያሉ ፡ ልዩ ፡ ልዩ ፡ ምክንያቶች ፡ በመ
ፍጠር ፡ ካስቸገሩ ፡ በኋላ ፡ በመጨረሻ ፡ ተቀበሏት ።

ግርማዊ ፡ ቀዳማዊ ፡ ኃይለ ፡ ሥላሴ ፡ ኢትዮጵያን ፡ የማኅበሩ ፡ አ
ባል ፡ ለማድረግ ፡ ያንን ፡ ያኸል ፡ ጠንክረው ፡ ሲደክሙ ፡ ጥቅሙ ፡ ምን ፡
እንደ ፡ ሆነ ፡ ያውቁ ፡ ነበር ። በግርማዊነታቸው ፡ መሪነት ፡ ኢትዮጵያ ፡ ያ
ውሮፓን ፡ ሥልጣኔ ፡ መከተልን ፡ በመጀመር ፡ ላይ ፡ ስለ ፡ ነበረች ፡ ይህ ፡

አሳብ ፡ ፍጻሜ ፡ ለማግኘት ፡ እንዲችል ፡ በቂ ፡ ጊዜ ፡ ይጠይቅ ፡ እንደ ፡ ነበረ ፡ አልዘነጉትም ፡ እንደዚሁም ፡ ያውጭ ፡ መንግሥታት ፡ ዘመናዊ ፡ የጦር ፡ መሣሪያ ፡ የጉደላቸውን ፡ ሕዝቦች ፡ ነጸነታቸውን ፡ ለመግፈፍ ፡ ተግተው ፡ የሚሠሩበት ፡ ሰዓት ፡ በመሆኑ ፡ ከማንኛውም ፡ መንግሥት ፡ ይልቅ ፡ የዚህ ፡ ማኅበር ፡ ጠቃሚነት ፡ የሚያገለግለው ፡ ለኢትዮጵያ ፡ እንደ ፡ ሆነ ፡ በሙሉ ፡ ተረድተውት ፡ ነበር ።

ኢጣልያ ፡ ኢትዮጵያን ፡ በግፍ ፡ ለመውረር ፡ በተነሣች ፡ ጊዜ ፡ ታላላቆች ፡ መንግሥታት ፡ ትልቅ ፡ ችግር ፡ ደረሰባቸው ። የዓለምን ፡ ጸጥታና ፡ ሰላም ፡ የሚያፈርስ ፡ ግፊት ፡ ቢነሣ ፡ «የጋራ ፡ ጸጥታ ፡ ጥበቃ ፡ ሴኩሪቲ ፡ ኮሌክቲቭ» ፡ ተብሎ ፡ የተጠራውን ፡ ፕሬዝዳንት ፡ ማኅበሩ ፡ ከሥራ ፡ ላይ ፡ ማዋል ፡ ነበረበት ። አንድ ፡ መንግሥት ፡ ወንበዴዎች ፡ ተነሥተው ፡ ወንጀል ፡ ሲሠሩ ፡ ተከታትሎ ፡ ለመያዝና ፡ እነሱን ፡ ለመቅጣት ፡ የሚችልበት ፡ የፖሊስ ፡ ጎይል ፡ ከሌለው ፡ መንግሥትነቱ ፡ የጸና ፡ ሊሆን ፡ አይችልም ። ኢትዮጵያ ፡ ከተወረረች ፡ በኋላ ፡ ሕግ ፡ አፍራሽ ፡ ሆኖ ፡ የተነሣውን ፡ የዓለም ፡ መንግሥታት ፡ ማኅበር ፡ በጎይል ፡ እንዲገደድ ፡ አድርጋ ፡ ሕገን ፡ ካላስከበረች ፡ የማኅበሩ ፡ መሠረት ፡ እንደሚፈርስና ፡ የሁሉም ፡ ጸጥታቸው ፡ ባደጋ ፡ ላይ ፡ እንደሚገኝ ፡ ግርማዊነታቸው ፡ በማኅበሩ ፡ ጉባኤ ፡ ላይ ፡ ራሳቸው ፡ ቀርበው ፡ በመገኘት ፡ የማይረሳ ፡ ሆኖ ፡ በሚኖረው ፡ ታሪካዊ ፡ ንግግራቸው ፡ የተናገሩት ፡ ቃል ፡ የዓለምን ፡ ጎሊና ፡ ከፈተና ፡ ላይ ፡ ጣለው ። ለማኅበሩ ፡ መንፈስ ፡ መሠረት ፡ የሆነው ፡ የሞራል ፡ ውል ፡ የሚከበርበትን ፡ መንገድ ፡ ማግኘት ፡ ለማኅበሩ ፡ አስፈላጊ ፡ ነበር ። ማኅበረተኞች ፡ የሆኑት ፡ መንግሥታት ፡ ይህን ፡ ሳያደርጉ ፡ ቢቀሩ ፡ ግን ፡ ጎይለኛ ፡ የሆነ ፡ ሁሉ ፡ ያሻውን ፡ ለማድረግ ፡ ይችላል ። በሚል ፡ ፕሬዝዳንት ፡ ላይ ፡ እምነታቸውን ፡ አሳርፈውበት ፡ ይህንኑ ፡ ለመፈጸም ፡ በመደራጀት ፡ ላይ ፡ ለነበሩት ፡ ሰዎች ፡ የሚረዳቸውን ፡ መንገድ ፡ ከፍተው ፡ መስጠት ፡ መሆኑን ፡ ያውቁት ፡ ነበር ። ይህም ፡ ሲሆን ፡ እያንዳንዳቸው ፡ ከዚህ ፡ አደጋ ፡ እንደማይድኑ ፡ ጨምረው ፡ ተረድተውታል ። ከዚህ ፡ ፈተና ፡ ለመውጣት ፡ ያገኙት ፡ ዘዴ ፡ በሞራል ፡ በኩል ፡ ዓለም ፡ ዝቅ ፡ ካለ ፡ ደረጃ ፡ ላይ ፡ የወረደች ፡ ሆና ፡ መገኘቷን ፡ ከማስረዳት ፡ በቀር ፡ ሌላ ፡ ትርጉም ፡ አልነበረውም ። በሥራ ፡ አፈጻጸም ፡ ኢትዮጵያ ፡ ለተነሣው ፡ ግፊት ፡ መሥዋዕት ፡ እንድትሆን ፡ ሲፈቅዱ ፡ በሌላ ፡ በኩል ፡ ደግሞ ፡ የኢጣልያ ፡ ሕግ ፡ አፍራሽነት ፡ ምሕረት ፡ የማይደረግለት ፡ ጥፋት ፡ መሆኑን ፡ ተስማሙበት ።

ሁለት ፡ ሰዎች ፡ ተማምለው ፡ ውል ፡ ከተዋዋሉ ፡ በኋላ ፡ ከመካከላቸው ፡ አንዱ ፡ መሐላ ፡ ጥሶ ፡ ውሉን ፡ ቢያፈርስ ፡ በመካከላቸው ፡ ሆኖ ፡

ሊፈርድ ፡ የሚችል ፡ ማነው? ከእግዚአብሔር ፡ በቀር ፡ ማንም ፡ ሊዳኛቸው ፡ አይችልም ። ግርማዊ ፡ ቀዳማዊ ፡ ጎይል ፡ ሥላሴም ፡ ለሞራል ፡ ሕግ ፡ ዳኛው ፡ እግዚአብሔር ፡ መሆኑን ፡ ባለመጠራጠር ፡ በሙሉ ፡ ልባቸው ፡ የሚያምኑ ፡ በመሆናቸው ፡ እግዚአብሔር ፡ የሚሠራውን ፡ ለማየት ፡ ይጠብቁ ፡ ጀመር ። ታላላቆች ፡ መንግሥታት ፡ ደግሞ ፡ የኢትዮጵያ ፡ ጉዳይ ፡ እያረጀ ፡ ይሄድና ፡ በጊዜ ፡ ብዛት ፡ ይረሳል ፡ ብለው ፡ በዚህ ፡ ሊያመልጡ ፡ አስቡ ። ነገር ፡ ግን ፡ ጉዳዩ ፡ ከመረሳቱ ፡ በፊት ፡ ግርማዊ ፡ ቀዳማዊ ፡ ጎይል ፡ ሥላሴ ፡ የንግግራቸው ፡ ድምፅ ፡ በአባሎቹ ፡ ጀሮና ፡ በዓለም ፡ ጎሊና ፡ በተሰራረነት ፡ ማስተጋባቱን ፡ ሳያቋርጥ ፡ ሁለተኛው ፡ የዓለም ፡ ጦርነት ፡ እንደ ፡ መብረቅ ፡ ፈነዳ ። በዚች ፡ ዓለም ፡ ላይ ፡ ለሞራል ፡ ማስሪያ ፡ የሚሆን ፡ ምንም ፡ መድኅን ፡ የለውም ፡ ብሎ ፡ በትዕቢት ፡ ይናገር ፡ የነበረው ፡ የኢትዮጵያ ፡ ጠላት ፡ የጦርነቱ ፡ ማዕበል ፡ ጦርነት ፡ ሲወስደው ፡ ግርማዊ ፡ ቀዳማዊ ፡ ጎይል ፡ ሥላሴ ፡ ግን ፡ ተመልሰው ፡ በዙፋናቸው ፡ ላይ ፡ ተቀመጡ ።

የጦር ፡ መሣሪያ ፡ ጎይልና ፡ የገንዘብ ፡ ጉልበት ፡ እነዚህ ፡ ሁለቱ ፡ ነገሮች ፡ የሚጉድሉት ፡ ሰው ፡ ባሁኑ ፡ ዘመን ፡ ምንም ፡ ሥራ ፡ ለመሥራት ፡ አይችልም ፡ ብለው ፡ የዓለም ፡ መንግሥታት ፡ በሚያምኑበት ፡ ባሁኑ ፡ ሰዓት ፡ ግርማዊ ፡ ቀዳማዊ ፡ ጎይል ፡ ሥላሴና ፡ ጋንዲ ፡ እነዚህን ፡ ሁለት ፡ መሣሪያዎች ፡ ሳይጨብጡ ፡ እምነታቸውን ፡ በእግዚአብሔር ፡ ላይ ፡ ብቻ ፡ በማድረግ ፡ ድል ፡ አድራጊነትን ፡ አገኙ ።

ጋንዲ ፡ የጦር ፡ መሣሪያና ፡ ገንዘብ ፡ የሰይጣን ፡ ሀብቶች ፡ ናቸው ። ደግነትና ፡ ፍቅር ፡ የማይሸነፉ ፡ የእግዚአብሔር ፡ መሣሪያዎች ፡ ስለሆኑ ፡ እነሱን ፡ ብቻ ፡ ይገኙ ፡ በመንፈስ ፡ ትግል ፡ የህንድን ፡ ሕዝብ ፡ ነጻ ፡ አወጣለሁ ፡ ብሎ ፡ ተነሣ ። ደግነትንና ፡ ሰውን ፡ እንደ ፡ ራስ ፡ አድርጎ ፡ መውደድን ፡ እንደ ፡ ጋንዲ ፡ አድርጎ ፡ በሚያስደንቅ ፡ አፈጻጸም ፡ ሲሠራበት ፡ የታየ ፡ ሰው ፡ ከቶ ፡ በታሪክ ፡ ታይቶ ፡ አይታወቅም ። ጋንዲ ፡ ከዚህ ፡ አስተያየት ፡ ለመድረስ ፡ የቻለበትን ፡ ሁኔታ ፡ አስቲ ፡ እንከታተለው ። ጋንዲ ፡ ባውጭ ፡ ሥልጣኔ ፡ ሙሉ ፡ ትምህርት ፡ ካገኘ ፡ በኋላ ፡ ሥልጣኔ ፡ ማለት ፡ ምንድነች? የሚል ፡ ጥያቄ ፡ በመንፈሱ ፡ ተወለደ ። ለዚህ ፡ ጥያቄ ፡ የሚሆነውን ፡ መልስ ፡ ለማግኘት ፡ ተጣጣሪ ። በነጮችና ፡ በቀለም ፡ ሕዝቦች ፡ መካከል ፡ ያለውን ፡ ጉዳይና ፡ የሚሠራውንም ፡ ግፍ ፡ ተመለከተ ። በሃይማኖትና ፡ በሥልጣኔ ፡ መካከል ፡ ያለውን ፡ ግንኙነት ፡ መረመረ ። ሰው ፡ ዐላማው ፡ ምን ፡ እንደ ፡ ሆነ ፡ ወደትስ ፡ ለመሄድ ፡ እንደሚፈልግ ፡ ለማወቅ ፡ ሞከረ ። ባውጭ ፡ ሥልጣኔ ፡ ውስጥ ፡ የሚገኙትን ፡ ጉድለቶች ፡ መርምሮ ፡ ተረዳቸው ። የገንዘብ ፡ ፍቅር ፡ የሰብአዊ ፡ ጠባይ ፡

ደካማነት፡ የሃይማኖት፡ ንቀት፡ ከእግዚአብሔር፡ መራቅ፡ እነዚህ፡ ነገሮች፡ እየገነኑ፡ እግዚአብሔርን፡ መፍራት፡ ደግነትና፡ ሰውን፡ እንደ፡ ራሱ፡ አድርጎ፡ መውደድ፡ እነዚህ፡ የመንፈስ፡ ሀብቶች፡ ግን፡ ከሰው፡ ልብና፡ ከሰው፡ ጎሊና፡ እየተፋቁ፡ በመሄድ፡ ላይ፡ ያሉ፡ መሆናቸውን፡ ተገነዘበው ። እነዚህ፡ ሲቀነሱ፡ ለሰው፡ ልጅ፡ የሚተርፈው፡ ምንድነው? ብሎ፡ አሰበ ። እነ፡ ጆግራፊ፤ እነ፡ ገጣሚትሪ፤ አስትሮኖሚ፤ አልገፍብር፡ ናቸው፤ እነዚህን፡ ብቻ፡ ይዞ፡ ሲቀር፡ ሰው፡ ምን፡ ዐይነት፡ ፍጡር፡ ይሆናል? ብሎ፡ አመዛዘነ ።

ከዚህ፡ በኋላ፡ ወደ፡ ጥንታዊው፡ የህንድ፡ ሥልጣኔ፡ ተመልሶ፡ ቀድሞ፡ ሀብታችን፡ ምን፡ ኖሯል? ይህን፡ ያኸል፡ ዘመን፡ ስንኖር፡ ደግሜ፡ የያዘንና፡ መንፈሳችንን፡ እየመገበ፡ ሕይወት፡ የሰጠው፡ እንዴት፡ ያለ፡ ጥበብ፡ ነው? ብሎ፡ ተመራመረ ። ዛፍን፡ በፍሬዋ፡ ታውቋታላችሁ፤ ጥሩ፡ ዛፍ፡ መጥፎ፡ ፍሬ፡ አታፈራም፤ እንደዚሁም፡ መጥፎ፡ ዛፍ፡ ጥሩ፡ ፍሬ፡ አታፈራም፡ ተብሎ፡ በወንጌል፡ እንደ፡ ተነገረው፡ ሁሉ፡ ጋንዲም፡ ያውሮፓ፡ ሥልጣኔ፡ በውነት፡ ከሁሉ፡ የበለጠች፡ ጥሩ፡ ሥልጣኔ፡ ብትሆን፡ ኖሮ፡ እንደዚህ፡ ያሉ፡ ሰውን፡ የሚያረክሱና፡ ዝቅ፡ አድርገው፡ የሚያሳዩ፡ ፍሬዎች፡ አፍርታ፡ አታሳየንም፡ ነበር ። የምናየው፡ ሁሉ፡ የገንዘብ፡ ፍቅር፡ እግዚአብሔርን፡ መርሳት፡ በሕዝቦችም፡ መካከል፡ መናናቅ፡ ግፍ፡ መሥራት፡ በጦርነት፡ መተላለቅ፡ ነው ። ስለዚህ፡ ይህች፡ ሥልጣኔ፡ እንደ፡ ምን፡ አድርጋ፡ ዘለቂታ፡ ሊኖራት፡ ይችላል? ብሎ፡ ተስፋ፡ ቈረጠ ። ሰው፡ ደግ፡ በመሆኑና፡ ሌላውን፡ ሰው፡ እንደ፡ ራሱ፡ አድርጎ፡ በመውደድ፡ የሚያተርፈው፡ ጥቅም፡ ወሰን፡ የሌለው፡ መሆኑን፡ ዐወቀ ። የገንዘብ፡ ፍቅርና፡ ዝመት፡ የገጢአት፡ ሁሉ፡ ምንጭ፡ መሆናቸውን፡ ተረዳው ። ይህንንም፡ ትምህርት፡ ያገኘው፡ ከህንድ፡ ሃይማኖት፡ ነው ።

እንደዚሁም፡ በኢንዱስትሪ፡ ምክንያት፡ የሚመጣውን፡ መዘዝ፡ ሁሉ፡ አስተዋለ ። በየፋብሪካው፡ የሚሠሩ፡ ሠራተኞች፡ ከባርነት፡ ጋራ፡ የሚመሳሰል፡ ግፍና፡ ጭቂና፡ እንደሚሠራባቸው፡ ይህም፡ ምዕራባዊ፡ ሥልጣኔን፡ ወደ፡ ዐዘቅት፡ እንዳይጨምራት፡ የሚያስፈራውን፡ (la lutte des classes) የተባለውን፡ እንዲወለድና፡ በገንዘብ፡ ፍቅር፡ ብቻ፡ የተመረከት፡ የፋብሪካ፡ ጌቶች፡ እንዲፈጠሩ፡ ማድረጉን፡ ተመለከተ ። እንግዲህ፡ እነዚህ፡ ሁሉ፡ ነገሮች፡ ከጋንዲ፡ ብቻ፡ የተገኙ፡ አሳቦች፡ አይደሉም ። ብዙ፡ ተመራማሪዎችና፡ ደራስያን፡ በእነዚህ፡ ጉዳዮች፡ ላይ፡ ሰፊ፡ ጥናት፡ እያደረጉ፡ ብዙ፡ መጻሕፍት፡ ጽፈዋል ። ሳይንስና፡ ቴክኒክ፡ ከመጡ፡ ወዲህ፡ የተደረጉት፡ ሁለቱ፡ የዓለም፡ ጦርነቶች፡ ያስከተ

ሉት፡ ጥፋት፡ እጅግ፡ የሚያስፈራ፡ ሆኖ፡ ተገኝቷል ። በመጨረሻም፡ አቶሚክ፡ ቦምብና፡ ሃይድሮጃን፡ ቦምብ፡ ተወለዱ ። በእነዚህ፡ ቦምቦች፡ ዓለምን፡ ጨርሶ፡ ለማጥፋትና፡ እንዳልነበረች፡ ለማድረግ፡ እንደሚቻል፡ በሳይንቲፊክ፡ ተገምቶ፡ ተረጋግጧል ። ያሁኗ፡ ሥልጣኔ፡ ራሷ፡ የሠራችውን፡ ሁሉ፡ ራሷ፡ መልሳ፡ ካጠፋችው፤ ከዚህም፡ አልፋ፡ ተርፋ፡ ዓለምን፡ በላይዋ፡ ካሉት፡ ፍጡሮች፡ ጋራ፡ አቃጥላ፡ በሙሉ፡ የምትደመስስ፡ ከሆነ፡ እስከ፡ ዛሬ፡ ድረስ፡ በዓለም፡ ላይ፡ በየዘመኑ፡ ከተገኙት፡ ሥልጣኔዎች፡ ሁሉ፡ የከፋች፡ የሰይጣን፡ ሥራ፡ ነች፡ ቢባል፡ ምን፡ አሰት፡ አለበት? የጋንዲም፡ ሆነ፡ ይህንን፡ አሳብ፡ የተከተሉ፡ የሌሎቹ፡ ሰዎች፡ አስተያየት፡ በዚህ፡ ረገድ፡ በሙሉ፡ በእውነት፡ ላይ፡ የቆመ፡ ነው፡ ብለን፡ ማሰብ፡ ይኖርብናል ።

ከዚህም፡ በቀር፡ ደግሞ፡ ሌላ፡ ጉዳይ፡ አለ ። ለምሳሌ፤ በጥንት፡ ዘመን፡ በግሪክና፡ በሮማ፡ ወይም፡ በሺንና፡ በህንድ፡ አገሮች፡ የነበሩት፡ ሰዎች፡ ጠባያቸው፡ ምን፡ እንደ፡ ሆነ፡ እንመልከት ። ታሪካቸውን፡ እንመርምረው ። «መልካም፡ ምግባር፡ (vertu) የተባለችውን፡ ለጠባያቸው፡ ዐላማ፡ አድርገው፡ ይኖሩ፡ ነበር ። ቃላቸውን፡ ያከብራሉ፤ ወዳጃቸውን፡ አይክዱም፤ ቈራጥነት፡ ነበራቸው፤ በተድላና፡ በምቾት፡ አይሸነፉም፤ ፍትወታቸውን፡ ጥብቅ፡ በሆነ፡ ፈቃድ፡ ገተው፡ ይይዙ ታል፤ ራሳቸውን፡ ይገዙታል፡ ማለት፡ ነው ። ከሁለት፡ ሺሕ፡ ዓመት፡ በኋላ፡ ዛሬ፡ በሳይንስና፡ በቴክኒክ፡ የተሠራውን፡ ግሩም፡ የሆነውን፡ ሥራ፡ ሁሉ፡ ስንመለከት፡ አድናቆታችን፡ ከፍ፡ ያለ፡ ነው ። ነገር፡ ግን፡ እሱን፡ ራሱን፡ ማለት፡ የዚህ፡ ሁሉ፡ ጥበብ፡ ባለቤት፡ የሆነውን፡ ሰው፡ ስንመለከተው፡ ከሁለት፡ ሺሕ፡ ዓመታት፡ በፊት፡ የነበሩት፡ ሰዎች፡ ከሱ፡ የተሻሉ፡ ነበሩ፡ ለማለት፡ ይቻላል ። ዛሬ፡ ቃሉን፡ የሚያከብር፡ ሰው፡ የለም ። ማንኛውም፡ ሰው፡ ቢሆን፡ ዛሬ፡ የቀን፡ የቀኑን፡ ሁኔታ፡ ተከትሎ፡ ይለወጣል፡ እንጂ፡ ባመነበት፡ ነገር፡ ቈርጦ፡ አይገባም ። ተድላና፡ ምቾት፡ የወርቅ፡ ጠቦት፡ (ጣዖት)፡ ሆነው፡ ተገኝተዋል ። ስለነሱ፡ ሲል፡ ሰው፡ ማንኛውንም፡ የተከበረ፡ ስሜቱን፡ መሥዋዕት፡ ያደርጋል ። ራሱን፡ ለማዘዝ፡ የሚችል፡ ሰው፡ በዛሬ፡ ጊዜ፡ አይገኝም ። ሄዶኒዝም፡ (hedonisme) የሚባል፡ ለልብ፡ ደስ፡ የሚያሰኘውን፡ ነገር፡ ብቻ፡ መፈለግ፡ ነው፡ የሚል፡ የፍልስፍና፡ ዝንባሌ፡ ተፈጥሯል ። ባጭሩ፡ ሰይጣን፡ የሠራቸው፡ እንጂ፡ በሰው፡ እጅ፡ የተቋቋመ፡ የማይመስሉ፡ ግዙፎች፡ የሆኑ፡ የፋብሪካ፡ መኪናዎች፡ የኤሌክትሪክ፡ ጎይል፡ የሚሰጡ፡ ቱርቢን፡ ሞተሮች፤ የውሃ፡ ግድቦች፤ ሌሎችም፡ እነሱን፡ የመሰሉ፡ ነገሮች፡ በተቋቋሙበት፡ ዘመን፡ ሰዎች፡ በጠባያቸው፡

በጣም ገብቶ ለእያሉ ለእየተዋረዱና ለእያንሱ ሲሄዱ፡ ይታያሉ ። በእጃቸው ፡ የሠሯቸው ፡ እነዚህ ፡ የብረትና ፡ የኤሌክትሪክ ፡ ጉልበቶች ፡ ጥላቸውን ፡ እየጣሉባቸው ፡ የሥጋቸውን ፡ ብቻ ፡ ሳይሆን ፡ የነፍሳቸውንና ፡ የመንፈሳቸውን ፡ ጎይል ፡ ደምስሰውታል ፡ ለማለት ፡ ያስደፍራል ። ስለዚህ ፡ ሰው ፡ እንደዚህ ፡ አድርጎ ፡ በነፍሱ ፡ ባሕርይ ፡ በቀን ፡ በቀኑ ፡ ወደታች ፡ እየወረደ ፡ ከሄደ ፡ ከሳይንስና ፡ ከቴክኖሎጂ ፡ የሚገኘው ፡ ጥበብ ፡ የሚሰጠው ፡ ፍሬ ፡ ለምን ፡ ሊጠቅም ፡ ይችላል ? የነፍስ ፡ ትልቅነት ፡ የመንፈስ ፡ ጸጥታ ፡ የውስጥ ፡ ሰላም ፡ ሰብአዊ ፡ ስሜትና ፡ የኅሊና ፡ ደስታ ፡ የሌሉባት ፡ ሥልጣኔ ፡ ለምን ፡ ትበጃለች ? ለዚህ ፡ ሁሉ ፡ ነገር ፡ ምክንያት ፡ የሆኑት ፡ እነዚያ ፡ ሦስት ፡ መርዞች ፡ አይደሉምን ?

ፕሉታርክ ፡ የተባለው ፡ የግሪክ ፡ ደራሲ ፡ በግሪክና ፡ በሮማ ፡ የነበሩት ፡ ሰዎች ፡ ጠባያቸው ፡ እንዴት ፡ ያለ ፡ ታላቅ ፡ እንደ ፡ ነበረ ፡ በጸፈልን ፡ መጽሐፉ ፡ ውስጥ ፡ እናገኘዋለን ። እስቲ ፡ ባሁኑ ፡ ጊዜ ፡ እንደዚህ ፡ ያሉ ፡ ጠባያቸው ፡ ጥበቅ ፡ አስተያየታቸው ፡ ክቡር ፡ የሆነ ፡ በማንኛውም ፡ ረገድ ፡ ሙሉነት ፡ ያላቸው ፡ ሰዎች ፡ በዓለም ፡ እናገኛለን ፡ ወይ ? እነዚያ ፡ ሰዎች ፡ ከክርስቲያን ፡ ሃይማኖት ፡ በፊት ፡ የነበሩ ፡ ናቸው ። የሰውን ፡ ነፍስ ፡ በውነቱ ፡ ትልቅ ፡ እንድትሆን ፡ የሚያደርጋትን ፡ የወንጌልን ፡ ቃል ፡ አልሰሙም ፡ ነበር ። አሁን ፡ ግን ፡ ወንጌል ፡ ከተሰበከ ፡ ከሁለት ፡ ሺሕ ፡ ዓመታት ፡ በኋላ ፡ ሰው ፡ መንፈሱ ፡ የቱን ፡ ያኸል ፡ የተሻሻለ ፡ መሆን ፡ ይገባው ፡ ነበር ። ከሁለት ፡ ሺሕ ፡ ዓመታት ፡ በላይ ፡ በሆነ ፡ ዘመን ፡ ሥልጣኔ ፡ ባደረገችው ፡ እርምጃ ፡ የሰዎች ፡ ጠባይ ፡ እንኳንስ ፡ ፕሉታርክ ፡ ታሪካቸውን ፡ ከጻፈው ፡ ሰዎች ፡ የተሻለና ፡ የበለጠ ፡ ሊሆን ፡ ይቅርና ፡ የሚተካከል ፡ እንኳ ፡ አይገኝም ። የእነሱንም ፡ መልካም ፡ ምግባር ፡ ዛሬ ፡ ስንመለከተው ፡ ተረት ፡ ይመስላል ። ለምሳሌ ፡ አንዲት ፡ የመኩንን ፡ ሚስት ፡ በጣም ፡ ትወደው ፡ የነበረ ፡ ባሏ ፡ ስለ ፡ ሞተ ፡ እሱ ፡ ከቀረ ፡ ሌላ ፡ ባል ፡ አላገባም ፡ በማለት ፡ ብዙ ፡ ሰዎች ፡ ለጋብቻ ፡ ሲጠይቁት ፡ እንቢ ፡ ብላ ፡ ኖረች ። በኋላ ፡ እንዳጋጣሚ ፡ የሌላ ፡ አገር ፡ ንጉሥ ፡ እንዲያገባት ፡ ለመናት ። እሷ ፡ ግን ፡ አንድ ፡ ጊዜ ፡ ቍርጥ ፡ አሳብ ፡ አድርጊያለሁና ፡ ንጉሥ ፡ ነው ፡ ብዬ ፡ የባሌን ፡ መታሰቢያ ፡ አላበላሸም ፡ ብላ ፡ እንቢ ፡ አለችው ፡ ይባላል ። ይህ ፡ ቂራጥነት ፡ በዛሬ ፡ ሰዎች ፡ ዘንድ ፡ ይገኝ ፡ ይመስላችኋልን? የዛሬ ፡ ዘመን ፡ አርቲስቶች ፡ (ሲኒማ) ፡ ተጫዋቾች ፡ ከመጠን ፡ በላይ ፡ ሀብታሞች ፡ እንደ ፡ ሆኑ ፡ እናውቃለን ። ነገር ፡ ግን ፡ ገንዘብ ፡ አልበቃ ፡ ብሏቸው ፡ የዓለምን ፡ ክብር ፡ ሲፈልጉ ፡ ክርስቲያንነታቸውን ፡ ከደው ፡ እስላሞች ፡ ከሆኑ ፡ ነገሥታትና ፡ ልዑላን ፡ ጋራ ፡ መጋባትን ፡ ከትልቅ ፡ ዕድል ፡ ይቁጥሩታል ። ጋዜጠኞችም ፡ እነሱን ፡ በመ

ውቀሥ ፡ ፈንታ ፡ ገንዘብ ፡ እየተቀበሉ ፡ ይህንኑ ፡ እያጋነኑ ፡ ይጽፋላቸዋል ። የሰዎች ፡ ጠባይ ፡ በብዙ ፡ ነገር ፡ ዝቅ ፡ እያለ ፡ ለመሄዱ ፡ ማስረጃ ፡ የሚሆን ፡ ይህን ፡ የመሰለ ፡ ስንት ፡ ነገር ፡ ልንጠቅስ ፡ እንችላለን ።

ጋንዲ ፡ ይህን ፡ ያኸል ፡ የተቃዋሚነት ፡ አሳብ ፡ በዛሬይቱ ፡ ሥልጣኔ ፡ ላይ ፡ ያደረበት ፡ ወንጌልን ፡ ካነበበ ፡ በኋላ ፡ ነው ፡ ይባላል ።

«የዓለምን ፡ ክብር ፡ ሁሉ ፡ ብታገኝ ፡ ለምን ፡ ይጠቅመሃል ፡ ነፍስኸ ፡ ከጠፋች» ።

«ቀኝ ፡ ጉንጭኸን ፡ ቢመቱኸ ፡ ግራ ፡ ጉንጭኸን ፡ ስጣቸው» ።

«ሰይፍ ፡ የሚመዝ ፡ በሰይፍ ፡ ይጠፋል» ።

እነዚህን ፡ በመሳሰሉት ፡ ቃሎች ፡ አምነናል ፡ የሚሉ ፡ ክርስቲያኖች ፡ የሆኑ ፡ ሕዝቦች ፡ ግብራቸው ፡ እንዴት ፡ ያለ ፡ ነው ? የህንድን ፡ ሕዝብ ፡ በጦር ፡ መሣሪያ ፡ ፈጅተው ፡ በተገዥነት ፡ ቀንበር ፡ ውስጥ ፡ ካገቡት ፡ በኋላ ፡ በጭካኔና ፡ በጭቁና ፡ ይህን ፡ ያኸል ፡ ዘመን ፡ አሳሩን ፡ ሲያስጨርሱት ፡ የኖሩት ፡ እንግሊዞች ፡ ሃይማኖታቸው ፡ ክርስቲያን ፡ አይደለምን ? የወንጌል ፡ ቃል ፡ ወዴት ፡ ሄደ ፡ ነው ፡ ይህንን ፡ ግፍ ፡ ለመሥራት ፡ መንፈሳቸው ፡ የፈቀደላቸው ። በአስትራሊ ፡ የነበረውን ፡ ያገሩ ፡ ተወላጅ ፡ የሆነውን ፡ ሕዝብ ፡ ጨርሰው ፡ አጥፋተውት ፡ ዛሬ ፡ መሬቷ ፡ እንሆ ፡ የነጮች ፡ አገር ፡ ሆና ፡ የለምን ?

በወንጌል ፡ ቃልና ፡ ክርስቲያኖች ፡ ነን ፡ የሚሉ ፡ ሰዎች ፡ ወይም ፡ ሕዝቦች ፡ በሚሠሩት ፡ ሥራ ፡ መካከል ፡ ትልቅ ፡ ልዩነት ፡ የሚገኝ ፡ በመሆኑ ፡ በጋንዲ ፡ ብቻ ፡ ሳይሆን ፡ በብዙ ፡ ሊቃውንትና ፡ ፈላስፎች ፡ መንፈስ ፡ ውስጥ ፡ ይህ ፡ ጉዳይ ፡ የሚያሳዝን ፡ መጥፎ ፡ አሳብ ፡ መፍጠሩ ፡ የታወቀ ፡ ነው ። ይህንንም ፡ ወደ ፊት ፡ በሌላ ፡ ምዕራፍ ፡ ውስጥ ፡ እንመለከተዋለን ። ከዚህም ፡ በቀር ፡ ደግሞ ፡ ክርስቲያኖች ፡ ካቶሊካውያን ፡ ፕሮቴስታንቶች ፡ ኦርቶዶክሶች ፡ እየተባሉ ፡ እርስ ፡ በርሳቸው ፡ የተለያዩና ፡ የተነጣጠሉ ፡ ናቸው ። በመካከላቸውም ፡ ከፍ ፡ ያለ ፡ ጠላትነት ፡ ስላለ ፡ በዚህ ፡ ምክንያት ፡ ስንት ፡ ደም ፡ ፈሰሰ ። ስለዚህ ፡ ይህ ፡ ሁሉ ፡ ነገር ፡ ከውጭ ፡ ሆኖ ፡ የክርስቲያኖችን ፡ ታሪክ ፡ ለሚመለከተው ፡ መጥፎ ፡ ስሜት ፡ መፍጠሩ ፡ አያስደንቅም ።

የሳይንስ ፡ ሰዎች ፡ ግዙፍ ፡ የሆነውን ፡ ሥነ ፡ ፍጥረት ፡ በመመርመር ፡ ብዙ ፡ ዕውቀት ፡ ፈጥረዋል ። ነገር ፡ ግን ፡ በሰው ፡ ነፍስ ፡ ውስጥ ፡ ይህንኑ የሚያኸል ፡ ያልተመረመረ ፡ ሀብትና ፡ ጉልበት ፡ የሞላበት ፡ የጥበብ

ምንጭ፡ መኖሩን፡ ዘንግተውታል። ማንኛውም፡ መልካም፡ ነገር፡ ተሰውሮ፡ የተቀመጠው፡ በሰው፡ ነፍስ፡ ውስጥ፡ ነው። ለምሳሌ፤ ያኸል፡ በህንድ፡ ጥንታዊ፡ ድርሰት፡ ውስጥ፡ ተጽፈው፡ ከሚገኙት፡ ታሪኮች፡ አንዱን፡ ስለ፡ ሁለት፡ ንጉሦች፡ ታሪክ፡ የሚናገረውን፡ እንመልከት።

ማሃሲላሻ፡ ወይም፡ ሲላሻ፡ የሚባል፡ ጽድቅን፡ የሚሻ፡ ንጉሥ፡ ነበር። ከዛላ፡ የሚባለው፡ (እብሪተኛ)፡ የሆነ፡ የሌላ፡ አገር፡ ንጉሥ፡ የማሃሲላሻን፡ መንግሥት፡ እነጥቃለሁ፡ ብሎ፡ ተነሣ። የጦር፡ ሰራዊቱን፡ አስከትቶ፡ ዘመተበት። የማሃሲላሻ፡ መኳንንትና፡ አርበኞች፡ ከዛላ፡ ለዘመቻ፡ ተሰናድቶ፡ ወደ፡ አገራቸው፡ የሚገመገሙ፡ መሆኑን፡ በሰሙ፡ ጊዜ፡ ከንጉሣቸው፡ ዘንድ፡ ቀርበው፡ እንዲህ፡ አሉት። «ንጉሥ፡ ሆይ፤ ከዛላ፡ ከከተማችን፡ ሊገባ፡ አስቦ፡ መጥቷል። ስለዚህ፡ ጠረፋችንን፡ ከመርገጡ፡ በፊት፡ ውጊያ፡ ገጥመነው፡ ሰራዊቱን፡ አመድ፡ ካደረግነው፡ በኋላ፡ እሱንም፡ ማርከን፡ እናመጣለን»። ንጉሥ፡ ማሃሲላሻ፡ እንዲህ፡ ሲል፡ አገዳቸው፤

«ወዳጆቼ፡ ሆይ፡ እረፉ፡ በኔ፡ ምክንያት፡ ሌሎች፡ ፍጡሮች፡ መከራ፡ እንዲቀበሉ፡ አልፈለግም። መንግሥቴን፡ ለመቀማት፡ የተመኙት፡ ሰዎች፡ መጥተው፡ ይውሰዱት»።

ከዛላ፡ ጠረፉን፡ አልፎ፡ ካገሩ፡ መካከል፡ ገሥግሦ፡ ገባ። ሚኒስትሮቹ፡ ተሰብስበው፡ ወደ፡ ማሃሲላሻ፡ ዘንድ፡ ቀረቡና፡ ቀድሞ፡ ተናግረውት፡ የነበረውን፡ ቃል፡ መልሰው፡ ተናገሩ። ንጉሡም፡ እንደ፡ ቀድሞው፡ እንዳይዋጉ፡ ከለከላቸው። ንጉሡ፡ ከዛላ፡ ከከተማው፡ ቅጥር፡ አጠገብ፡ ሲደርስ፡ ሰፈረና፡ ለታላቁ፡ ንጉሥ፡ ለሲላሻ፡ ከዚህ፡ ቀጥሎ፡ ያለውን፡ መልእክት፡ አስተላለፈለት፤

«ወይም፡ ወዲህ፡ መጥተህ፡ ውጊያ፡ እናድርግ፡ አለዚያም፡ መንግሥትህን፡ ልቀቅልኝ»።

የጋራናዚ፡ ንጉሥ፡ (ማለት፡ ማሃሲላሻ)፡ ይህን፡ ሰምቶ፡ እንዲህ፡ ሲል፡ መለሰ፤ «ውጊያ፡ እንዳላደርግ፡ ባሳቤ፡ የቂረጥኩ፡ በመሆኔ፡ መጥተኸ፡ መንግሥቴን፡ ውሰድ»። ንጉሥ፡ ከዛላ፡ ተከላካይ፡ የሆነ፡ አንድ፡ ጠላት፡ ሳያገኝ፡ ሰተት፡ ብሎ፡ ከቤተ፡ መንግሥቱ፡ ገባ።

ንጉሥ፡ ማሃሲላሻ፡ ከመኳንንቶቹ፡ ተማረከ፤ ሁሉም፡ የሞት፡ ፍርድ፡ ተፈረደባቸው። ከዚህ፡ በኋላ፡ በዐይን፡ የማይታየው፡ በመካከላቸው፡ ገብቶ፡ ሥራውን፡ ሠራ፤ (እግዚአብሔር፡ ማለት፡ ነው)።

ውብ፡ በሆነ፡ ጌጥ፡ ተሸልሞና፡ አምሮ፡ በተሠራው፡ የክብር፡ ዐልጋው፡ ላይ፡ ድል፡ አድራጊ፡ የሆነው፡ ንጉሡ፡ ከዛላ፡ ሌሊት፡ ተኛ። እንቅልፍ፡ እልም፡ አድርጎ፡ ወስዶት፡ ሳለ፡ ንጉሡ፡ ማሃሲላሻ፡ ስለት፡ በሌለበት፡ በኩል፡ በሰይፉ፡ ሆዱ፡ ላይ፡ መታው። ያም፡ ደንግጦ፡ ተነሣ። በመብራቱ፡ ብርሃን፡ ታላቁ፡ ንጉሥ፡ ሲላሻ፡ (ማሃሲላሻ)፡ መሆኑን፡ አየና፡ ባወቀው፡ ጊዜ፡ ካልጋው፡ ላይ፡ ተቀምጦ፡ አሳቡን፡ ከሰበሰበ፡ በኋላ፡ እንዲህ፡ አለው፤

«ታላቁ፡ ንጉሥ፡ ሆይ፤ በዚች፡ ሌሊት፡ የቤተ፡ መንግሥቱ፡ በሮች፡ የተዘጉና፡ በጥንቃቄ፡ የተጠበቁ፡ ናቸው፤ ዘብ፡ የሚቆሙ፡ ሰዎች፡ አሉ፤ እዚህ፡ ለመግባት፡ ፈጽሞ፡ የማይቻል፡ ነው፤ ይህ፡ ሆኖ፡ ሳለ፡ አንተ፡ ግን፡ እንሆ፡ ሰይፍኸን፡ ታጥቀኸ፡ አጠገቤ፡ ቆመሃል። እንደምን፡ አድርገኸ፡ ከመኝታ፡ ቤቱ፡ ለመግባት፡ ቻልክ?»

ማሃሲላሻ፡ እንዴት፡ አድርጎ፡ ለመግባት፡ እንደ፡ ቻለ፡ ነገረው።

ጧት፡ ፀሐይ፡ ስትወጣ፡ ንጉሡ፡ ከዛላ፡ ነጋሪት፡ እንዲመታ፡ አዘዘና፡ መኳንንቶች፤ ሚኒስትሮች፤ ካህናትና፡ የቤተ፡ መንግሥቱ፡ ሹማዎቻችም፡ እንዲሰበሰቡ፡ አደረገ። የንጉሡን፡ የሲላሻን፡ ትልቅነት፡ አመስግኖ፡ ነገራቸው። ሲያመሰግኑትም፡ በሰማይ፡ ላይ፡ ስለምትገኘው፡ ሙሉ፡ ጨረቃ፡ ስለ፡ ውበቷ፡ የሚናገር፡ ይመስል፡ ነበር። ከዚህ፡ በኋላ፡ የጋራናዚ፡ ንጉሥ፡ (ማሃሲላሻ)፡ ይቅርታ፡ እንዲያደርግለት፡ በጉባኤው፡ ላይ፡ ለምኖት፡ ቀጥሎ፡ ያለውን፡ ቃል፡ ተናግሮ፡ የመንግሥቱን፡ ሥልጣን፡ መለሰለት።

«ከዛሬ፡ ቀን፡ ጀምሮ፡ ነጣቂዎች፡ ቢመጡብኸ፡ እኔ፡ አለሁልኸ። ባገርኸ፡ ላይ፡ ነግሠኸ፡ ኑር፤ እኔም፡ የመንግሥትኸ፡ ጠባቂ፡ ሆኜ፡ እገኛለሁ»።

ከዚህ፡ በኋላ፡ ንጉሡ፡ ከዛላ፡ ሰራዊቱን፡ ይዞ፡ ወደ፡ አገሩ፡ ተመለሰ። ይህ፡ በህንድ፡ ድርሰት፡ ውስጥ፡ የሚገኝ፡ ታሪክ፡ ማቴሪያሊስት፡ በሆኑት፡ በዛሬ፡ ዘመን፡ ሰዎች፡ ዘንድ፡ እንደ፡ ተረት፡ ሆኖ፡ ይቈጠራል። እንጂ፡ እውነት፡ ነው፡ ብሎ፡ የሚቀበል፡ አይገኝም። ነገር፡ ግን፡ ጋንዲ፡ የጎይልና፡ የጉልበት፡ መሠረቱ፡ ደግነት፡ ነው፤ ጠላቶቻችን፡ ለሚሠሩብን፡ ክፉ፡ ሥራ፡ እኛም፡ ክፉ፡ ሆነን፡ ክፉትን፡ ለክፉት፡ እንመልስላቸው፡ ሳንል፡ ፍቅርን፡ መሣሪያ፡ አድርገን፡ በፍቅር፡ ብቻ፡ እንዋጋቸው፡ ብሎ፡ ፖሊቲካውን፡ በዚህ፡ አሳብ፡ ላይ፡ በመሠረተ፡ ጊዜ፡ ሰዎች፡ እንደ፡ ሞኝ፡ ቈጠሩት። እሱ፡ ግን፡ በዚህ፡ አሳብ፡ ላይ፡ የነበ

ረው ፡ እምነት ፡ የማይናወጥ ፡ በመሆኑ ፡ አንድ ፡ ጥይት ፡ ሳይተኩስ ፡ ከዓለም ፡ ጎያላን ፡ ሁሉ ፡ በላይ ፡ ሆኖ ፡ ትታይ ፡ የነበረችውን ፡ ታላቋ ፡ ብሪታንያን ፡ ከህንድ ፡ አገር ፡ በሰላም ፡ አስወጥቶ ፡ ያገሩን ፡ ነጻነት ፡ አስመለሰ ።

ይህ ፡ ታሪክ ፡ የጋንዲ ፡ ፖለቲካ ፡ ከራሱ ፡ በፈጠረው ፡ እምነት ፡ ሳይሆን ፡ ካገሩ ፡ ፍልስፍናና ፡ ካገሩ ፡ ሃይማኖት ፡ ከተገኘ ፡ ይህን ፡ አሁን ፡ ያነበብነውን ፡ ከመሰለ ፡ ትምህርት ፡ የመነጨ ፡ መሆኑን ፡ ይገልጽልናል ።

«የሰናፍጭ ፡ ቅንጣት ፡ ያኸል ፡ እምነት ፡ ቢኖራችሁ ፡ ኖሮ ፡ ይህን ፡ ተራራ ፡ ተነሥተኸ ፡ ወደ ፡ ሌላ ፡ ቦታ ፡ ተዛወር ፡ ብትሉት ፡ ይታዘዝላችኋል» ፡ ሲል ፡ ጌታችን ፡ ኢየሱስ ፡ ክርስቶስ ፡ የተናገረው ፡ ቃል ፡ እምነት ፡ ከሰው ፡ ልብ ፡ ውስጥ ፡ የተፋቀች ፡ በሆነችበት ፡ ባሁኑ ፡ ዘመን ፡ ከሥራ ፡ ላይ ፡ እንድትውል ፡ ያደረጋት ፡ ጋንዲ ፡ ብቻ ፡ ነው ። ዛሬ ፡ ክርስቲያን ፡ የሆኑት ፡ መንግሥታት ፡ ግን ፡ በሳይንስና ፡ በቴክኒክ ፡ ዕውቀት ፡ ያልተጠናወጉና ፡ ያልተረጋገጠውን ፡ ነገር ፡ አያምኑበትም ። በወንጌል ፡ «ሰይፍን ፡ የሚመዝ ፡ በሰይፍ ፡ ይሞታል» ፡ እንደተባለው ፡ በሳይንስ ፡ ያመኑበትን ፡ ያኸል ፡ በሳይንስ ፡ እንዳይጠፉ ፡ ያስፈራችዋል ።

ይሁን ፡ እንጅ ፡ የጋንዲ ፡ አሳብ ፡ በዚህ ፡ በኩል ፡ ከፍ ፡ ያለ ፡ አስተያየት ፡ ያለው ፡ ሆኖ ፡ ሲገኝ ፡ በሌላ ፡ በኩል ፡ ደግሞ ፡ ደካማነትን ፡ የያዘ ፡ ሆኖ ፡ ይገኛል ። በዚህም ፡ ምክንያት ፡ ለፍርድ ፡ የሚያስቸግር ፡ ሰው ፡ መሆኑን ፡ አንዘንጋ ። የትልቅነቱን ፡ ጠባይ ፡ ስንመለከተው ፡ ተወዳዳሪ ፡ የለውም ። ጋንዲ ፡ የህንድን ፡ ሕዝብ ፡ ነጻ ፡ ለማውጣት ፡ ከእንግሊዝ ፡ ጋራ ፡ ያደረገው ፡ ትግል ፡ ከብራ ፡ በሚባለው ፡ በትልቁ ፡ እባብና ፡ ሽኩቻ ፡ ወይም ፡ ሸላን ፡ በመሰለችው ፡ ትንሽ ፡ እንስሳ ፡ መካከል ፡ ከሚደረገው ፡ ውጊያ ፡ ጋራ ፡ በጣም ፡ ይመሳሰላል ። ከብራ ፡ መርዘ ፡ በጣም ፡ ጎይለኛ ፡ ከመሆኑ ፡ የተነሣ ፡ ባንድ ፡ ጊዜ ፡ የሚተፋው ፡ መርዘ ፡ ሁለት ፡ መቶ ፡ ሰዎች ፡ ለመግደል ፡ የሚበቃ ፡ ነው ፡ ይባላል ። ይህ ፡ ጎይለኛ ፡ የሆነ እባብ ፡ ራሱን ፡ ወደ ፡ ሰማይ ፡ አንሥቶ ፡ መነጥር ፡ በሚመስሉት ፡ ዐይኖቹ ፡ ዘልቆ ፡ እየተመለከተ ፡ አስደናቂ ፡ በሆነ ፡ ፍጥነቱ ፡ የሚከታተላቸውን ፡ ፍጡሮች ፡ ሰዎችን ፡ ጭምር ፡ እየተጠናወተ ፡ ያጠቃቸዋል ። ይሁን ፡ እንጂ ፡ ከዚች ፡ ትንሽ ፡ ከሆነች ፡ እንስሳ ፡ ጋራ ፡ ሲጋጭ ፡ ምንም ፡ እንኳ ፡ በትንሽነቷና ፡ በደካማነቷ ፡ ቢንቃት ፡ እሷ ፡ ከዐቅጃ ፡ ማነስ ፡ ጋራ ፡ ያላት ፡ ቅልጥፍና ፡ ለሱ ፡ ግዙፍነት ፡ የማትመች ፡ የማትጨበጥ ፡ እያደረገ ፡ ስለሚረዳት ፡ እሷን ፡ ለመያዝ ፡ የሚያደርገው ፡ መወርወር ፡ ለከብራው ፡

በጣም ፡ አድርጎ ፡ ይጎዳዋል ። በኋላም ፡ ጉልበቱን ፡ ሁሉ ፡ ጨርሶ ፡ ሲደክመው ፡ ድል ፡ ሆኖ ፡ በእጅዋ ፡ ይወድቃል ።

ጋንዲም ፡ ግዙፍ ፡ ከሆነው ፡ ከእንግሊዝ ፡ መንግሥት ፡ ጋራ ፡ ያደረገው ፡ ትግል ፡ በመጀመሪያ ፡ ጊዜ ፡ እእንግሊዝ ፡ መንግሥት ፡ ቀልድ ፡ ሆኖ ፡ ታይቶት ፡ ነበር ። በፈቀድኩ ፡ ጊዜ ፡ ጋንዲን ፡ እንዳልነበረ ፡ ለማድረግ ፡ እችላለሁ ፡ የማለት ፡ አሳብ ፡ ስላደረበት ፡ ጉዳዩን ፡ በንቀት ፡ ተመለከተው ። ትግላቸው ፡ እየከረረ ፡ ጠባቸው ፡ እየመረረ ፡ በሄደ ፡ ጊዜ ፡ የእንግሊዝ ፡ መንግሥት ፡ ከእንቅልፉ ፡ ሲነቃ ፡ ጋንዲን ፡ ለመጨበጥ ፡ ባደረገው ፡ መጣጣር ፡ ሁሉ ፡ ዝንብን ፡ ለመያዝ ፡ ጥፍሮቹን ፡ አውጥቶ ፡ የሚሰነዝር ፡ አንበሳ ፡ የገዛ ፡ ገላውን ፡ እንደሚያቁስል ፡ ሁሉ ፡ የእንግሊዝ ፡ መንግሥትም ፡ ጋንዲን ፡ ለመጉዳት ፡ የወረወረው ፡ ጦር ፡ መልሶ ፡ ራሱን ፡ ስለወጋው ፡ በመጨረሻ ፡ ድል ፡ ሆኖ ፡ በጋንዲ ፡ እጅ ፡ ወደቀ ። እንደ ፡ ዳዊትና ፡ እንደ ፡ ጉልያድ ፡ ውጊያ ፡

ያፍሪቃ ፡ ሕዝቦች ፡ በነጮች ፡ ግዛት ፡ ምክንያት ፡ የተጫነባቸው ፡ ቀንበር ፡ ከእስያ ፡ ሕዝቦች ፡ ይበልጥ ፡ የከበደ ፡ ሆኖ ፡ ሲገኝ ፡ ከዚህ ፡ ቀን በር ፡ ለመውጣት ፡ ስለ ፡ ነጻነታቸው ፡ የህንድ ፡ ሕዝብ ፡ ካደረገው ፡ ጋራ ፡ የሚመሳሰል ፡ ትግል ፡ ሲያደርጉና ፡ ከጋንዲ ፡ ጋራ ፡ የሚመሳሰል ፡ መሪ ፡ ሲያፈሩ ፡ አልታዩም ። በደቡብ ፡ አፍሪቃ ፡ በጥቁሮች ፡ ላይ ፡ የሚሠራውን ፡ ግፍ ፡ እስቲ ፡ እናስተውለው ። የቤልጂክ ፡ ግዛት ፡ በሆነው ፡ በኮንጎም ፡ የነበረውን ፡ ጭቁና ፡ እናስበው ። ይህ ፡ ሁሉ ፡ ሲሆን ፡ የወደቀባቸውን ፡ ቀንበር ፡ ለመስበር ፡ የሚችሉበትን ፡ ትግል ፡ አለማሳየታቸው ፡ ደካማነታቸውን ፡ ይመሰክራል ።

በሌላ ፡ በኩል ፡ ደግሞ ፡ ነገሩን ፡ ስናመዛዝነው ፡ ጃፓን ፡ ያውሮፓን ፡ ሥልጣኔ ፡ በሙሉ ፡ እጅ ፡ አድርጋ ፡ ባትታይ ፡ ኖሮ ፡ የእስያ ፡ ሕዝቦች ፡ ከቶ ፡ ለመንቀሳቀስ ፡ ይደፍሩ ፡ ኖሯል ፡ ወይ? የማለት ፡ ጥያቄ ፡ ከፊታችን ፡ ስለሚቀርብ ፡ የህንድ ፡ ሕዝብና ፡ ጋንዲ ፡ ያደረጉት ፡ ትግል ፡ ከጃፓን ፡ ታሪክ ፡ ጋራ ፡ የተያያዘ ፡ ሆኖ ፡ ይታያል ። ይሁን ፡ እንጂ ፡ ጃፓንም ፡ ሆነች ፡ ህንድ ፡ ሁለቱም ፡ የእስያ ፡ ሕዝቦች ፡ በመሆናቸው ፡ በየበኩላቸው ፡ ሁለቱም ፡ የሠሩት ፡ የሚያስመሰግን ፡ ሥራ ፡ ታሪካቸውን ፡ ከፍ ፡ አድርጎ ፡ ለማሳየት ፡ በቂ ፡ ሲሆን ፡ ያፍሪቃን ፡ ሕዝቦች ፡ ስንፍና ፡ የሚለውጠው ፡ ሆኖ ፡ አይገኝም ።

ሺን ፡ ደግሞ ፡ በበኩሏ ፡ እንሆ ፡ ዛሬ ፡ በዘመናዊው ፡ ሥልጣኔ ፡ የሚያስደንቅ ፡ ግሥገሣ ፡ በመፈጸም ፡ ላይ ፡ ትገኛለች ። ይህንንም ፡ ለማድ

ረግ ፡ ያስገደዳት ፡ ያውሮፓ ፡ መንግሥታትና ፡ በተለየም ፡ ጃፓን ፡ የሠሩ ባትን ፡ ግፍ ፡ በማስታወስና ፡ ለወደ ፡ ፊቱ ፡ ይህን ፡ የመሰለ ፡ ጥቃት ፡ እንዳይሠራባት ፡ የማትደፈር ፡ ሆና ፡ ለመገኘት ፡ ስለ ፡ ፈለገች ፡ ነው ። የሺና ፡ አያያዝ ፡ ለሀንድ ፡ ጣጣ ፡ (ፕሮብሌም) ፡ ሳይፈጥርባት ፡ አይቀርም ። ሀንድ ፡ በበኩሏ ፡ በዘመናዊው ፡ ሥልጣኔ ፡ ራሷን ፡ ችላ ፡ ለመገኘት ፡ ስትጣጣር ፡ ትታያለች ። ነገር ፡ ግን ፡ ከሃይማኖቷ ፡ ጋራ ፡ የተያያዙ ፡ ብዙ ፡ ልማዶች ፡ ችግር ፡ ፈጥረውባታል ። ጎረቤቷ ፡ የሆነችው ፡ ሺና ፡ በተፋጠነ ፡ እርምጃ ፡ ቀድሞት ፡ የሄደች ፡ እንደ ፡ ሆነ ፡ መቄጨትን ፡ እንዳያሳድር ባት ፡ መጠቃትንም ፡ እዳይፈጥርባት ፡ ያሠጋታል ።

ጋንዲ ፡ ያውሮፓን ፡ ሥልጣኔ ፡ በሙሉ ፡ ተቃዋሚ ፡ መሆኑን ፡ ተመልክተናል ። ኢንዱስትሪን ፡ ወደ ፡ ሀንድ ፡ አገር ፡ በማግባት ፡ ፈንታ ፡ ሕዝቡ ፡ እንደ ፡ አባቶቹ ፡ በእጁ ፡ እየፈተለ ፡ ልብሱን ፡ እንዲለብስና ፡ ለኑሮው ፡ የሚያስፈልገውንም ፡ ልዩ ፡ ልዩ ፡ ነገር ፡ እንዲሠራ ፡ መክሮታል ። ነገር ፡ ግን ፡ ጎረቤቱ ፡ የሆነው ፡ የሺና ፡ ሕዝብ ፡ ዘመናዊውን ፡ ሥልጣኔ ፡ ተከትሎ ፡ ሀብት ፡ እያገኘና ፡ የጦር ፡ መሣሪያ ፡ እየሠራ ፡ በቀን ፡ በቀን ፡ እድገቱን ፡ ከፍ ፡ ከፍ ፡ ሲያደርግ ፡ የሀንድ ፡ ሕዝብ ፡ ያባቶቹን ፡ አኗኗር ፡ ተከትሎ ፡ ወደ ፡ ኋላ ፡ ቀርቶ ፡ ሊገኝ ፡ ፈቃደኛ ፡ ይሆናልን ? በረኃብና ፡ በበሽታ ፡ በቀን ፡ በቀን ፡ የሚያልቀው ፡ የሀንድ ፡ ሕዝብ ፡ ቍጥሩ ፡ አያሌ ፡ መሆኑ ፡ የታወቀ ፡ ነው ። በዚህ ፡ ላይ ፡ ደግሞ ፡ የሕዝቡ ፡ ቍጥር ፡ የሚወለደውና ፡ የሚሞተው ፡ ከተካካስ ፡ በኋላ ፡ ባመት ፡ ባመቱ ፡ አንድ ፡ ሚሊዮን ፡ ሕዝብ ፡ እየጨመረ ፡ ይሄዳል ። ስለዚህ ፡ የሀንድ ፡ ሕዝብ ፡ ጎረቤቱ ፡ የሆነችው ፡ አገር ፡ ስትበልጠው ፡ እያየ ፡ ከጌትነት ፡ ድኸነት ፡ ከማጥቃት ፡ መጠቃት ፡ ከተደላ ፡ መጎሳቂል ፡ ይሻለኛል ፡ ብሎ ፡ ይቀመጣል ፡ ብሎ ፡ ለማመን ፡ ያስችግራል ።

የጋንዲን ፡ የሕይወት ፡ ታሪክ ፡ እስቲ ፡ ወደ ፡ ኋላ ፡ ተመልሰን ፡ እንመልከተው ። የሕንድ ፡ ታላላቅ ፡ ሰዎች ፡ ሁሉ ፡ የጋንዲን ፡ አሳብ ፡ መቶ ፡ በመቶ ፡ ተቀብለው ፡ በሱ ፡ የሚመሩ ፡ ነበሩን ? ይህንን ፡ እንዳንል ፡ ጋንጋንድሐር ፡ ቲላክ ፡ የሚባለውን ፡ የመሰለ ፡ ሰው ፡ ነበር ። ይህ ፡ ሰው ፡ ባገሩ ፡ ትምህርትና ፡ በዘመናዊው ፡ ያውሮፓ ፡ ዕውቀት ፡ የበሰለ ፡ ከመሆኑ ፡ በላይ ፡ በማቴማቲክ ፡ የተመሰገነ ፡ ሊቅ ፡ ነበር ። ሀንድ ፡ መጀመሪያ ፡ ስለ ፡ ነጻነቷ ፡ መንቀሳቀስ ፡ በጀመረች ፡ ጊዜ ፡ ቲላክ ፡ መሪ ፡ ሆኖ ፡ ተገኝቷል ። ጋንዲም ፡ የሱ ፡ ተከታይና ፡ ደቀ ፡ መዝሙሩ ፡ ነበር ። ይህ ፡ ሰው ፡ ሞት ፡ ባይቀድመው ፡ ኖሮ ፡ ከመስኮቦች ፡ ወይም ፡ ከጃፓኖች ፡ ጋራ ፡ ስምምነት ፡ አድርጎ ፡ እንግሊዞችን ፡ በጦር ፡ መሣሪያ ፡ ጎይል ፡ ለማስወጣት ፡ ያሳብ ፡ ዝንባሌ ፡ እንደ ፡ ነበረው ፡ ሮመ ፡ ሮላ ፡ (Romain Rolland) የተባለው ፡

የጋንዲን ፡ የሕይወት ፡ ታሪክ ፡ የጸፈ ፡ ደራሲ ፡ ገልጦልናል ። ነገር ፡ ግን ፡ ይህ ፡ ሰው ፡ የወጠነውን ፡ ፕሮግራም ፡ በሙሉ ፡ በሥራ ፡ ላይ ፡ ሳያውለው ፡ ስለ ፡ ሞተ ፡ በሱ ፡ እግር ፡ ጋንዲ ፡ ተተካ ።

ጋንዲ ፡ ከእንግሊዝ ፡ አገር ፡ እየተሠሩ ፡ የሚመጡትን ፡ ጨርቃ ፡ ጨርቆች ፡ የሀንድ ፡ ተወላጆች ፡ የሆኑት ፡ ካደባባይ ፡ ቦታ ፡ እያወጡ ፡ በእሳት ፡ እንዲያቃጥሏቸው ፡ ባዘዘ ፡ ጊዜ ፡ ከሀንድ ፡ ታላላቅ ፡ ሰዎች ፡ አንዱ ፡ የሆነው ፡ ራቢንድራናት ፡ ታጎር ፡ የሚባለው ፡ ስሙ ፡ በጣም ፡ የታወቀው ፡ ባለቅኔ ፡ ነቅፎታል ። ሥልጣኔ ፡ ካፈራቸቸውና ፡ ሰዎች ፡ በጥበብ ፡ ደክመው ፡ ከፈጠሯቸው ፡ ፋብሪካዎች ፡ የተገኙትን ፡ ጨርቆች ፡ በእሳት ፡ ማቃጠል ፡ የሥልጣኔ ፡ ተቃዋሚ ፡ መሆንን ፡ በጥበብ ፡ ወደ ፡ ፊት ፡ በመራመድ ፡ ፈንታ ፡ ወደ ፡ ድንቅርና ፡ እንመለስ ፡ ማለትን ፡ የሚያሳይ ፡ ነገር ፡ በመሆኑ ፡ ይህ ፡ አደራረግ ፡ ሕዝብን ፡ የሚያባልግ ፡ ለጎሊናውም ፡ የሚጎዳው ፡ እንጂ ፡ የማይጠቅመው ፡ መሆኑን ፡ ታጎር ፡ እያሳሰበ ፡ የዘለፋ ፡ ድምፁን ፡ ለጋንዲ ፡ አስምቶታል ። በጋንዲና ፡ በታጎር ፡ መካከል ፡ የመከባበር ፡ መንፈስ ፡ ስለ ፡ ነበረ ፡ ጋንዲ ፡ ይህ ፡ ዘለፋ ፡ በሚገባ ፡ የተደረገበት ፡ መሆኑ ፡ ሳይሰማው ፡ አልቀረም ።

የሆነው ፡ ሆኖ ፡ ጋንዲ ፡ የሀንድ ፡ ነጻነት ፡ ሲቋቋም ፡ ባይኑ ፡ የማየትን ፡ መልካም ፡ ዕድል ፡ ካገኘ ፡ በኋላ ፡ ስለሞተ ፡ ከዚያ ፡ በኋላ ፡ ሀንድ ፡ የሚገጥሟትን ፡ ችግሮች ፡ እስካሁን ፡ ቁይቶ ፡ ተካፋይ ፡ አልሆነም ። ዳሩ ፡ ግን ፡ የሀንድ ፡ ሕዝብ ፡ በሥልጣኔ ፡ በኩል ፡ ሙሉ ፡ ድርጅት ፡ እንዲያኝ ፡ ለማድረግ ፡ አስቦ ፡ ይህንኑ ፡ ለመፈጸም ፡ ቢነሣ ፡ ኖሮ ፡ በጣም ፡ አስቸጋሪ ፡ እንደሚሆንበት ፡ አይጠረጠርም ። ለምሳሌ ፡ አሁን ፡ በቅርብ ፡ ጊዜ ፡ ከተባበሩት ፡ የዓለም ፡ መንግሥታት ፡ ድርጅት ፡ በቴክኒክ ፡ ርዳታ ፡ ከፍል ፡ ሀንድ ፡ አገር ፡ ሔዶ ፡ የውሃ ፡ ጉድጓድ ፡ ቍፋሮ ፡ ይሠራ ፡ የነበር ፡ አንድ ፡ ቴክኒሲያን ፡ ሕዝቡ ፡ በውሃ ፡ እጦት ፡ በኩል ፡ ያለበትን ፡ ችግር ፡ ለማቃለል ፡ በመኪና ፡ ብዙ ፡ የውሃ ፡ ጉድጓዶች ፡ ከቂፈረ ፡ በኋላ ፡ ባካባቢው ፡ የሚኖረው ፡ ሕዝብ ፡ ከተቀደሰው ፡ ከጋንዲ ፡ ወንዝ ፡ ከሚገኘው ፡ ውሃ ፡ በቀር ፡ ከሌላ ፡ ቦታ ፡ መቅዳት ፡ መቅሠፍት ፡ ያመጣል ፡ ብሎ ፡ የሚያምን ፡ በመሆኑ ፡ ሌሊት ፡ በጨለማ ፡ መጥቶ ፡ የተቂፈሩትን ፡ የውሃ ፡ ጉድጓዶች ፡ መልሶ ፡ እንደ ፡ ይፈናቸው ፡ ይነገራል ። ሌላም ፡ ይህን ፡ የመሰለ ፡ የሕዝቡን ፡ አኗኗር ፡ ለማሻሻል ፡ ሲባል ፡ ማስቀረት ፡ የሚያስፈልግ ፡ ብዙ ፡ ልማዶች ፡ አሉ ። ሕንድ ፡ ወደ ፡ ፊት ፡ የሚጠብቃት ፡ ችግር ፡ ይህ ፡ ሆኖ ፡ ሳለ ፡ ጋንዲ ፡ ያገሩን ፡ ነጻነት ፡ ካቋቋመ ፡ በኋላ ፡ እነዚህ ፡ ጉጓዮች ፡ በበለጠ ፡ አኳኋን ፡ አስቸኳይነታቸው ፡ ጊዜ ፡ የማይሰጥ ፡ ሆኖ ፡ ከፈቱ ፡ በሚቀርቡበት ፡ ሰዓት ፡ ሞተ ።

ግርማዊ፡ ቀዳማዊ፡ ኃይለ፡ ሥላሴ፡ ግን፡ አገራቸው፡ ከሠለጠኑት፡ ሕዝቦች፡ ጋራ፡ በዘመናዊ፡ ጥበብ፡ የተደራጀች፡ ሆና፡ እንድትገኝ፡ ለዚህ፡ ታላቅ፡ ሥራ፡ ሕይወታቸውን፡ መሥዋዕት፡ ለማድረግ፡ ዕድል፡ አግኝተዋል። የህንድ፡ ሕዝብ፡ ዘጠና፡ ዓመታት፡ በሚጠጋ፡ ዘመን፡ የእንግሊዝ፡ ተገዥ፡ ሆኖ፡ በመኖሩ፡ በዚህ፡ በባዕድ፡ ግዛት፡ ዘመን፡ ሽፋኖቻችን፡ ማታለልን፡ ራስን፡ ማዋረድን፡ ሌላም፡ ይህን፡ የመሰለውን፡ ባርነት፡ የሚያስከትለውን፡ ልዩ፡ ልዩ፡ መጥፎ፡ ጠባይ፡ እንደ፡ ወረሰ፡ የታወቀ፡ ነው። ይህ፡ ሊሆን፡ የቻለው፡ ህንድ፡ በዘመናዊ፡ ጥበብ፡ ደካማ፡ ሆና፡ በመገኘቷ፡ አይደለምን? ወደ፡ ፊትም፡ ወደ፡ ጓላ፡ ቀርታ፡ በመገኘት፡ ጎይለኛ፡ የሆነ፡ ሌላ፡ አጥቂ፡ ሲነሣ ባት፡ ተመልሳ፡ እዚያው፡ እባርነት፡ እንዳትገባ፡ አያስፈራትም፡ ወይ? ለምሳሌ፡ ጃፓን፡ በዘመናዊ፡ ሥልጣኔ፡ ራሷን፡ ለመቻል፡ የበቃችው፡ ብዙ፡ የመሥዋዕትነት፡ ሥራ፡ ፈጽማ፡ ነው። ይህንንም፡ ያደረገችው፡ ምዕራባዊ፡ ሥልጣኔን፡ በሁሉም፡ በኩል፡ በመውደዷና፡ በማድነቋ፡ ሳይሆን፡ ነጻነቷን፡ ከመደፈር፡ ለማዳን፡ መሆኑ፡ የታወቀ፡ ነው። በጋንዲ፡ አስተያየት፡ ውስጥ፡ እንደ፡ ደካማነት፡ አድርገን፡ የምንቁጥረው፡ ይህ፡ ሲሆን፡ አሁንም፡ እንደ፡ ገና፡ ለመጨረሻ፡ ጊዜ፡ በሌላ፡ አርእስት፡ ላይ፡ ጉዳዩን፡ ደግመን፡ እንመለከተዋለን። ህንድ፡ እንደምናየው፡ ነገሩን፡ በማመዛዘን፡ የጋንዲን፡ አሳብ፡ ትታ፡ አሁን፡ የያዘችውን፡ በመከተል፡ በሳይንስና፡ በቴክኒክ፡ ግለት፡ በምዕራባዊ፡ ሥልጣኔ፡ ራሷን፡ እስከ፡ ቅርብ፡ ጊዜ፡ ድረስ፡ ሳትችል፡ የቀረች፡ እንደ፡ ሆነ፡ በሺን፡ ምክንያት፡ ከኮሚኒስትነት፡ ላይ፡ እንዳትወድቅ፡ በጣም፡ ያሠጋታል። ይህም፡ እንደ፡ ትልቅ፡ መቅሠፍት፡ የሚቈጠርና፡ በዓለም፡ ላይ፡ ከፍ፡ ያለ፡ አደጋ፡ ሊያስከትል፡ የሚችል፡ ነገር፡ ነው።

የኢትዮጵያ፡ ነጻ፡ መውጣትና፡ ጋንዲ፡ የፈጸመው፡ ሥራ፡ በማቴሪያሊስም፡ ለተመረዘችው፡ የዛሬይቱ፡ ዘመናዊ፡ ሥልጣኔ፡ ትምህርት፡ ሆነው፡ የሚቈጠሩ፡ ነገሮች፡ ናቸው።

ይህን፡ የመሰለው፡ ሁኔታ፡ በዓለም፡ ላይ፡ እንደ፡ ምን፡ ሊፈጠር፡ ቻለ? ብለን፡ ነገሩን፡ ጠልቀን፡ የመረመርነው፡ እንደ፡ ሆነ፡ ኢትዮጵያም፡ ሆነች፡ ህንድ፡ ድኾች፡ አገሮች፡ አይደሉም። ነገር፡ ግን፡ ከአውሮፓ፡ አህጉር፡ ውጭ፡ የሆኑ፡ አገሮች፡ አንድ፡ ዘመናዊ፡ መንግሥት፡ ስለ፡ ኤኩኖሚ፡ አስተዳደሩ፡ በምን፡ ዐይነት፡ አካሄድ፡ ሊመራ፡ እንደሚገባው፡ አያውቁትም። ይህን፡ ለመሰለው፡ አሳብ፡ እንግዶች፡ ሆነው፡ ይቈጠራሉ። መርምረው፡ ከተረዱት፡ በኋላ፡ ደግሞ፡ ሥራው፡ ከባድ፡

ከመሆኑ፡ የተነሣ፡ ባንድ፡ ጊዜ፡ የቀድሞውን፡ ለውጠው፡ ሊሠሩበት፡ የሚችሉት፡ ነገር፡ አይደለም። ይልቁንም፡ ባለፈው፡ ታሪካቸውና፡ ባህሎቻቸው፡ የሚመኩ፡ አገሮች፡ የሆኑ፡ እንደ፡ ሆነ፡ ይህን፡ ተግባር፡ ሊፈጽሙት፡ ሲነሡ፡ አስቸጋሪና፡ ረዥም፡ ጊዜም፡ የሚጠይቅ፡ አጻጋች፡ ነገር፡ ሆኖ፡ ያገኙታል።

ሰውና ጥበብ ።

ሰው ፡ በጥበብ ፡ በኩል ፡ ለሚያደርገው ፡ እርምጃ ፡ ከዚህ ፡ አትለፍ ፡ ብሎ ፡ እግዚአብሔር ፡ የወሰነለት ፡ ድንበር ፡ መኖሩንና ፡ አለመኖሩን ፡ አናውቅም ። ነገር ፡ ግን ፡ በሳይንስ ፡ ምርመራ ፡ ሰዎች ፡ አሁን ፡ የደረሱበት ፡ ደረጃ ፡ እጅግ ፡ የሚያስደንቅ ፡ መሆኑን ፡ በየቀኑ ፡ በዐይናችን ፡ የምናየውና ፡ በገረገራችን ፡ የምንሰማው ፡ ነገር ፡ ነው ። ሰው ፡ ኑሮውን ፡ ለማሻሻል ፡ በሳይንስ ፡ በኩል ፡ የሚያስፈልገው ፡ ሙቀት ፡ ብርሃንና ፡ በድን ፡ የሆነውን ፡ አካል ፡ (matière) የሚያንቀሳቅስበት ፡ የጉልበት ፡ ምንጭ ፡ የሆነ ፡ ጥበብ ፡ ማግኘት ፡ ነው ። ባሁኑ ፡ ጥበብ ፡ እነዚህ ፡ ሦስት ፡ ነገሮች ፡ ከኤሌክትሪኒቲ ፡ ይገኛሉ ። ፀሐይ ፡ በሥነ ፡ ፍጥረት ፡ ትልቅ ፡ የጉልበት ፡ ምንጭ ፡ መሆኗ ፡ የተረጋገጠ ፡ ነው ። ከፀሐይ ፡ የሚመጣው ፡ ሙቀት ፡ ከሚሊዮርድ ፡ ቦታ ፡ ተከፍሎ ፡ ተቋራርሶ ፡ ከሚሊዮርድኛው ፡ ቀራሽ ፡ ግማሹ ፡ ብቻ ፡ ለመሬት ፡ የሚደርሳት ፡ መሆኑን ፡ የሳይንስ ፡ ሊቃውንት ፡ ይናገራሉ ። የቀረው ፡ ሁሉ ፡ ምንም ፡ ሥራ ፡ ሳይሠራበት ፡ የትም ፡ ባክኖ ፡ የሚቀር ፡ ስለ ፡ ሆነ ፡ ይህንን ፡ በከንቱ ፡ የሚባክን ፡ ጉልበት ፡ ከሥራ ፡ ላይ ፡ እንዲውል ፡ ለማድረግ ፡ የሚቻልበትን ፡ ዘዴ ፡ ሊቃውንት ፡ በማጥናት ፡ ላይ ፡ ይገኛሉ ።

ስለ ፡ ፀሐይ ፡ ለመናገር ፡ ስንገደድ ፡ ስለ ፡ (ኩስሞስ) ፡ ማለት ፡ ስለ ፡ ፍጥረት ፡ ዓለም ፡ አኳኋን ፡ ጥቂት ፡ መግለጫ ፡ መስጠት ፡ አስፈላጊ ፡ ሆኖ ፡ ይገኛል ። ይህ ፡ ሲሆን ፡ መሬትን ፡ ትተን ፡ ወደ ፡ ከፍተኛ ፡ ቦታ ፡ መሄድ ፡ ይኖርብናል ። ከመጀመሪያዎቹ ፡ ምዕራፎች ፡ ጀምረን ፡ የሥልጣኔ ፡ ትርጉም ፡ በግዙፍ ፡ አካልና ፡ በመንፈስ ፡ ጠባይ ፡ በኩል ፡ ባሉት ፡ ነገሮች ፡ እንደሚከፈል ፡ ተናግረናል ። ካንት ፡ የሚባለው ፡ የጀርመን ፡ ፈላስፋ ፡ ሰው ፡ ስለ ፡ ሁለት ፡ ነገሮች ፡ ያለው ፡ አድናቆትና ፡ ተመሥጦ ፡ ዘለዓለም ፡ ጸንቶ ፡ እንደሚኖር ፡ ሲያሳሳስብ ፡ እነዚህ ፡ ሁለት ፡ ነገሮች ፡ ምንና ፡ ምን ፡ መሆናቸውን ፡ ከዚህ ፡ ቀጥሎ ፡ በተጠቀሰው ፡ ቃል ፡ ገልጧቸዋል ።

«ከራሳችን ፡ በላይ ፡ ያለው ፡ ከዋክብት ፡ ያለበት ፡ ሰማይና ፡ በልባችን ፡ ውስጥ ፡ የሚገኘው ፡ የሞራል ፡ ሕግ ፡ ናቸው» ። «Le ciel étolâ au-dessus de nos têtes et la loi morale au fond de notre cœur.»

እንሆን ሰዎች፡ በጥበብ ፡ የገፋ ፡ ዕውቀት ፡ ካገኙ ፡ ጀምሮ ፡ ከራሳቸው ፡ በላይ ፡ በሚገኘው ፡ ሰማይ ፡ ላይ ፡ ተበታትነው ፡ የሚታዩትን ፡ ከዋክብት ፡ ምስጢራቸውን ፡ ለማግኘት ፡ ከመጓጓት ፡ ተወስነው ፡ አያውቁም ። ባቢሎናውያንና ፡ ከልዳውያን ፡ በከዋክብት ፡ በኩል ፡ የገፋ ፡ ዕውቀት ፡ ነበራቸው ። የጥንቶቹ ፡ ሰዎችና ፡ የዛሬዎቹ ፡ መንፈሳቸው ፡ ወደ ፡ ከዋክብት ፡ እኩል ፡ የተሳበ ፡ ሆኖ ፡ ሲገኝ ፡ የጥበባቸው ፡ መንገድ ፡ የተለያየ ፡ ነው ። የጥንቶቹ ፡ በከዋክብትና ፡ በምድራውያን ፡ ሰዎች ፡ ዕድል ፡ መካከል ፡ ግንኙነት ፡ አለ ፡ ብለው ፡ ስላመኑ ፡ ጥበባቸው ፡ ከጥንቁላ ፡ ጋራ ፡ የተያያዘ ፡ ሆኖ ፡ ይገኛል ። የዛሬዎቹ ፡ ግን ፡ ስለ ከዋክብት ፡ ለማወቅ ፡ የሚሹት ፡ ሥነ ፡ ፍጥረታቸውን ፡ አዚህራቸውን ፡ ከብደታቸውን ፡ ትልቅነታቸውን ፡ ብዛታቸውን ፡ በመካከላቸው ፡ ያለውን ፡ የመሳሳብ ፡ ግንኙነትና ፡ መራራቅ ፡ ነው ። በዚህ ፡ ረገድ ፡ ሊቃውንት ፡ መርምረው ፡ የደረሱበትን ፡ ስንመለከተው ፡ በጣም ፡ አስደናቂ ፡ ሆኖ ፡ እናገኘዋለን ። ነገር ፡ ግን ፡ ይህ ፡ በጣም ፡ የጠለቀ ፡ ጥበብ ፡ ስለ ፡ ሆነ ፡ ያደረጉትን ፡ ሳይንቲፊክ ፡ የሆነ ፡ ምርመራ ፡ በሙሉ ፡ ለመከታተል ፡ እንችልም ። ይሁን ፡ እንጂ ፡ ሊገባን ፡ የሚችለውን ፡ ያኸል ፡ ዋና ፡ ዋናውን ፡ ነገር ፡ በመጠኑ ፡ ልንጠቅሰው ፡ እንችላለን ። ሌሊት ፡ ጨለማ ፡ ሲሆን ፡ ወደ ፡ ሰማይ ፡ አንጋጠን ፡ ስንመለከት ፡ ካንድ ፡ ሺሕ ፡ አራት ፡ መቶ ፡ ስድሳ ፡ ከዋክብት ፡ በላይ ፡ በዐይናችን ፡ ለማየት ፡ እንደዚሁም ፡ ሰማይ ፡ በጣም ፡ የጠራ ፡ በሆነበት ፡ ቀን ፡ እጅግ ፡ ቢበዛ ፡ ካንድ ፡ ሺሕ ፡ ስምንት ፡ መቶና ፡ ከሁለት ፡ ሺሕ ፡ ከዋክብት ፡ የበለጠ ፡ ለመመልከት ፡ እንደማንችል ፡ የከዋክብት ፡ ሊቃውንት ፡ ያረጋግጡልናል ። ባይን ፡ ለማየት ፡ በጣም ፡ የሚያስቸግሩትን ፡ ጥቃቅን ፡ የሆኑትን ፡ ከዋክብት ፡ የጨመርን ፡ እንደ ፡ ሆነ ፡ እጅግ ፡ ግፋ ፡ ቢል ፡ አምስትና ፡ ስድስት ፡ ሺሕ ፡ ከዋክብት ፡ ለማየት ፡ ይቻል ፡ ይሆናል ። ሲሉ ፡ ጨምረው ፡ ያሳስባሉ ። ነገር ፡ ግን ፡ በቴሌስኮፕ ፡ መነጥር ፡ አማካይነት ፡ ሰማይን ፡ ሌሊት ፡ ብንመለከተው ፡ እንደ ፡ መነጥሩ ፡ ጥሩነትና ፡ ጥልቅነት ፡ ጠባብ ፡ በሆነ ፡ ቦታ ፡ ላይ ፡ ብቻ ፡ የምናያቸው ፡ ከዋክብት ፡ ቀጥራቸው ፡ እስከ ፡ ስድስት ፡ መቶ ፡ ሺሕ ፡ ይደርሳል ። በአሜሪካ ፡ አገር ፡ ስመ ፡ ጥር ፡ በሆነው ፡ ፓሎማር ፡ በሚባለው ፡ ተራራ ፡ ላይ ፡ በሚገኘው ፡ በዓለም ፡ ላይ ፡ ካሉት ፡ ቴሌስኮፖች ፡ (መነጥሮች) ፡ ሁሉ ፡ በሚበልጠው ፡ የከዋክብት ፡ መመርመሪያ ፡ በሆነው ፡ ቴሌስኮፕ ፡ ስንመለከት ፡ ግን ፡ እስከ ፡ አንድ ፡ ሚሊዮርድ ፡ የሚሆኑ ፡ ከዋክብት ፡ ለመቀጠር ፡ ይቻላል ። ነገር ፡ ግን ፡ በሰማይ ፡ ላይ ፡ ያሉት ፡ ከዋክብት ፡ ብዛታቸው ፡ ሲታይ ፡ አንድ ፡ ሚሊዮርድ ፡ እንደ ፡ ቀልድ ፡ ሆኖ ፡ ይቈጠራል ። እኛ ፡ ምድራውያን ፡ የሆነው ፡ ሰዎች ፡ የምንመለከታቸው ፡ ከዋክብት ፡ በመካከላቸው ፡ ትልቅ ፡ ርቀት ፡ ያለ ፡ አይመስለንም ። ከዋክብቶቹ ፡

ጐን ፡ ለጐን ፡ ተቀራርበው ፡ ወይም ፡ ተደራርበው ፡ የተቀመጡ ፡ ይመስለናል ። ነገር ፡ ግን ፡ ይህ ፡ የሚሆነው ፡ በእኛና ፡ በእነሱ ፡ መካከል ፡ ያለው ፡ ርቀት ፡ በጣም ፡ ከፍ ፡ ያለ ፡ በመሆኑ ፡ ነው ። እንጂ ፤ እያንዳንዱ ፡ ኮከብ ፡ ከሌላው ፡ ወይም ፡ ከሌሎቹ ፡ ጋራ ፡ ያለው ፡ መራራቅ ፡ ከግምት ፡ በላይ ፡ ነው ። ከዚህ ፡ አውሮፓ ፤ ካውሮፓ ፡ አሜሪካ ፡ ያለው ፡ ርቀት ፡ ባምስትና ፡ ባሥር ፡ ሺሕ ፡ ኪሎሜትር ፡ ይሰፈራል ። በከዋክብት ፡ መካከል ፡ ያለው ፡ ርቀት ፡ ግን ፡ ከፍ ፡ ያለ ፡ ከመሆኑ ፡ የተነሣ ፡ ሺህ ፡ ኪሎሜትር ፤ ወይም ፡ ሚሊዮን ፡ ኪሎሜትር ፤ ወይም ፡ ሚሊዮርድ ፡ ኪሎሜትር ፡ መስፈሪያ ፡ ሆኖ ፡ ሊያገለግል ፡ አይችልም ። በእኛና ፡ በከዋክብት ፡ እንደዚሁም ፡ ባንድ ፡ ኮከብና ፡ በሌላዩቱ ፡ ኮከብ ፡ መካከል ፡ ያለውን ፡ ርቀት ፡ ለመስፈር ፡ ሊቃውንት ፡ «ዓመት ፡ ብርሃን» ፡ የሚባል ፡ ስም ፡ አውጥተውለታል ። ይህም ፡ ብርሃን ፡ ባንድ ፡ ሰከንድ ፡ ሦስት ፡ መቶ ፡ ሺሕ ፡ ኪሎሜትር ፡ የሚሄድ ፡ መሆኑ ፡ የታወቀ ፡ ሲሆን ፡ ባንድ ፡ ዓመት ፡ ምን ፡ ያኸል ፡ እንደሚድ ፡ ሲታሰብ ፡ በሚሰጠው ፡ መጠን ፡ መሆኑ ፡ ነው ። በዚህ ፡ አኳኋን ፡ አንድ ፡ ዓመት ፡ ብርሃን ፡ ማለት ፡ ከግምት ፡ በላይ ፡ የሆነ ፡ መሥፈሪያ ፡ ነው ። እስከ ፡ ዐሥር ፡ ሺሕ ፡ ሚሊዮርድ ፡ ኪሎ ፡ ሜትር ፡ ይደርሳል ።

እንደዚሁም ፡ ከዋክብት ፡ ሲቋጠሩ ፡ በሰፈራቸው ፡ እየተለዩ ፡ ነው ፡ እንጂ ፡ አንድ ፡ ሁለት ፡ ተብለው ፡ ለመቀጠር ፡ ቢሞክር ፡ ኖሮ ፡ የሚገፋ ፡ ነገር ፡ አይደለም ። በሰማይ ፡ ላይ ፡ አልፎ ፡ አልፎ ፡ ብዙ ፡ የከዋክብት ፡ ሰራዊት ፡ የሰፈሩባቸው ፡ የከዋክብት ፡ ሰፈሮች ፡ ይገኛሉ ። የከዋክብቶች ፡ ሰፈር ፡ ኔቡለዝ ፡ ወይም ፡ ጋላክሲ ፡ ተብሎ ፡ ይጠራል ። ባንድ ፡ የከዋክብት ፡ ሰፈርና ፡ በሌላው ፡ ሰፈር ፡ መካከል ፡ ያለው ፡ ርቀት ፡ በሰው ፡ አሳብ ፡ ሊገመት ፡ አይችልም ። እንደዚሁም ፡ ባንድ ፡ ሰፈር ፡ ውስጥ ፡ ያሉት ፡ ከዋክብት ፡ የሰፈራቸው ፡ ወሰን ፡ በስፋት ፤ በጐን ፤ በጥልቀት ፡ ይገመታል ። ተሰብስበው ፡ የሚገኙበት ፡ ስፍራ ፡ በዋንጫ ፡ ወይም ፡ በሳህን ፡ ሊመስል ፡ ይችላል ። ይህም ፡ የሠፈራቸው ፡ ቅርጽ ፡ ሁኔታ ፡ ዋንጫን ፡ ወይም ፡ ሳክንን ፡ የመሰለ ፡ ቅርጽ ፡ ይዞ ፡ የሚገኝበት ፡ ጊዜ ፡ አለ ፡ ማለት ፡ ነው ። ሊቃውንት ፡ መርምረው ፡ ከደረሱባቸው ፡ ከብዙዎቹ ፡ የከዋክብት ፡ ሰፈሮች ፡ በጣም ፡ የራቀ ፡ ሆኖ ፡ የሚገኘው ፡ የከዋክብት ፡ ሰፈር ፡ እኛ ፡ ካለንበት ፡ መሬት ፡ ጋራ ፡ ያለው ፡ መራራቅ ፡ ባምስት ፡ መቶ ፡ ሚሊዮን ፡ «ዓመት ፡ ብርሃን» ፡ ይሰፈራል ። በዚህ ፡ ሰፈር ፡ ያሉ ፡ ከዋክብት ፡ ብርሃናቸው ፡ አምስት ፡ መቶ ፡ ሚሊዮን ፡ ዓመታት ፡ ሲጓዝ ፡ ከኖረ ፡ በኋላ ፡ ነው ፡ እኛ ፡ ዘንድ ፡ የሚደርሰው ፡ ማለት ፡ ነው ።

ከሁሉም ፡ ወደኛ ፡ የቀረበ ፡ ሆኖ ፡ የሚገኘው ፡ የከዋክብት ፡ ሰፈር ፡ እንድንረምድ ፡ ተብሎ ፡ የሚጠራው ፡ ነው ። በእሱና ፡ በእኛ ፡ መካከል ፡

ከል ፡ ያለው ፡ ርቀት ፡ ዘጠኝ ፡ መቶ ፡ ሺሕ ፡ ዓመት ፡ ብርሃን ፡ ነው ። የእኛ ፡ መሬት ፡ የምትገኝበት ፡ የከዋክብት ፡ ሰፈር ፡ ጋላክሲ ፡ ወይም ፡ (voie lactée) የወተት ፡ ጉዳና ፡ የሚባለው ፡ ነው ። የወተት ፡ ጉዳና ፡ የሚባል ፡ ስያሜ ፡ የተሰጠው ፡ የተከማቹት ፡ ከዋክብት ፡ ሰፈሩን ፡ ወተት ፡ የፈሰሰበት ፡ ነጭ ፡ ጥርጊያ ፡ መንገድ ፡ ስላስመሰሉት ፡ ነው ። ይህ ፡ የከዋክብት ፡ ሰፈር ፡ ጉኑ ፡ ዘጠና ፡ ሺሕ ፡ ዓመት ፡ ብርሃን ፡ ውፍረቱ ፡ ካያ ፡ ሺሕ ፡ ዓመት ፡ ብርሃን ፡ ነው ። በዚህ ፡ ሰፈር ፡ ተከማችተው ፡ የሚገኙት ፡ ከዋክብት ፡ ቍጥራቸው ፡ ሦስት ፡ መቶ ፡ ሚሊዮርድ ፡ ይሆናል ፡ ተብሎ ፡ ይገመታል ። እንግዲህ ፡ ለእኛ ፡ ሙቀትንና ፡ ብርሃንን ፡ የምትሰጠን ፡ ፀሐይ ፡ ከእነዚህ ፡ ከዋክብት ፡ አንዷ ፡ ነች ። በፀሐይ ፡ ውስጥ ፡ ያለው ፡ ሙቀት ፡ ካያ ፡ ሚሊዮን ፡ ደግሬ ፡ መሆኑ ፡ ታውቋል ።

በዚህ ፡ ረገድ ፡ ስለ ፡ ፀሐይ ፡ ሁኔታ ፡ ሊቃውንት ፡ የሚሰጡን ፡ የሳይንቲፊክ ፡ መግለጫ ፡ እንደሚከተለው ፡ ነው ። በፀሐይ ፡ ውስጥ ፡ የሚፈጸመው ፡ ነገር ፡ (réactions thermonucléaires) ተብሎ ፡ የሚጠራው ፡ ነው ። ይኸውም ፡ ከከፍተኛ ፡ የሙቀት ፡ ጎይል ፡ የተነሣ ፡ የአቶሙ ፡ አስኳል ፡ ተገምሶ ፡ እየተከፈለ ፡ ሲሰበር ፡ ሂደቱን ፡ ወደ ፡ ሄልዮም ፡ የሚለወጥ ፡ መሆኑ ፡ ታውቋል ።

ይህ ፡ ነገር ፡ የተፍታታ ፡ ሆኖ ፡ ላንባቢ ፡ እንዲገለጥለት ፡ ለማድረግ ፡ ሲፈለግ ፡ ሐተታውን ፡ ከዚህ ፡ ቀጥሎ ፡ እንደ ፡ ተመለከተው ፡ አድርጎ ፡ ለማስረዳት ፡ ይቻላል ። ማንኛውም ፡ ነገር ፡ ብረትም ፡ ሆነ ፡ ድንጋይ ፡ ዕንጨትም ፡ ሆነ ፡ ሌላ ፡ የተሠራው ፡ በማቲየር ፡ ነው ። ማቲየሮች ፡ (ነባር ፡ አካሎች) ፡ በተፈጥሯቸው ፡ ከፍ ፡ ብለን ፡ እንደ ፡ ተናገርነው ፡ በአቶሞች ፡ የተቀመሙ ፡ ናቸው ። ስለዚህ ፡ የብረት ፡ አቶም ፡ የዕንጨት ፡ አቶም ፡ የሂድሮጅን ፡ አቶም ፡ እየተባሉ ፡ ይጠራሉ ። አቶሞች ፡ ደግሞ ፡ በበኩላቸው ፡ particules ወይም ፡ corpuscules ወይም ፡ molécules ተብለው ፡ በሚጠሩ ፡ ደቂቅ ፡ ፍጡሮች ፡ ወይም ፡ ነባር ፡ ፍጡሮች ፡ ተቀምመው ፡ ተሠርተዋል ። እነሱም ፡ (proton, neutron, électron, positon, meson, photon) ይባላሉ ። አንዱን ፡ አካል ፡ (matière) እንዳልነበረ ፡ ሲያደርጉት ፡ እነዚህ ፡ በውሥጡ ፡ ያሉት ፡ ነባር ፡ ፍጡሮች ፡ ይፈነዳሉ ። ሲፈነዱም ፡ ብርሃንና ፡ ሙቀትን ፡ ጉልበትንም ፡ ይፈጥራሉ ። ለምሳሌ ፡ ለፀሐይ ፡ ይህንን ፡ የምናየውን ፡ የመሰለ ፡ ታላቅ ፡ ብርሃንና ፡ ሙቀት ፡ የሚሰጣት ፡ በውስጡ ፡ እየተቃጠለ ፡ የሚፈነዳ ፡ የሂድሮጅን ፡ አቶም ፡ መሆኑ ፡ ታውቋል ። አቶምን ፡ የሚያፈነዳው ፡ ትልቅ ፡ የመጫን ፡ ጎይል ፡ ወይም ፡ በጣም ፡ ከፍ ፡ ያለ ፡ የሙቀት ፡ ጎይል ፡ ነው ። በፀሐይ ፡ ውስጥ ፡ ያለ

ውን ፡ አቶም ፡ የሚያፈነዳው ፡ በካያ ፡ ሚሊዮን ፡ ዲግሪ ፡ የሚመጠነው ፡ ሙቀት ፡ ነው ።

ፀሐይ ፡ አሁንም ፡ ወደ ፡ ፊት ፡ ገና ፡ ሠላሳ ፡ ሦስት ፡ ሚሊዮርድ ፡ ዓመታት ፡ ሳትጠፋ ፡ ለመቄየት ፡ እንደምትችል ፡ ሊቃውንት ፡ ገምተውታል ። የከዋክብት ፡ ሊቃውንትና ፡ የፊዚክ ፡ ሊቃውንት ፡ ሥራቸው ፡ በጣም ፡ የተቀራረበና ፡ የተያያዘ ፡ ሆኖ ፡ በመሄድ ፡ ላይ ፡ የሚገኘው ፡ ከፍ ፡ ብሎ ፡ በተዘረዘሩት ፡ ምክንያቶች ፡ ነው ። እንደዚሁም ፡ እኛ ፡ የተፈጠርንባት ፡ መሬትና ፡ በሷም ፡ ላይ ፡ ያሉት ፡ ፍጡሮች ፡ ሁሉ ፡ ተቀምመው ፡ የተሠሩት ፡ በዘጠና ፡ ሁለት ፡ ነገሮች ፡ (ኤሌሜንቶች) ፡ መሆኑ ፡ ታውቋል ። አቶም ፡ ማለት ፡ አንድ ፡ አካል ፡ እየተፈረፈረ ፡ እየደቀቀ ፡ እንደ ፡ ዱቄት ፡ እየተፈጨና ፡ እየተላመ ፡ ቢሄድ ፡ በመጨረሻ ፡ በጣም ፡ ከመድቀቁ ፡ የተነሣ ፡ ሊከፈል ፡ ሊፈረፈር ፡ የማይችል ፡ ሆኖ ፡ ይገኛል ። በዚያ ፡ ጊዜ ፡ የዱቄቱ ፡ አንዷ ፡ ቅንጣት ፡ ማለት ፡ ልትፈርስ ፡ የማትችለው ፡ ክፍል ፡ አቶም ፡ ትባላለች ። አቶም ፡ በጣም ፡ ታናሽ ፡ ከመሆኗ ፡ የተነሣ ፡ ለምሳሌ ፡ በብረት ፡ ውስጥ ፡ ያለች ፡ አቶም ፡ አንድ ፡ ሚሊሜትር ፡ ብረት ፡ ለማግኘት ፡ አምስት ፡ ሚሊዮን ፡ አቶም ፡ መሰብሰብ ፡ ያስፈልጋል ። ስለ ፡ አቶም ፡ ጉዳይ ፡ ከዚህ ፡ የተረፈውን ፡ በሌላ ፡ ምዕራፍ ፡ ወደ ፡ ፊት ፡ እንመለከተዋለን ። ባሁኑ ፡ ሰዓት ፡ የሰው ፡ አንጐል ፡ የተጠመደው ፡ በጥበብ ፡ መኪናዎችና ፡ መሣሪያዎች ፡ ጉዳይ ፡ ብቻ ፡ በመሆኑ ፡ ሰው ፡ ስለ ፡ ግል ፡ ሥነ ፡ ፍጥረቱና ፡ ስለ ፡ ነፍሱ ፡ ጠባዮች ፡ ለማሰብና ፡ ለመመርመር ፡ ጊዜ ፡ አላገኘም ። ሁሉንም ፡ ሥራ ፡ መኪናዎች ፡ እንዲሠሩለት ፡ አድርጓል ። ከሰው ፡ አንጐል ፡ በቀር ፡ በሌላ ፡ መሣሪያ ፡ ሊሠራ ፡ የማይቻል ፡ መስሎ ፡ ይገመት ፡ የነበረው ፡ ተግባር ፡ ሁሉ ፡ ዛሬ ፡ በመኪና ፡ ሲሠራ ፡ ይታያል ። በጣም ፡ የተወሳሰበ ፡ የሆነው ፡ የሒሳብ ፡ ሥራ ፡ (ፕሮብሌም) ፡ በመኪና ፡ ሊሠራ ፡ ጀምሯል ። በኤሌክትሮኒክ ፡ የተሠራ ፡ አንጐል ፡ ያላቸው ፡ መኪናዎች ፡ ብዙ ፡ ሥራ ፡ ሲፈጽሙ ፡ ይታያሉ ። አሁን ፡ የቀራቸው ፡ የድርሰትን ፡ ሥራ ፡ በእነሱ ፡ እንዲሠራ ፡ ማድረግ ፡ ብቻ ፡ ነው ። የእነ ፡ ሸክስፒር ፡ ገት ፡ ቮልቴር ፡ ዶስቶዩቭስኪ ፡ ተግባር ፡ በኤሌክትሮኒክ ፡ አንጐል ፡ ከሚሠራበት ፡ ጊዜ ፡ ላይ ፡ እንደርስ ፡ ይሆን ? ተብሎ ፡ የሚያስጠይቅ ፡ ሆኗል ። በዓለም ፡ ላይ ፡ የሳይንስ ፡ ላቦራቲር ፡ በሚገኝበት ፡ በያንዳንዱ ፡ ቦታ ፡ በመጠናት ፡ ላይ ፡ የሚገኙ ፡ ጥበቦች ፡ ብዙ ፡ ከመሆናቸው ፡ የተነሣ ፡ ቁጥረን ፡ አንጨርሳቸውም ። አሁን ፡ እዚህ ፡ የምንጠቅሳቸው ፡ ዋና ቸን ፡ ነገሮች ፡ ብቻ ፡ ነው ።

ሌሊት ፡ ጨለማ ፡ የሚሆነው ፡ መሬት ፡ ስትዞር ፡ የራሷ ፡ ጥላ ፡ እያረፈባት ፡ መሆኑ ፡ ታውቋል ። ከመሬት ፡ በላይ ፡ በጣም ፡ ከፍ ፡ ብሎ ፡ በአ

የር ፡ ላይ ፡ የሚቆም ፡ በብረታብረት ፡ የተሠራ ፡ አንድ ፡ ጣቢያ ፡ ቢቋቋም ፡ በሱ ፡ ላይ ፡ ታላላቅ ፡ መስተዋቶች ፡ ተደርገው ፡ የፀሐይን ፡ ብርሃን ፡ እየተቀበሉ ፡ ጥላ ፡ በወደቀበት ፡ መሬት ፡ ክፍል ፡ ላይ ፡ በያብረቀርቁ ፡ ሌሊቱ ፡ ብርሃን ፡ እንደሚያገኙና ፡ ጨለማን ፡ ለመደምሰስ ፡ እንደሚቻል ፡ በሳይንስ ፡ ተጠንቶ ፡ ተረጋግጧል ። ይህም ፡ በአየር ፡ ላይ ፡ የሚሠራው ፡ ጣቢያ ፡ ሰዎች ፡ ወደ ፡ ከዋክብት ፡ ለሚያደርጉት ፡ ጉዞ ፡ ከታቀደው ፡ ጥላን ፡ አሳብ ፡ ጋራ ፡ የተያያዘ ፡ ነው ።

እንደዚሁም ፡ የኤሌክትሪክ ፡ መሳሪያዎች ፡ የሆኑ ፡ የብረት ፡ ሰው ፡ (robot) እየሠሩ ፡ ቤት ፡ እንዲጠርግ፤ ልብስና ፡ ሳሕን ፡ እንዲያጥብ ፤ እንዲላክ ፡ ሌላም ፡ ይህን ፡ የመሰለ ፡ ልዩ ፡ ልዩ ፡ የቤት ፡ ሥራ ፡ እንዲሠራ ፡ ለማድረግ ፡ አሁን ፡ በቅርብ ፡ ጊዜ ፡ ጥበቡን ፡ በሙሉ ፡ ደርሶ ውበታል ። ይህን ፡ የመሰለ ፡ የብረት ፡ ሰው ፡ ለመሥራት ፡ አስቸጋሪ ፡ ነገር ፡ ሆኖ ፡ የተገኘው ፡ የአንጉሉን ፡ ሚካኒስም ፡ ማበጀት ፡ መሆኑ ፡ ታውቋል ። ነገር ፡ ግን ፡ የኤሌክትሮኒክ ፡ አንጉል ፡ ማበጀት ፡ እንደሚቻል ፡ አሁን ፡ ደርሶውበታል ። ወደ ፡ ፊት ፡ በብረት ፡ የተሠሩ ፡ ብዙ ፡ ወታደሮች ፡ ፈጥሮ ፡ የጦር ፡ ሰራዊት ፡ ለማቋቋም ፡ እንደሚቻል ፡ ይናገራሉ ። እነዚህም ፡ ወታደሮች ፡ ርኅራኄና ፡ ሰብአዊ ፡ ስሜት ፡ እንደማይኖራቸው ፡ የታወቀ ፡ ነው ። ይሁን ፡ እንጂ ፡ የብረት ፡ ሰው ፡ የሠሩ ፡ አንዳንድ ፡ ሰዎች ፡ በመጨረሻ ፡ በሱው ፡ እጅ ፡ መሞታቸውን ፡ እንሰማለን ። በእጃቸው ፡ የሠሩት ፡ ይህ ፡ የብረት ፡ ሰው ፡ በምን ፡ ምክንያት ፡ እንደ ገደላቸው ፡ በሲያንቲፊክ ፡ በኩል ፡ ተመርምሮ ፡ ምስጢሩን ፡ ለማወቅ ፡ አልተቻለም ። ሰውን ፡ መፍጠር ፡ የእግዚአብሔር ፡ ብቻ ፡ ተግባር ፡ ሆኖ ፡ ሳለ ፡ በድፍረታቸው ፡ የተቀጡ ፡ መስሎ ፡ ይታያል ።

የኢንዱስትሪን ፡ መኪናዎች ፡ አቶማቲክ ፡ እየሆኑ ፡ እንዲሄዱ ፡ ለማድረግ ፡ የታቀደው ፡ አሳብ ፡ በቴክኒክ ፡ በኩል ፡ በመፈጸም ፡ ላይ ፡ ካሉት ፡ አስደናቂ ፡ ነገሮች ፡ አንዱ ፡ ነው ። ለምሳሌ ፤ ባሁኑ ፡ ጥበብ ፡ ብዙ ፡ ሺሕ ፡ ሠራተኞች ፡ ይሠሩበት ፡ የነበረውን ፡ አንዳንድ ፡ ፋብሪካ ፡ በሦስትና ፡ ባራት ፡ ሰዎች ፡ ብቻ ፡ እንዲከናወን ፡ ለማድረግ ፡ ተችሏል ። ይባላል ። እንደዚሁም ፡ ለምሳሌ ፤ እንግሊዝ ፡ ለሕዝቧ ፡ ምግብ ፡ የሚሆን ፡ በቂ ፡ የሆነ ፡ እኽል ፡ ከመሬቷ ፡ እያረሰች ፡ ለማግኘት ፡ የማትችል ፡ በመሆኗ ፡ እስከ ፡ ዛሬ ፡ ድረስ ፡ ከቅኝ ፡ አገሮቿ ፡ ትወስድ ፡ ነበር ። አሁን ፡ ግን ፡ እነሱ ፡ ነጻ ፡ እየወጡ ፡ በመሄድ ፡ ላይ ፡ ስለ ፡ ሆነ ፡ ያሉት ፡ በሳይንስ ፡ ተቀምሞ ፡ የሚሠራ ፡ ምግብ ፡ በፋብሪካ ፡ እየሠራች ፡ ሕዝቧን ፡ ለመመገብ ፡ ተስፋ ፡ አላት ። ይህ ፡ ጥናት ፡ ሊፈጸም ፡ የሚችል ፡ ሆኖ ፡ ተገኝቷል ። ይባላል ። መሬቷ ፡ ሊመግብ ፡ የሚችለው ፡ ዐሥራ ፡ ሁለት ፡ ሚሊዮን ፡ ሕዝብ ፡

ብቻ ፡ ሆኖ ፡ ሳለ ፡ አሁን ፡ የሕዝቧ ፡ ቍጥር ፡ ካምሳ ፡ ሚሊዮን ፡ ደርሷል ። ስለዚህ ፡ ወይም ፡ ወደ ፡ ሌላ ፡ አገር ፡ መሰደድ ፡ ወይም ፡ ደግሞ ፡ ይህን ፡ የመሰለ ፡ ዘዴ ፡ ፈጥሮ ፡ ሕዝቧን ፡ በጥበብ ፡ መመገብ ፡ ግድ ፡ ሆኖባታል ። ጥበብን ፡ በመፍጠር ፡ በኩል ፡ የያፌት ፡ ልጆች ፡ ሊሠሩት ፡ የማይችሉት ፡ ምን ፡ ነገር ፡ ይገኛል? ይኸውም ፡ (photosynthèse radioactive) በተባለው ፡ ጥበብ ፡ መሠረት ፡ ሊፈጸም ፡ የታቀደ ፡ አሳብ ፡ ነው ።

ታላቁ ፡ የሳይንስ ፡ ሊቅ ፡ አይንሽታይን ፡ በጣም ፡ የሚያስደንቅ ፡ ነገር ፡ ተናግሯል ። ከማንኛውም ፡ በድን ፡ አካል ፡ አንድ ፡ ግራም ፡ ወስደን ፡ ጨርሶ ፡ እንዳልነበረ ፡ አድርገን ፡ ብናጠፋው ፡ (annihilation totale) ክብደቱ ፡ ኻያ ፡ ሚሊዮን ፡ ቶን ፡ ከሚመዝን ፡ ድንጋይ ፡ ከሰል ፡ ከሚገኝ ፡ ጉልበት ፡ ጋራ ፡ ሊመዛዘን ፡ የሚችል ፡ ጉልበት ፡ (énergie) ሊሰጠን ፡ ይችላል ። ይህም ፡ በመላው ፡ ዓለም ፡ ላይ ፡ የሚገኙ ፡ ሰዎች ፡ ለኑሯቸው ፡ የሚያስፈልጋቸውን ፡ ነገር ፡ ሁሉ ፡ አግኝተው ፡ ከዚህም ፡ በላይ ፡ አሁን ፡ አሜሪካኖች ፡ ያላቸውን ፡ የኑሮ ፡ ደረጃ ፡ መነሻ ፡ በማድረግ ፡ ስድስት ፡ ጊዜ ፡ የበለጠ ፡ አድርገው ፡ የተሻለ ፡ ኑሮ ፡ ለመኖር ፡ ይችላሉ ፡ ሲል ፡ አረጋግጧል ።

ይህ ፡ አይንሽታይን ፡ የሰጠው ፡ አሳብ ፡ በሳይንስ ፡ በኩል ፡ አስደናቂ ፡ በመሆኑ ፡ ትክክለኛውን ፡ ትርጉም ፡ መንፈሳችን ፡ ሊደርስበት ፡ አይችልም ። ባጭሩ ፡ በዚህ ፡ አኳኋን ፡ ቍጥራቸው ፡ ሁለት ፡ ሚሊዮርድ ፡ ተኩል ፡ የሚሆነው ፡ የዓለም ፡ ሕዝቦች ፡ ድኽነትንና ፡ ችግርን ፡ ከኑሯቸው ፡ አስወግደው ፡ በጌትነትና ፡ በምቾት ፡ ሊኖሩ ፡ ይችላሉ ። ለምሳሌ ፡ በህንድ ፡ አገር ፡ ከድኽነት ፡ የተነሣ ፡ ረኃብና ፡ በሽታ ፡ በየመን ገዱ ፡ ላይ ፡ የሚፈጃቸው ፡ ሕዝቦች ፡ አሁን ፡ ካሉበት ፡ ከሚያሳዝን ፡ ሁኔታ ፡ የሚድኑበት ፡ መንገድ ፡ በዚያ ፡ ጊዜ ፡ ይገኛል ፡ ማለት ፡ ነው ። በዚህ ፡ አኳኋን ፡ ሳይንስም ፡ የመሬትን ፡ መልክና ፡ የሰዎችን ፡ አኗኗር ፡ ሁኔታ ፡ ፈጽሞ ፡ የሚለውጠው ፡ አንድ ፡ ትልቅ ፡ ዐላማ ፡ የፈጸመች ፡ ሆና ፡ ትገኛለች ። በዚህ ፡ አኳኋን ፡ ማቱስ ፡ ያስተማረው ፡ ትምህርት ፡ የተሻረ ፡ ሊሆን ፡ ይችላል ።

ነገር ፡ ግን ፡ ይህ ፡ ከሳይንስ ፡ ዕውቀት ፡ የተገኘው ፡ አሳብ ፡ ለእኛ ፡ በሳይንስ ፡ ትምህርት ፡ የገፉ ፡ ዕውቀት ፡ ለሌለን ፡ ሰዎች ፡ ይገባን ፡ ዘንድ ፡ አስቸጋሪ ፡ በመሆኑ ፡ ከዚህ ፡ ቍጥሉን ፡ ከሊቃውንት ፡ የተገኘውን ፡ ተጨማሪ ፡ መግለጫ ፡ ስንገነዘበው ፡ ጉዳዩን ፡ በመጠኑ ፡ ባላባችን ፡ ልንከተለው ፡ እንድንችል ፡ ይረዳናል ። ማንኛውንም ፡ በድን ፡ ወይም ፡ ግዙፍ ፡ አካል ፡ (matière) እንወሰድ ። ለምሳሌ ፤ እንደ ፡ ከሰል ፡ መርፌ ፡ ሲጋራ ፡

ይህን ፡ የመሰለው ፡ ነገር ፡ ሁሉ ፡ (ማቲየር) ፡ ይባላል ። እንግዲህ ፡ ይህን ፡ የመሰለውን ፡ ነገር ፡ ክብደቱ ፡ ግማሽ ፡ ግራም ፡ የሚሆን ፡ ወስደን ፡ ብናቃጥለው ፡ በነደደ ፡ ጊዜ ፡ ብርሃንና ፡ ሙቀት ፡ ይሰጠናል ። ይህም ፡ ጉልበት ፡ (énergie) ይባላል ። ያንኑ ፡ ግማሽ ፡ ግራም ፡ የሆነ ፡ ከሰል ፡ ወይም ፡ ሌላ ፡ ነገር ፡ በማንደድ ፡ ፈንታ ፡ እንዳልነበር ፡ ብናደርገው ፡ ወደ ፡ ጉልበት ፡ (énergie) ሲለወጥ ፡ በመሞቅና ፡ በመንደድ ፡ አምስት ፡ ሚሊዮርድ ፡ ጊዜ ፡ የበለጠ ፡ ጉልበት ፡ ይሰጣል ። ይኸውም ፡ በሌላ ፡ ዐይነት ፡ መንገድ ፡ ሲተረጎም ፡ አንዲት ፡ የዐተር ፡ ፍሬ ፡ በምታኸል ፡ ከሰል ፡ ብቻ ፡ አንድ ፡ ትልቅ ፡ መርከብ ፡ ካውርፓ ፡ ተነሥቶ ፡ አሜሪካ ፡ አገር ፡ ደርሶ ፡ ሊመለስ ፡ ይችላል ። ማለት ፡ ነው ። እንግዲህ ፡ ሰው ፡ በሳይንስ ፡ በኩል ነገ ፡ እንደርሰበታለን ፡ ብሎ ፡ የሚጠብቀው ፡ ታላቅ ፡ ተስፋ ፡ ይህ ፡ ነው ። ይህ ፡ አሳብ ፡ የተፈጸመ ፡ ዕለት ፡ ሰዎች ፡ ሳይደክሙና ፡ ሳይሠሩ ፡ በደስታና ፡ በሲሳይ ፡ ከሚኖሩበት ፡ ጊዜ ፡ ላይ ፡ ይደርሳሉ ። ነገር ፡ ግን ፡ በዚያ ፡ ጊዜ ፡ ደግሞ ፡ ሌላ ፡ ችግር ፡ ይፈጠራል ። ይኸውም ፡ ሰዎች ፡ አሁን ፡ ጊዜያቸውን ፡ የሚያሳልፉት ፡ ለኑሯቸው ፡ የሚያስፈልጋቸውን ፡ ነገር ፡ ለማግኘት ፡ በመሥራትና ፡ በመድከም ፡ ስለ ፡ ሆነ ፡ ይህ ፡ የሲሳይ ፡ ዘመን ፡ የመጣ ፡ እንደ ፡ ሆነ ፡ ጊዜያቸውን ፡ በምን ፡ ሊያሳልፉ ፡ ነው?

የአቶም ፡ ኃይል ፡ በሰላማዊ ፡ ሥራ ፡ ሙሉ ፡ አገልግሎቱን ፡ እንዲሰጥ ፡ በሚደረግበት ፡ ጊዜ ፡ የድንጋይ ፡ ከሰልና ፡ ቤንዚን ፡ አስፈላጊነታቸው ፡ ይቀራል ። በዚያ ፡ ጊዜ ፡ ብርሃንና ፡ ሙቀት ፡ ከአቶም ፡ ኃይል ፡ ይገኛሉ ። ኢንዱስትሪዎችንም ፡ የሚያስኬዳቸው ፡ እሱ ፡ ይሆናል ። በባሕር ፡ ውስጥ ፡ ያለውን ፡ ወርቅ ፡ ብርና ፡ ፕላቲን ፡ በብዙ ፡ ለማግኘት ፡ ስለሚቻል ፡ እነዚህ ፡ ማዕድኖች ፡ ዝገት ፡ ስለማይነካቸውና ፡ በዚያ ፡ ጊዜ ፡ በብዙ ፡ የሚገኙ ፡ በመሆናቸው ፡ በመሬት ፡ ውስጥ ፡ ለሚቀበረው ፡ ለውሃ ፡ በምባና ፡ ለውሃ ፡ ማጠራቀሚያ ፡ በርሚል ፡ መሥሪያ ፡ ሆነው ፡ ያገለግላሉ ። በአቶም ፡ ኃይል ፡ እየተሳበ ፡ ብዙ ፡ ውሃ ፡ ለማውጣትና ፡ ለማግኘት ፡ ስለሚቻል ፡ ዛሬ ፡ በረሀ ፡ የሆኑት ፡ አገሮች ፡ በዚያ ፡ ጊዜ ፡ በቂ ፡ ውሃ ፡ አግኝተው ፡ ይለማሉ ።

• በአቶም ፡ ኃይል ፡ የሚሄዱት ፡ አኤሮፕላኖች ፡ በዚያ ፡ ጊዜ ፡ ለምሳሌ ፡ ካዲስ ፡ አበባ ፡ በ፮ ፡ ሰዓት ፡ ተነሥተው ፡ በ፮ ፡ ሰዓት ፡ ሎንዶን ፡ ይገባሉ ። ዛሬ ፡ ረዥም ፡ ጉዞ ፡ የሚወስደው ፡ ሰዓት ፡ በዚያ ፡ ጊዜ ፡ ጨርሶ ፡ ይደመሰሳል ። ማለት ፡ ነው ። (ካንድ ፡ አገር ፡ ወደ ፡ ሌላ ፡ አገር ፡ መሄድ ፡ በቤት ፡ ውስጥ ፡ ሆኖ ፡ ካንድ ፡ ክፍል ፡ ወደ ፡ ሌላ ፡ ክፍል ፡ እንደ ፡ መተላለፍ ፡ ያኸል ፤ ይቈጠራል ። ማለት ፡ ነው) ። የካንሰርንም ፡ በሽታ ፡ በቀላሉ ፡ ለማዳን ፡ ይቻላል ። ይህንን ፡ መግለጫ ፡ የሰጠ ፡ ዶክተር ፡ አርቱር ፡

ኮምፕተን ፡ (Dr. Arthur Compton) የሚባለው ፡ የኖቤል ፡ ሽልማት ፡ ያገኘ ፡ አሜሪካዊ ፡ የሆነ ፡ የአቶም ፡ ሊቅ ፡ ነው ።

አሁን ፡ ደግሞ ፡ በሌላ ፡ በኩል ፡ ያለውን ፡ እንመልከት ። መሬት ፡ በአየር ፡ ላይ ፡ ተንሳፋ ፡ የቆመች ፡ ኳስ ፡ (globe) መሆኗን ፡ እናውቃለን ። ይህ ፡ ያለችበት ፡ አቀማመጥ ፡ በምን ፡ ዐይነት ፡ ሁኔታ ፡ ላይ ፡ እንደሚገኝ ፡ ጥቂት ፡ እናስተውል ። ጌታችን ፡ ኢየሱስ ፡ ክርስቶስ ፡ ሰማይና ፡ መሬት ፡ ያልፋሉ ፡ ቃሌ ፡ ግን ፡ አያልፍም ፡ ብሎ ፡ በመናገር ፡ የዓለም ፡ ፍጻሜ ፡ እንደሚሆን ፡ አስጠንቅቆናል ። እንግዲህ ፡ ዓለም ፡ በምን ፡ ዐይነት ፡ አኳኋን ፡ ልታልፍ ፡ እንደምትችል ፡ የሳይንስ ፡ ሊቃውንት ፡ የሚናገሩትን ፡ እንስማ ።

የዓለም ፡ ፍጻሜ ፡ በብዙ ፡ ዐይነት ፡ አኳኋን ፡ ሊደርስ ፡ እንደሚችል ፡ የሳይንስ ፡ ሊቃውንት ፡ ይናገራሉ ። ይኸውም ፡ ቀጥሎ ፡ እንደ ፡ ተመለከተው ፡ ነው ።

ጨረቃ ፡ ወደ ፡ መሬት ፡ እየተጠጋች ፡ መሄዷ ፡ የተረጋገጠ ፡ ስለሆነ ፡ አንድ ፡ ቀን ፡ በመሬት ፡ ላይ ፡ ወድቃ ፡ ልታጠፋት ፡ ትችላለች ።

ሁለተኛ ፡ ጨረቃ ፡ ወደ ፡ መሬት ፡ በጣም ፡ በተጠጋች ፡ ጊዜ ፡ ራሷ ፡ በመሬት ፡ ላይ ፡ መውደቋ ፡ ቀርቶ ፡ የውቅያኖስን ፡ ውሃ ፡ ከፍ ፡ አድርጋ ፡ ወደ ፡ ላይ ፡ እንሥታ ፡ በመሬት ፡ ላይ ፡ ተገልብጦ ፡ እንዲፈስ ፡ በማድረግ ፡ በኖሳ ፡ ጊዜ ፡ ከሆነው ፡ ይበልጥ ፡ በጣም ፡ የከፋ ፡ የውሃ ፡ ጥፋት ፡ ልታመጣ ፡ ትችላለች ።

ሦስተኛ ፡ በመሬት ፡ አቅራቢያ ፡ በአየር ፡ ላይ ፡ የሚዘዋወሩ ፡ አምሳ ፡ ሺ ፡ የሚሆኑ ፡ ድንጋዮችና ፡ ታላላቅ ፡ አለቶች ፡ መኖራቸው ፡ ታውቋል ። እነሱም ፡ የመጡት ፡ በፀሐይ ፡ አቅራቢያ ፡ የነበረች ፡ አንድ ፡ ሌላ ፡ ፀሐይ ፡ በፈነዳች ፡ ጊዜ ፡ የተበታተኑ ፡ ናቸው ። ይባላል ። እነዚህ ፡ ጥቃቅን ፡ የሆኑ ፡ ፕላኔቶች ፡ ባንድ ፡ ሰውንድ ፡ ስድሳ ፡ ስድስት ፡ ኪሎሜትር ፡ ይሄዳሉ ። ከእነሱም ፡ መካከል ፡ አምስት ፡ ሺሕ ፡ የሚሆኑት ፡ በከዋክብት ፡ መመርመሪያ ፡ መነጥር ፡ (በቴሌስኮፕ) ፡ የሚታዩ ፡ ናቸው ። አንዳንዶቹም ፡ በትልቅነታቸው ፡ በጣም ፡ የታወቁ ፡ ከመሆናቸው ፡ የተነሣ ፡ ሴሬስ ፡ ፓላስ ፡ ቬስታ ፡ ገፍኖን ፤ ሲባሉ ፡ ከእነሱ ፡ የሚያንሱት ፡ ደግሞ ፡ አሞር ፤ አፖሎ ፤ አዶኒስ ፤ ሔርሜስ ፤ ይባላሉ ። የጉናቸው ፡ ስፋት ፡ (ዲያሜትር) ፡ ከሰባት ፡ መቶ ፡ ሰባ ፡ እስከ ፡ ሁለት ፡ መቶ ፡ ዐሥር ፡ ኪሎሜትር ፡ ከዚህም ፡ ዝቅ ፡ ያለ ፡ ነው ። ለምሳሌ ፡ ሔርሜስ ፤ የተባለችው ፡ በቅርብ ፡ ዘመን ፡ ማለት ፡ እንደ ፡ አውሮፓ ፡ ዘመን ፡ አቈጣጠር ፡ ባ፲፱፻፴፯ ፡ ዓ ፡ ም ፡

እስከ : 800.000 : ኪሎሜትር : ወደ : መሬት : ተጠግታ : መሬትን : ለመንካት : የሩብ : ሰዓት : ጉዞ : ቀርቷት : ነበር ።

እንግዲህ : ከነዚህ : አምሳ : ሺሕ : ከሚሆኑት : ጥቃቅን : ፕላኔቶች : አንዷ : መሬትን : ብትግጫት : የዓለም : ጥፋት : ሊሆን : ይችላል ።

አራተኛ : ፀሐይ : እየቀዘቀዘች : በመሄድ : ላይ : ስለምትገኝ : ብርሃንና : ሙቀትን : ጨርሳ : ለመስጠት : የማትችልበት : ጊዜ : ደርሶ : በቀዘቀዘች : ጊዜ : መሬትን : በረዶ : ያለብሳትና : በመሬት : ላይ : ያሉ : ፍጡሮች : በብርድ : ያልቃሉ ።

አምስተኛ : ፀሐይ : እየቀዘቀዘች : መሄዷ : ቀርቶ : እየጋለች : በመሄድ : ላይ : ትገኛለች ። ስለዚህ : ሙቀቷ : በጣም : ሲግል : መሬትን : እንደ : ሠም : የምታቀልጥበት : ጊዜ : ይደርሳል ። ሲሉ : አፍራሽ : የሆነ : አሳብ : (ቴዎሪ) : የሚያቀርቡ : ሊቃውንት : አሉ ። ስለዚህ : መሬት : ከፍ : ብለው : ከተዘረዘሩት : ምክንያቶች : ባንደኛው : ዐይነት : አደጋ : ልትጠፋ : እንደምትችል : በሊቃውንት : ዘንድ : ይገመታል ። በዚህ : ላይ : የአቶም : ቦምብና : የሃይድሮጂን : ቦምብ : መኖራቸውን : ጨምረን : ማሰብ : አለብን ።

በዚህ : ረገድ : ያለውን : ነገር : ለማወቅ : ስንፈልግ : ለምሳሌ ፣ ያኸል : (Les Grands Bouversements terrestres) «በመሬት : ላይ : የደረሱ : ታላላቅ : መገለባበጦች» : የተባለውን : ከ(Immanuel Velikovsky) ኢማኑኤል : ቤሊኮብስኪ : የተጻፈውን : መጽሐፍ : ማንበብ : ያስፈልጋል ። ይህ : ሊቅ : በጻፈው : መጽሐፉ : ውስጥ : የተናገረውን : ነገር : ሁሉ : ሊቃውንት : በሙሉ : ባይቀበሉትም : እኛም : እሱ : የተናገረው : ሁሉ : እውነት : ነው : ማለታችን : ሳይሆን : በመሬት : ላይ : ሊደርሱ : የሚችሉትን : ከሥነ : ፍጥረት : ሊመጡ : የሚችሉትንም : አደጋዎች : ስለሚገልጥልን : ሆኗል ። ለማለት : ሳይሆን : ሊሆን : የሚችለውን : ለማወቅ : ያኸል : ይረዳናል ።

(Photo - synthèse radioactive) የተባለው : ከፍ : ብለን : የጠቀስነው : ፕብብ : (chlorophyle) ተብላ : ከምትጠራው : አስደናቂ : ከሆነችው : ነገር : ጋራ : የተያያዘ : ነው ። እሷም : በዕፀዋት : ሕይወት : ውስጥ : የፀሐይን : ብርሃን : እየተቀበለች : ትልቅ : ተግባር : የምትፈጽም : የሥነ : ፍጥረት : መሣሪያ : ነች ።

የኦቶማቲስም : ፕብብ : ደግሞ : በበኩሉ : ከፍ : ብለን : እንደ : ተመለከትነው : ሁሉ : ሰው : ባንጉሉ : የሚሠራቸውን : አድካሚ : የሆኑ :

ሥራዎች : እንዲቃለሉለት : የሚረዳው : ፕብብ : ነው ። ይህ : ፕብብ : በጣም : እየተሻሻለ : ሄዶ : እድገት : ከማግኘቱ : የተነሣ : ባሁኑ : ጊዜ : ራሱን : የቻለ : አንድ : የፕብብ : ቅርንጫፍ : ሆኖ : ስለ : ተቈጠረ : (cybernétique) ሲቤርኔቲክ : የተባለ : መታወቂያ : ስም : በሳይንስ : መደብ : ተስጥቶታል ።

ያሁኑ : ዘመን : ሳይንስ : ለኮከብ : መርማሪዎች : ሊቃውንት : በጣም : ጎደለኞች : የሆኑ : መሣሪያዎች : እየሠራች : ስላቀረበችላቸው : እኒህ : ሊቃውንት : ስለ : ፍጥረት : ዓለም : ሁኔታ : ጉዳይ : በቀን : በቀኑ : አስደናቂ : የሆኑ : ነገሮች : ሊገልጡልን : ችለዋል ። ከዚህ : ቀጥለን : ዋናች : ነገሮች : የሆኑትን : እንዘረዝራቸዋለን ።

ከዋክብት : እንዴት : እንደሚፈጠሩ : እርስ : በርሳቸው : መጋጨት : ሲደርስባቸው : የሚሆነው : ነገር : (supernova) ና : ነጭ : ድንኳኖች) : ስለሚባሉት : ከዋክብት : ምስጢር : ሊቃውንት : የሚሰጡት : ሐተታ : (Lemaître) የተባለው : ሊቅ : ፍጥረት : ዓለም : እየተለጠጠ : እየሰፋ : የሚሄድ : ነው ። ሲል : የገለጠው : አሳብ : ከሥር : ከመሠረት : የነበረው : አንድ : አቶም : ብቻ : ነው : የሱም : ሙቀት : አንድ : ሺ : ሚሊዮርድ : ዲግሪ : ነበር : የሚባለው : አሳብ : ዓለም : የተቀመመው : በዘጠና : ሁለት : (ዛሬ : ግን : ከመቶ : ሦስት : ደርሷል) ፤ ነባር : አካሎች : ነው ፤ ይህም : ሲሆን : ዕድሜው : ከ፶ና : ከ፯ : ሚሊዮርድ : ዓመታት : አይበልጥም : የሚባለው : ትምህርት : በብዙ : ሚሊዮርድ : የሚቆጠሩ : ጋላክሲዮች : ባለማቋረጥ : የሚያደርጉት : ፈጣን : ግሥገሣ : ከእነሱም : መካከል : አንዳንዶቹ : የሚያስፈራ : ሆኖ : ለመንፈስ : በሚቀርበው : በብርሃን : ፍጥነት : ልክ : ማለት : ባንድ : ሰዓት : ካንድ : ሚሊዮርድ : ኪሎ : ሜትር : የበለጠ : ይነጉዳሉ : ተብሎ : የሚታመነው : እንሆ : እነዚህ : ሁሉ : ነገሮች : መንፈስን : የሚያፈዙና : የቅኔን : ስሜት : በሰው : ልብ : የሚያሳድሩ : በመሆናቸው : ማንኛውም : ልብ : ወለድ : ታሪክ : የሚጽፍ : ያሳብ : ባለጸጋ : የሆነ : ደራሲ : ሊፈጥረው : ከሚችል : የበለጠ : አስደናቂ : ሆነው : ይቈጠራሉ ።

በዚህ : አኳኋን : የከዋክብት : ዕውቀት : (አስትሮኖሚ) : ያቶም : ጎደል : ፎቶሴንቴዝና : ሲቤርኔቲክ : እነዚህ : አራቱ : ነገሮች : በዛሬው : ዘመናዊ : ሳይንስ : ውስጥ : ትንግርት : የሆነ : ሥራ : ፈጽመው : የተገኙ : የሳይንስ : መሠረታዊ : ነገሮች : ሆነው : ተገምተዋል ።

ከዚህ : በቀር : ደግሞ : ሊቃውንት : ያቀዱት : አንድ : አስደናቂ : ነገር : አለ ። ይኸውም : በቢዎሎጂ : ክፍል : “gènes” ተብለው : በሚ

ጠሩት፡ አማካይነት፡ የሰውን ፡ ሁኔታና ፡ ጠባይ ፡ በሥጋም ፡ ሆነ ፡ በመንፈስ ፡ ረገድ ፡ እያሻሻልን ፡ ሥነ ፡ ፍጥረቱን ፡ ለማቃናት ፡ እንችላለን ፡ ሲሉ ፡ የገለጡት ፡ አሳብ ፡ ነው ።

አሁን ፡ ደግሞ ፡ ከዚህ ፡ ቀጥለን ፡ በሰው ፡ ልጅ ፡ ጠባይና ፡ በጥበብ ፡ መካከል ፡ ያለውን ፡ ሁኔታ ፡ እናስተውል ። ማንኛውም ፡ ተራ ፡ ሰው ፡ ቢሆን ፡ በተፈጥሮ ፡ መንፈሱ ፡ በምንም ፡ ነገር ፡ ራሱን ፡ ከማንም ፡ በታች ፡ አድርጎ ፡ አይመለከትም ። አንድ ፡ ሰው ፡ ምንም ፡ ያኽል ፡ ደካ ፡ ምንም ፡ ያኽል ፡ ደካማ ፡ ምንም ፡ ያኽል ፡ ደንቄሮ ፡ ቢሆን ፡ ራሱን ፡ በጣም ፡ ባለጸጋ ፤ በጣም ፡ ጉበዝና ፡ በጣም ፡ ብልሃ ፡ አድርጎ ፡ ይቈጥረዋል ። ይህ ፡ አብሮን ፡ የሚወለድ ፡ ሰብአዊ ፡ ክራት ፡ የሚባል ፡ የተፈጥሮ ፡ ባሕርያችን ፡ ነው ። ሰው ፡ ድካ ፡ መሆኑ ፡ ቢሰማው ፡ እንኳ ፡ የሱን ፡ ገንዘብ ፡ ማጣት ፡ ገንዘብ ፡ ካላቸው ፡ ሰዎች ፡ ጋራ ፡ አመዛዝኖ ፡ የሱ ፡ ድካ ፡ መሆን ፡ የተሻለ ፡ ሆኖ ፡ የሚገኝበትን ፡ ነገር ፡ ፈጥሮ ፡ ያካክሰዋል ። ብዙ ፡ ጊዜ ፡ ደግሞ ፡ ይህ ፡ አስተያየቱ ፡ እውነት ፡ ሆኖ ፡ ሊገኝ ፡ ይችላል ። እያንዳንዱ ፡ ሰው ፡ ደስ ፡ ብሎት ፡ እንዲኖር ፡ የሚያደርገው ፡ እንሆን ፡ ይህ ፡ ስሕተተኛ ፡ እምነት ፡ መሆኑን ፡ ኢብሰን ፡ (Ibsen) የተባለው ፡ ደራሲ ፡ ሲያሳስብን ፡ ይህንኑ ፡ ስሕተት ፡ «ሕይወታዊ ፡ ውሸት» ፡ (mensonge vital) ብሎ ፡ ሰይሞታል ። እንግዲህ ፡ ሰው ፡ ይህንን ፡ ስሕተተኛ ፡ ውሸት ፡ የገፈፉት ፡ እንደ ፡ ሆነ ፡ ወያለት ። እያንዳንዱ ፡ ሰው ፡ በዕውቀቱ ፤ በመልኩ ፤ በጉብዝናው ፡ ራሱን ፡ ከሌሎቹ ፡ ሰዎች ፡ ሁሉ ፡ በላይ ፡ አድርጎ ፡ የሚቈጥርበት ፡ ውስጣዊ ፡ ስሜት ፡ በልቡ ፡ አድርቦት ፡ ይገኛል ። ድምፁን ፡ ከፍ ፡ አድርጎ ፡ በመዛናት ፡ እንዲናገር ፤ ትዳሩን ፡ ከፍ ፡ ከፍ ፡ እያደረገ ፡ ለመሄድ ፡ እንዲፍጨረጨር ፤ በመንፈሱ ፡ ውስጥ ፡ ተደሳችነት ፡ እንዲኖር ፡ የሚፈቅድ ፡ ለት ፡ ይህ ፡ ውስጣዊ ፡ ስሜት ፡ ነው ። ብዙውን ፡ ጊዜ ፡ የተሸፈነ ፡ ሆኖ ፡ ሲኖር ፡ አልፎ ፡ አልፎ ፡ አንዳንድ ፡ ጊዜ ፡ በልዩ ፡ ልዩ ፡ ሁኔታውና ፡ በንግግሩ ፡ እየፈነዳ ፡ የሚገለጥበት ፡ ሰዓት ፡ ሊኖር ፡ ይችላል ።

በያንዳንዱ ፡ ሰው ፡ መንፈስ ፡ ውስጥ ፡ ኢብሰን ፡ «ሕይወታዊ ፡ ውሸት» ፡ ብሎ ፡ የሚጠራው ፡ የሞራል ፡ ቪታሚን ፡ ሆኖ ፡ ሊቈጠር ፡ የሚገባው ፡ ይህ ፡ ሰው ፡ ሁሉ ፡ ራሱን ፡ በሁሉም ፡ ነገር ፡ ከቀሩት ፡ ሰዎች ፡ በላይ ፡ አድርጎ ፡ እንዲመለከት ፡ የሚያደርግለት ፡ ውስጣዊ ፡ ስሜት ፡ ባይኖር ፡ ኖሮ ፡ ሰው ፡ በቀሩት ፡ ሰዎች ፡ መካከል ፡ እየታገለ ፡ ለመኖር ፡ በቂ ፡ የመንፈስ ፡ ጉልበት ፡ አያገኝም ፡ ነበር ። ነገር ፡ ግን ፡ ይህ ፡ ስሜት ፡ በግማሾቹ ፡ ሰዎች ፡ ዘንድ ፡ ልኩ ፡ (ዶዙ) ፡ መጠነኛ ፡ ሲሆን ፡ በግማሾቹ ፡ ሰዎች ፡ ዘንድ ፡ ግን ፡ በጣም ፡ የገነነ ፡ ሆኖ ፡ ይገኛል ። ይህ ፡ ሁኔታ ፡ ባንዳንድ ፡ በኩል ፡ እያንዳንዱ ፡ ሰው ፡ ክብሩን ፡ ጠብቆ ፡ እንዲኖር ፡ በማድ

ረግ ፡ የሚረዳ ፡ ሲሆን ፡ በሌላ ፡ በኩል ፡ ግን ፡ እያንዳንዱ ፡ ሰው ፡ ዐቅሙን ፡ ዐውቆ ፡ እንዲኖር ፡ በማድረግ ፡ ፈንታ ፡ ዐጉል ፡ ትምክሕት ፡ እየፈጠረ ፡ ሥርዐት ፡ እንዲጠፋ ፤ ደንብ ፡ እንዳይጠበቅ ፤ ሕግና ፡ ዲስፕሊን ፡ እንዳይከበሩ ፡ እያደረገ ፡ በሰዎች ፡ መካከል ፡ ለሚፈጠረው ፡ ልዩ ፡ ልዩ ፡ ሁከት ፡ ምንጭ ፡ ይሆናል ። ስለዚህ ፡ ጥቅሙንና ፡ ጉዳቱን ፡ ስናመዝነው ፡ ጉጂነቱ ፡ የበለጠ ፡ ሆኖ ፡ እናገኛለን ።

ዴሞክራሲ ፡ ይህ ፡ ዐጉል ፡ እምነት ፡ በሰዎች ፡ ዘንድ ፡ እየገነነ ፡ እንዲሄድ ፡ ለማድረግ ፡ በጣም ፡ የሚረዳ ፡ መሆኑን ፡ ልንዘነጋው ፡ አይገባም ። ከዚህም ፡ የተነሣ ፡ እያንዳንዱ ፡ ሰው ፡ ደረጃውን ፡ እንዳያውቅና ፡ መከባበርም ፡ እንዳይኖር ፡ በማድረግ ፡ ሊጉዳ ፡ ይችላል ። አድለርና ፡ አርቱጋ ፡ ኢ ፡ ጋሴ ፡ እነዚህ ፡ ሊቃውንት ፡ ይህንን ፡ ጉዳይ ፡ በሰፊው ፡ ጥናት ፡ አድርገውበት ፡ አትተውታል ። ጥሩ ፡ ፕሮግራም ፡ ተከትሎ ፡ የሚሄድ ፡ ትምህርት ፡ ሰውን ፡ ከዚህ ፡ ስሕተት ፡ ሊመልሰው ፡ ይችላል ። ብለን ፡ እናምናለን ። በመጥፎ ፡ አካሄድ ፡ የሚመራ ፡ ትምህርት ፡ ደግሞ ፡ በዚያው ፡ መጠን ፡ የባሰ ፡ ሊያደርገው ፡ ይችላል ።

ባለፈው ፡ አርእስት ፡ እንደ ፡ ተመለከትነው ፡ ኢመርሰን ፡ ሰው ፡ ሁሉ ፡ እንደ ፡ ፕላቶን ፡ ፈላስፋ ፡ እንደ ፡ ቄሳር ፡ ጀግና ፤ እንደ ፡ ሼክስፒር ፡ ባለቅኔ ፡ ሊሆን ፡ ይችላል ፡ የሚል ፡ ቃል ፡ ጽፏል ። ይህም ፡ እያንዳንዱ ፡ ሰው ፡ አንድ ፡ ሙያ ፡ ሳይኖረው ፡ አይቀርም ፡ ማለት ፡ መሆኑን ፡ ተናግረናል ። በሌላ ፡ በኩል ፡ ደግሞ ፡ ኢብሰን ፡ እንደ ፡ ተናገረው ፡ መሠረት ፡ በሌለው ፡ እምነት ፡ እያንዳንዱ ፡ ሰው ፡ ሕይወታዊ ፡ ውሸት ፡ እየተመገበ ፡ ራሱን ፡ ሲያታልል ፡ ይኖራል ። እንግዲህ ፡ ባንድ ፡ በኩል ፡ በራሱ ፡ እንዲተማመን ፡ ኢመርሰን ፡ ሲፈቅድለት ፡ በሌላ ፡ በኩል ፡ ደግሞ ፡ ኢብሰን ፡ ውሸት ፡ በሆነ ፡ ደስታ ፡ ሰው ፡ የሚታለል ፡ መሆኑን ፡ ሲያሳስበው ፡ ሰው ፡ የትኛውን ፡ ወገን ፡ መያዝ ፡ ይሻለዋል? በእነዚህ ፡ በሁለቱ ፡ ነገሮች ፡ መካከል ፡ ሚዛን ፡ የሚሆነውን ፡ መካከለኛ ፡ ሁኔታ ፡ ፈልጎ ፡ መያዝ ፡ የሚገባ ፡ መሆኑ ፡ ግልጽ ፡ ነው ። ይህም ፡ ምኞትን ፡ ጨርሶ ፡ ሳይገድሉና ፡ ዐጉል ፡ ትዕቢት ፡ በልብ ፡ ሳያሳድሩ ፡ መኖርና ፡ መሥራት ፡ ያስፈልጋል ፡ ማለት ፡ ነው ።

ይልቁንም ፡ አሁን ፡ ዴሞክራሲ ፡ የተባለውን ፡ መንፈስ ፡ ምዕራባውያን ፡ ሕዝቦች ፡ በመላው ፡ ዓለም ፡ ስለ ፡ ነዙት ፡ ዘመናዊውን ፡ ሥልጣኔ ፡ በመቀበል ፡ ላይ ፡ ባሉት ፡ ሕዝቦች ፡ ዘንድ ፡ ባዛዥና ፡ በታዛዥ ፤ በበላይና ፡ በበታች ፡ መካከል ፡ ያለውን ፡ ግንኙነት ፡ እያቃወሰው ፡ የሕዝቡን ፡ ጠባይ ፡ ስላበላሸው ፡ ትልቅ ፡ ችግር ፡ ፈጥሯል ። ስለዚህ ፡ ጉዳይ ፡ ፓኒካር ፡ (Panikkar) የተባለው ፡ የህንድ ፡ ደራሲ ፡ የጻፈውን ፡ መጽሐፍ ፡

መመልከት ፡ ይጠቅማል ። ዲሲፕሊን ፡ በሌለበት ፡ አገር ፡ ሕዝቡ ፡ ካደጋ ፡ ላይ ፡ ይወድቃል ። ዲሲፕሊንን ፡ የሚያከብሩ ፡ ሕዝቦች ፡ ግን ፡ ጎይለኞችና ፡ ሀብታሞች ፡ ናቸው ። ለዚህም ፡ እንግሊዝ ፤ ጀርመንና ፤ ጃፓን ፡ አብነት ፡ ሆነው ፡ ሊጠቀሱ ፡ ይቻላል ።

ሰው ፡ በተፈጥሮ ፡ ጠባዩ ፡ እንዲህ ፡ ሆኖ ፡ ሲገኝ ፡ ከዚህ ፡ ቀጥሎ ፡ የትምህርት ፡ ነገር ፡ ይመጣል ። ትምህርት ፡ ማለት ፡ በተፈጥሮ ፡ አእምሯችን ፡ ከምናውቀው ፡ የበለጠ ፡ ተጨማሪ ፡ ዕውቀት ፡ የሚሰጠን ፡ የአስተዋይነት ፡ ችሎታ ፡ ማግኘት ፡ ማለት ፡ ነው ። ነገር ፡ ግን ፡ ጥንቱን ፡ በመሠረቱ ፡ የሰዎች ፡ የተፈጥሮ ፡ ዕውቀት ፡ በመጠነኛ ፡ ዕውቀትና ፡ በከፍተኛ ፡ ዕውቀት ፡ ይለያል ። ይህም ፡ አብዛኞቹ ፡ ሰዎች ፡ የተፈጥሮ ፡ ብልሃነታቸው ፡ መጠነኛ ፡ (normal) ሲሆን ፡ አንዳንዶቹ ፡ ግን ፡ ከፍ ፡ ያለ ፡ ብልሃነት ፡ ተሰጥቷቸው ፡ ይፈጠራሉ ። አሁን ፡ እነዚህን ፡ ሁለት ፡ ነገሮች ፡ ለየብቻ ፡ ለይተን ፡ እንመልከታቸው ። መጠነኛ ፡ ዕውቀት ፡ የግሉ ፡ የሆነ ፡ አንድ ፡ አደጋ ፡ አለው ። በዓለም ፡ ላይ ፡ ለሚገኙት ፡ ክፉ ፡ ሥራዎች ፡ ሁሉ ፡ ምንጩ ፡ ዐጉል ፡ ትዕቢት ፡ መሆኑን ፡ ሞንቴኝ ፡ የሚባለው ፡ ፈላስፋ ፡ ይነግረናል ። ሰዎች ፡ ትምህርት ፡ ሲማሩ ፡ ሁሉን ፡ ነገር ፡ ያውቁ ፡ ይመስላቸዋል ። ስለዚህ ፡ ቀድሞ ፡ የተሠራውን ፡ መንቀፍ ፤ መናቅ ፤ ማኬሰስ ፡ ያመጣሉ ። ነገር ፡ ግን ፡ ይህን ፡ ሲያደርጉ ፡ የነበረውን ፡ ለውጠው ፤ አፍርሰው ፤ በጥብጠው ፡ የሚፈጽሙት ፡ ማሻሻል ፡ ቀድሞ ፡ ከነበረው ፡ የተሻለ ፡ ለመሆኑ ፡ ምንም ፡ ማስረጃ ፡ የላቸውም ። ይህን ፡ የመሰለ ፡ ዐጉል ፡ ትዕቢት ፡ ካደረገቸው ፡ ሰዎች ፡ መካከል ፡ የእግዚአብሔርን ፡ መኖር ፡ ለመካድ ፡ የሚነሡ ፡ እንደሚገኙባቸው ፡ ሞንቴኝ ፡ ጨምሮ ፡ ይነግረናል ። ከዚህም ፡ የተነሣ ፡ አንድ ፡ ሊቅ ፡ ያስተማረውን ፡ ሌላው ፡ ሊቅ ፡ ሲነቅፈው ፡ ሲገለብጠው ፡ ይኖራል ። በጠቅላላው ፡ ለዓለም ፡ መቅሠፍት ፡ ሆኖ ፡ የሚገኘውን ፡ ሥራ ፡ ሰዎችን ፡ የሚያሠራቸው ፡ ይህ ፡ ትዕቢት ፡ ስለሆነ ፡ ከዚህ ፡ በሽታ ፡ የሚድኑበትን ፡ ነገር ፡ መፈለግ ፡ ዋና ፡ ነገር ፡ ነው ። ሲል ፡ ሞንቴኝ ፡ ያስጠነቅቃል ።

ብዙ ፡ ጉዳት ፡ የሚያስከትል ፡ እንደዚህ ፡ ያለ ፡ ትዕቢት ፡ የሚወለደው ፡ አጭር ፡ ከሆነ ፡ ትምህርት ፡ ነው ። እየጨመረና ፡ እየቀጠለ የማይሄድ ፡ ትምህርት ፡ ሁሉ ፡ እየተቀነሰ ፡ ያድራል ። ስለዚህ ፡ ሰው ፡ ከዚህ ፡ አደጋ ፡ ለመዳን ፡ ሲል ፡ ስለ ፡ ዕውቀቱ ፡ ተጣጣሪ ፡ መሆንና ፡ ያለ ፡ ማቋረጥ ፡ በዕውቀት ፡ እያደገ ፡ ለመሄድ ፡ ሲል ፡ ሁል ፡ ጊዜ ፡ ጥበብን ፡ መከታተል ፡ ይገባዋል ። በጣም ፡ ለጥበብ ፡ መትጋት ፡ እየቀዘቀዘ ፡ ሲሄድ ፡ ብዙ ፡ ነገር ፡ ዐውቃለሁ ፡ የሚያሰኝ ፡ ጠባብ ፡ የሆነ ፡ መንፈስ ፡ በሰው ፡ ውስጥ ፡ እያደረ ፡ ይጠነክራል ።

አሁን ፡ ደግሞ ፡ የዚያኛውን ፡ ሰው ፡ ሁኔታ ፡ እንመልከተው ። በህንዶች ፡ ፍልስፍና ፡ መሠረት ፡ በተፈጥሯቸው ፡ ከፍ ፡ ያለ ፡ ብልሃነት ፡ ያላቸውን ፡ ሰዎች ፡ ብዙ ፡ ጊዜ ፡ ተመላልሰው ፡ የተፈጠሩ ፡ ናቸው ፡ ብለው ፡ ያምናሉ ። እንደዚህ ፡ ያሉ ፡ ሰዎች ፡ በጣም ፡ ጥቂቶች ፡ ናቸው ። እነሱም ፡ ልዩ ፡ በሆነው ፡ በተፈጥሮ ፡ ዕውቀታቸው ፡ ላይ ፡ ትምህርት ፡ ሲጨምሩበት ፡ ዕውቀታቸው ፡ በዚያው ፡ መጠን ፡ የላቀና ፡ የጠለቀ ፡ የገነነም ፡ ይሆናል ።

ለዚህ ፡ ጉዳይ ፡ አንድ ፡ ምሳሌ ፡ እንፈልግለት ። በባላገር ፡ የሚኖር ፡ መልኩ ፡ የተጉሳቄለ ፡ ልብሱ ፡ የቁሸሽ ፤ ከተማ ፡ ገብቶ ፡ የማያውቅ ፤ ሁል ፡ ጊዜ ፡ በገጠር ፡ የሚቀመጥ ፡ አንድ ፡ ገበሬ ፡ እንዳጋጣሚ ፡ አንድ ፡ ቀን ፡ ወደ ፡ ከተማ ፡ ይገባል ። በመደብር ፡ ውስጥ ፡ ረዥም ፡ መስተዋት ፡ ያገኝና ፡ ሰውነቱን ፡ ከእግር ፡ እስከ ፡ ራሱ ፡ ይመለከታል ። በዚያ ፡ ጊዜ ፡ የመልኩና ፡ የልብሱ ፡ ሁኔታ ፡ ወለል ፡ ብሎ ፡ ይገለጥለታል ። በዚያ ፡ ጊዜ ፡ የመልኩን ፡ አለማማርና ፡ የልብሱን ፡ ማደፍ ፡ በከተማ ፡ ከሚኖሩት ፡ መልካቸውና ፡ ልብሳቸው ፡ የጠጸ ፡ ሆኖ ፡ ከሚገኘው ፡ ሰዎች ፡ ጋራ ፡ ካስተያየና ፡ ካመዛዘነ ፡ በኋላ ፡ ሰውነቱን ፡ ይንቃል ፤ በሁኔታው ፡ ያፍራል ፤ ሕይወቱንም ፡ ይጠላል ።

ያም ፡ በተፈጥሮ ፡ ልዩ ፡ ብልሃነት ፡ ያለው ፡ ሰው ፡ በዚያ ፡ ላይ ፡ ትምህርት ፡ ሲጨምርበት ፡ የሚደርስበት ፡ ነገር ፡ ይህንኑ ፡ የመሰለ ፡ ነው ። ትምህርት ፡ ተምሮና ፡ ዕውቀት ፡ የሚገኝባቸውን ፡ ታላላቅ ፡ መጻሕፍት ፡ አንብቦ ፡ ሲጨርስ ፡ በሥጋና ፡ በነፍስ ፡ በኩል ፡ ያለውን ፡ ሥነ ፡ ፍጥረቱን ፡ በቢዎሎጂ ፡ በፍልስፍናና ፡ በአስትሮኖሚ ፡ መስተዋት ፡ ሲመለከተው ፡ ወለል ፡ ብሎ ፡ ይታየዋል ። ሰው ፡ በነፍስና ፡ በሥጋው ፡ የታረመ ፡ ፍጹምነት ፡ ያለው ፡ ቢሆን ፡ ኖሮ ፡ እንደ ፡ ምን ፡ ያለ ፡ ጥሩ ፡ ሕይወት ፡ ለመኖር ፡ ይችላል ። እንደ ፡ ነበረ ፡ ያስባል ። ይህንንም ፡ አሳብ ፡ ሊፈጸም የሚችል ፡ አድርጎ ፡ ይቈጥረዋል ። ከዚህ ፡ በኋላ ፡ ፍጹማን ፡ የሆኑ ፡ ሰዎች ፡ ሲኖሩባት ፡ የሚገባውን ፡ ከተማ ፡ በመንፈሱ ፡ ውስጥ ፡ ፈጥሮ ፡ እንደ ፡ ራእይ ፤ እንደ ፡ ሲኒማ ፡ ይመለከታታል ። በዚህ ፡ እሱ ፡ በፈጠራትና ፡ በሚጓጓላት ፡ የመንፈስ ፡ ከተማ ፡ ውስጥ ፡ የሚኖሩትን ፡ ፍጹማን ፡ የሆኑትን ፡ ሰዎች ፡ ባይኑ ፡ ከሚያያቸው ፡ አብረውት ፡ ከሚኖሩት ፡ ሰዎች ፡ ጋራ ፡ እያስተያየ ፡ በመካከላቸው ፡ ያለውን ፡ ልዩነት ፡ ሲያመዛዝነው ፡ ሐዘን ፡ ይሰማዋል ። ከዚህ ፡ በኋላ ፡ ዓለምንም ፡ ራሱንም ፡ የሚያየውንም ፡ ነገር ፡ ሁሉ ፡ ይንቃል ፤ ይጠላል ።

በነ ፡ ፕላቶን ፤ በነ ፡ ካንት ፤ በነ ፡ ሾፕንሃውር ፤ በነ ፡ ኒች ፤ በነ ፡ ጋንዲ ፤ እነሱንም ፡ በመሰሉት ፡ ሰዎች ፡ ላይ ፡ የደረሰባቸው ፡ ነገር ፡ እንሆን ፡ ይህ ፡ ነው ። ጋንዲ ፡ የተማረው ፡ ትምህርት ፡ አልገራብር ፤ ገጥሜትሪ ፤ ገጥራፈ ፤ አስ

ትርፎሚ ፡ ይህ ፡ ሁሉ ፡ ለምንም ፡ አልጠቀመችም ፤ የተማሩ ፡ ሰዎችም ፡
 ካልተማሩት ፡ በምንም ፡ ነገር ፡ አይሻሉም ፡ ያለው ፡ ለዚህ ፡ ነው ። በሱ ፡
 መንፈስ ፡ ውስጥ ፡ ባለው ፡ ዓለም ፡ ውስጥ ፡ የሚኖሩትን ፡ የመሰሉ ፡ ሰዎች
 በዙሪያው ፡ አላገኘም ። ከዚህም ፡ የተነሣ ፡ ትምህርት ፡ ይልቁንም ፡ ሚታ
 ፈዝክና ፡ ሎገርክ ፡ (ፍልስፍና) ፡ ለሰው ፡ አይጠቅምም ፤ ምክንያቱም ፡
 ትምህርት ፡ የሚፈለገው ፡ ደስታን ፡ ለማግኘት ፡ ሆኖ ፡ ሳለ ፡ ይህ ፡ መሆኑ ፡
 ቀርቶ ፡ ሰው ፡ በተማረ ፡ ጊዜ ፡ ወይም ፡ ዕውቀቱ ፡ አጭር ፡ በመሆኑ ፡ ዐ
 ጉል ፡ ትዕቢት ፡ ያድርበትና ፡ ያልተማሩትን ፡ ሰዎች ፡ (እሱ ፡ ከእነሱ ፡
 ምንም ፡ የማይሻል ፡ ሆኖ ፡ ሳለ) ፡ ይንቃቸዋል ። ወይም ፡ ደግሞ ፡ እንደነ ፡
 ጋንዲ ፡ በጣም ፡ ብልጎ ፡ በመሆን ፡ ዓለምንና ፡ ራሱንም ፡ ከመጥላትና ፡
 ከመናቅ ፡ ይደርሳል ። ይህም ፡ ትምህርት ፡ ሰውን ፡ በሁለቱም ፡ በኩል ፡ ይጎዳ
 ዋል ፡ እንጂ ፡ አይጠቅመውም ፡ ማለት ፡ ነው ። በዚህ ፡ አኳኋን ፡ የሥልጣኔ ፡
 ትርጉም ፡ እንደ ፡ ላስቲክ ፡ እየተሳበ ፡ እሱ ፡ ሲሸሸን ፡ እኛም ፡ ስንከተ
 ለው ፡ እየገሠገሠ ፡ ወደ ፡ ፊት ፡ ይዞን ፡ የሄደ ፡ መስሎን ፡ ነበር ። አሁን ፡
 ግን ፡ ብንመለከተው ፡ እንደ ፡ መቀነት ፡ እየዞረ ፡ ወደ ፡ ጎሳ ፡ ወስዶን ፡
 ኖሮ ፡ ተመልሰን ፡ እዚያ ፡ እነበርንበት ፡ ቦታ ፡ ማለት ፡ የፍጡር ፡ መነሻ ፡
 ከሆነው ፡ ድንቅርና ፡ ከሚባለው ፡ ትርጉም ፡ ላይ ፡ አድርሶን ፡ አገኘነው።
 ይህም ፡ ዕውቀትና ፡ ድንቅርና ፡ ዞረው ፡ ዞረው ፡ ይገናኛሉ ፡ ይገጥማሉ ፡
 ማለት ፡ ነው ። ሰው ፡ ከዕድሜው ፡ ግማሹን ፡ ክፍል ፡ በትምህርት ፡ ቤት ፡
 ግማሹን ፡ ደግሞ ፡ መጻሕፍትና ፡ ዕውቀት ፡ በመመርመር ፡ ከጨረሰ ፡ በኋላ ፡
 እንደ ፡ ጋንዲ ፡ የተማረውን ፡ ሁሉ ፡ ነቅፎ ፡ ምንም ፡ ጥቅም ፡ አላገኘሁበ
 ትም ፡ ብሎ ፡ በግልጥ ፡ እያረጋገጠ ፡ ከተናገረ ፡ እንግዲህ ፡ በመማርና ፡
 ባለመማር ፡ በጥበብና ፡ በድንቅርና ፡ መካከል ፡ ምንም ፡ ልዩነት ፡ የለም።
 ማለት ፡ ነው ። እንግዲህ ፡ የዕውቀትና ፡ የድንቅርና ፡ ትርጉም ፡ ዘሮ ፡ በመ
 ግጠም ፡ ተቀላቅሎ ፡ መገኘቱን ፡ መሰከረ ፡ ማለት ፡ ነው ። ይህ ፡ ሁሉ ፡
 ምን ፡ ያሳየናል? ቃል ፡ ዋጋ ፡ የሌለው ፡ መሆኑን ፤ ወሰንና ፡ ድንበር ፡ ጠረ
 ፍና ፡ መጨረሻ ፡ የሌለው ፡ የሰው ፡ አሳብ ፡ ለማንኛውም ፡ ነገር ፡ ሚዛኑ ፡
 እሱ ፡ ስለሆነ ፡ እሱ ፡ የሚሰጠን ፡ ዋስትና ፡ የማያስተማምን ፡ መሆኑን ፡
 ያስረዳናል ። እሱም ፡ እግዚአብሔር ፡ ለሰው ፡ የሰጠው ፡ ልዩ ፡ ጸጋ ፡
 ስለ ፡ ሆነ ፡ የእግዚአብሔርን ፡ ምስጢር ፡ እንደማንደርስበት ፡ ሁሉ ፡ አሳ
 ብንም ፡ ልንጨብጠው ፡ አንችልም ። እንደ ፡ ተጨማሪ ፡ አድርገን ፡ አሁ
 ንም ፡ ደግሞ ፡ ከዚህ ፡ ቀጥሎ ፡ ያለውን ፡ ነገር ፡ ልናስተውለው ፡ ይገባል ።

ለምሳሌ ፤ ከአሜሪካ ፡ አገር ፡ ሄደን ፡ ከኒውዮርክ ፡ ከተማ ፡ ስንገባ ፡
 የሕንጻዎቹን ፡ ግዙፍነት ፤ ሕዝቡም ፡ የተማረ ፡ ሆኖ ፡ ባኗኗሩ ፡ ያለውን ፡
 ምቹትና ፡ ተድላ ፡ ስናስተውል ፡ እንደነቃለን ። ባፍሪቃ ፡ ወይም ፡ በእስያ ፤

ወይም ፡ ባንዳንድ ፡ ደሴት ፡ የሚኖሩ ፡ ሕዝቦች ፡ በትንንሽ ፡ ጎጦች ፡
 ውስጥ ፡ ተቀምጠው ፡ ራቁታቸውን ፡ ሲሄዱ ፡ አይተን ፡ እንዴት ፡ ባለ ፡
 የመከራና ፡ የጣር ፡ ኑሮ ፡ እየኖሩ ፡ ዕድሜያቸውን ፡ እንደሚገፉ ፡ ተረድ
 ተን ፡ የእነዚህን ፡ ኑሮ ፡ ከአሜሪካ ፡ ሕዝብ ፡ ኑሮ ፡ ጋራ ፡ ስናስተያየው ፡
 በጣም ፡ የሚያስደንቅ ፡ ልዩነት ፡ እናገኝበታለን ። ይሁን ፡ እንጂ ፡ ይህ ፡
 ልዩነት ፡ እነዚህን ፡ መላእክት ፤ እነዚያን ፡ እንስሳት ፡ ብለን ፡ ከመጥራት ፡
 አያደርስንም ። ይህ ፡ የድኽነት ፡ ኑሮ ፡ ከዚያ ፡ ከተድላ ፡ ኑሮ ፡ የሚሻል
 በት ፡ ነገር ፡ ይኖራል ። ብዙ ፡ ሊቃውንት ፡ ያንን ፡ የተድላና ፡ የሥልጣኔ ፡
 ኑሮ ፡ እየጠሉ ፡ ከእነዚያ ፡ ያልሠለጠኑ ፡ ደንቄዎች ፡ ተብለው ፡ ከሚጠ
 ሩት ፡ ሕዝቦች ፡ ጋራ ፡ መኖር ፡ ሺሕ ፡ ጊዜ ፡ የተሻለና ፡ ከእግዚአብሔር ፡
 ጋራ ፡ ይበልጥ ፡ የሚያቀራርብ ፡ ሆኖ ፡ አግኝተውታል ። እንዲህ ፡ ሆኖ ፡
 ሲገኝ ፡ ሥልጣኔ ፡ ያላቸው ፡ ከወዴት ፡ ነች? በኒውዮርክ ፡ ከተማ ፡ ወይስ ፡
 በዚያ ፡ ጎጦች ፡ ቀልሶ ፡ ራቁቱን ፡ በሚሄደው ፡ ሕዝብ ፡ ዘንድ? ብዙ ፡ ሊቃ
 ውንት ፡ ይህን ፡ ምርጫ ፡ የሚያደርጉት ፡ ሠለጠኑ ፡ በተባሉት ፡ ሰዎች ፡
 ዘንድ ፡ ያለውን ፡ የጠባይ ፡ መበላሸት ፡ በማየትና ፡ በእነዚህ ፡ በድኽነት ፡
 በሚኖሩት ፡ ሰዎች ፡ ዘንድ ፡ ግን ፡ በጣም ፡ የተሻለ ፡ የደግነትና ፡ የገርነት ፡
 ባሕርይ ፡ ለማግኘት ፡ ስለሚችሉ ፡ ነው ። የዓለም ፡ ሕዝቦች ፡ ምንም ፡
 እንኳ ፡ በቋንቋና ፡ በባህል ፡ በሃይማኖትና ፡ በዘር ፡ የተለያዩ ፡ ቢሆኑ ፡ ዘሮ ፡
 ዘሮ ፡ ካንድ ፡ ምንጭ ፡ የተቀዱ ፡ መሆናቸውን ፡ የሚገልጽልን ፡ በብዙ ፡
 ነገር ፡ ተመሳሳይነት ፡ ይዘው ፡ የሚገኙ ፡ በመሆናቸው ፡ ነው ። ባልሠለጠ
 ኑት ፡ ሕዝቦች ፡ ዘንድ ፡ የሚገኝ ፡ እንደ ፡ ጥንቄላ ፤ ለጣዖታት ፡ ሰውን ፡
 ጭዳ ፡ አርዶ ፡ መሥዋዕት ፡ ማቅረብ ፤ ሌላም ፡ ይህን ፡ የመሰለ ፡ ከድንቅር
 ናና ፡ ካረመኔ ፡ እምነት ፡ የመጣውን ፡ ልዩ ፡ ልዩ ፡ ልማድ ፡ ስንመለከተው ፡
 በሠለጠኑትና ፡ ባልሠለጠኑት ፡ ሕዝቦች ፡ መካከል ፡ ትልቅ ፡ ልዩነት ፡ እና
 ገኛለን ። ለምሳሌ ፤ ሰውነታቸውን ፡ ጭቃ ፡ ወይም ፡ አደመድ ፡ የሚቀቡ ፤
 እንደ ፡ መግላሊት ፡ ባለ ፡ ነገር ፡ ከንፈራቸውን ፡ የሚወጥሩ ፤ እንደዚ
 ሁም ፡ በህንድ ፡ አገር ፡ የላሞችን ፡ እበትና ፡ ሽንት ፡ እንደ ፡ እመትና ፡
 እንደ ፡ ጠበል ፡ ቈጥረው ፡ ሰውነታቸውን ፡ የሚቀቡ ፡ ሕዝቦች ፡ አሉ ።
 ይህ ፡ ሁሉ ፡ ድንቅርናን ፡ የሚያሳይ ፡ ነው ። አንዳንዶቹ ፡ ሕዝቦች ፡ ደግሞ ፡
 ይህን ፡ የመሰለውን ፡ ነውረኛ ፡ ልማድ ፡ አልፈውት ፡ ባህላቸውንና ፡ ልማ
 ዳቸውን ፡ አርመው ፡ በመንፈሳቸው ፡ ክፍ ፡ ካለ ፡ ደረጃ ፡ ደርሰዋል ።
 በሌላ ፡ በኩል ፡ ደግሞ ፡ ስንመለከተው ፡ ጠባያቸውና ፡ ባህላቸው ፡ እንደ
 ዚህ ፡ የታረመ ፡ ሆኖ ፡ የምናያቸው ፡ ሕዝቦች ፡ ባልሠለጠኑት ፡ ዘመን ፡
 ይህንኑ ፡ የመሰለ ፡ የሚያሳፍር ፡ ገመና ፡ በባሕርያቸውና ፡ በልማዳቸው ፡
 ውስጥ ፡ እንደ ፡ ነበረ ፡ በታሪክ ፡ ተጽፎ ፡ ይገኛል ። ስለዚህ ፡ የግማሾቹ ፡
 በሥልጣኔ ፡ መገሥገሥና ፡ የሌሎቹም ፡ ወደ ፡ ጎሳ ፡ ዘግይቶ ፡ መቅረት ፡

ያሁኑን ልዩነት ፈጥሮ፣ ከመታየቱ በቀር የሰዎች፣ ታሪክ፣ በሚያስደንቅ፣ አኳኋን፣ ተመሳሳይነት፣ ያለው፣ መሆኑ፣ አይካድም። ይህ፣ በባህልና፣ በጠባይ፣ በኩል፣ የሚደረግ፣ ሆኖ፣ ሲገኝ፣ በአካላቸው፣ ሥነ፣ ፍጥረትም፣ በኩል፣ እንደዚሁ፣ ነው። በጥቅሮች፣ በብሔሮችና፣ በነጮች፣ መካከል፣ በቀለም፣ በመልክ፣ ቅርጽ፣ በደም፣ ግባትና፣ ባቋቋም፣ በኩል፣ ያለውን፣ ሁኔታ፣ ስናስተያየው፣ በዝርዝር፣ ነገር፣ የተለያዩ፣ በጠቅላላ፣ ሥነ፣ ፍጥረታቸው፣ ግን፣ ባንድ፣ መሠረት፣ ላይ፣ የተቋቋሙ፣ ናቸው። ካንድ፣ እናት፣ ሆድ፣ የወጡና፣ ካንድ፣ አባት፣ የተገኙ፣ ብዙ፣ ልጆች፣ ግማሾቹ፣ ቀይ፣ ግማሾቹ፣ ጠይም፣ ግማሾቹ፣ ጥቅር፣ ግማሾቹ፣ ረዥም፣ ግማሾቹ፣ አጭር፣ ሆነው፣ ልዩነት፣ ሲያሳዩ፣ በሌላ፣ በኩል፣ ደግሞ፣ በገጥታም፣ ሆነ፣ በደም፣ ግባት፣ ካንድ፣ ዘር፣ የወጡ፣ መሆናቸውን፣ የሚያረጋግጥ፣ ተመሳሳይነት፣ ያላቸው፣ ሆነው፣ እንደሚታዩ፣ ሁሉ፣ የዓለም፣ ሕዝቦችም፣ እንደዚሁ፣ በዝርዝር፣ ነገር፣ በባህልና፣ በሥልጣኔ፣ በመልክና፣ ባቋቋም፣ በሚያስደንቅ፣ አኳኋን፣ የተለያዩ፣ ሆነው፣ ሲገኙ፣ በጠቅላላ፣ ሁኔታቸው፣ ግን፣ ማለት፣ በሥነ፣ ፍጥረታቸው፣ በሚያስገርም፣ አኳኋን፣ ተመሳሳዮች፣ ሆነው፣ እናገኛቸዋለን። በሥነ፣ ፍጥረት፣ በኩል፣ ያሉ፣ እነዚህ፣ ሁለት፣ ተቃራኒ፣ ነገሮች፣ ማለት፣ ልዩነትና፣ ተመሳሳይነት፣ በሰው፣ ፍጥረት፣ ውስጥ፣ ተዋሕዶው፣ የሚገኙበትን፣ ምስጢር፣ መፍቻውን፣ በእጁ፣ የያዘ፣ እግዚአብሔር፣ ነው።

ናፖሌዎን፣ ቅድስት፣ እሌኒ፣ በምትባለው፣ ደሴት፣ ላይ፣ በእስረኛነት፣ ሲኖር፣ የአሲያኒ፣ አገር፣ ተወላጅ፣ የሆነ፣ ቶቢ፣ የሚባል፣ ጥቅር፣ ባሪያ፣ በዚች፣ ደሴት፣ ላይ፣ ይኖር፣ ነበር። ይህ፣ ባሪያ፣ ከቤተ፣ ሰባቸና፣ ከቤተ፣ ዘመዶቹ፣ ተለያይቶ፣ በዚች፣ ደሴት፣ ላይ፣ ወገኑ፣ የሆነ፣ ምንም፣ ሰው፣ ስላልነበረው፣ ናፖሌዎን፣ በጣም፣ ያዝንለትና፣ ይረዳውም፣ ነበር።

አንድ፣ ቀን፣ በቶቢ፣ አጠገብ፣ ቆሞ፣ በማዘን፣ እየተመለከተው፣ ናፖሌዎን፣ ከዚህ፣ ቀጥሎ፣ ያለውን፣ ቃል፣ ተናገረ።

«ለመሆኑ፣ ሰው፣ የሚሉት፣ ይህ፣ ምስኪን፣ መኪና፣ የሚያስገርም፣ ነው። መሸፈኛው፣ አንዱ፣ ከሌላው፣ ጋራ፣ አይመሳሰልም። ውስጡ፣ አንዱ፣ ከሌላው፣ ጋራ፣ በምንም፣ አይለያይም። ብዙ፣ ስሕተት፣ ሲሠራ፣ የሚኖረው፣ ይህን፣ እውነተኛ፣ ነገር፣ ሰዎች፣ ሳይቀበሉ፣ ከመቅረታቸው፣ የተነሣ፣ ነው»።

ሰው፣ በሚታፈዚክ፣ በአስትሮኖሚ፣ በቢዮሎጂ፣ በኩል፣ ከፊቱ፣ የሚቀርቡትን፣ ጥያቄዎች፣ መርምሮ፣ መልሱን፣ ለማግኘት፣ ሲሞክር፣ የሰው፣ ዕውቀት፣ ሊደርስባቸው፣ የማይችል፣ ብዙ፣ ነገሮች፣ ያገኛል።

ሰው፣ መጀመሪያ፣ እሱ፣ ራሱ፣ ማነው? ዕውቀቱን፣ በምን፣ ላይ፣ መሥርቶ፣ ነው፣ እነዚህ፣ ጥያቄዎች፣ የሚሆነውን፣ መልስ፣ ሊፈልግና፣ ሊያገኝ፣ የሚችለው? ዓለም፣ ከተፈጠረ፣ ጀምሮ፣ በዚህ፣ ረገድ፣ ለቀረበት፣ ጥያቄዎች፣ መልሱን፣ ሊሰጥ፣ የቻለ፣ ሊቅ፣ ወይም፣ ፈላስፋ፣ አልተገኘም። በማቴሪያሊስም፣ በኩል፣ (በግዙፍ፣ አካሎች)፣ የሰው፣ ጥበብ፣ በጣም፣ ዘልቃለች፣ ለማለት፣ እንችላለን። በሚታፈዚክ፣ በኩል፣ ግን፣ ዋናው፣ ነገር፣ እሱ፣ ሆኖ፣ ሳለ፣ የተደረገው፣ እርምጃ፣ አጥጋቢ፣ አይደለም። ምክንያቱም፣ በፈጣሪና፣ በፍጡር፣ በዚህ፣ ዓለምና፣ በወዲያኛው፣ ዓለም፣ መካከል፣ የተዘረጋውን፣ መጋረጃ፣ ሊገልጠው፣ የሚችል፣ ባለመኖሩ፣ ነው። የሰውን፣ ሥነ፣ ፍጥረት፣ በሳይንስና፣ በፍልስፍና፣ አስተያየት፣ የተመለከትነው፣ እንደሆነ፣ ከዕውቀታችን፣ በላይ፣ የሆነ፣ ስንት፣ ነገር፣ አለ። አያሌ፣ ሕፃናት፣ በየቀኑ፣ ሲወለዱ፣ ሌሎች፣ ብዙ፣ ሕፃናት፣ ደግሞ፣ ይሞታሉ፤ ለምን፣ ተወለዱና፣ ለምንስ፣ ይሞታሉ? እንደዚሁም፣ በብዙ፣ ሚሊዮን፣ የሚቁጠሩ፣ ሕዝቦች፣ በዚህች፣ ዓለም፣ ላይ፣ ይወለዳሉ። ከተወለዱት፣ አንድ፣ እንኳ፣ ሳይቀር፣ ሁሉም፣ እየሞቱ፣ ሌሎች፣ ይተካሉ። አላፈና፣ መጭ፣ የሆኑት፣ ትውልዶች፣ ባለማቋረጥ፣ ይፈራረቃሉ። እያንዳንዱ፣ ሰው፣ ከሞተ፣ በኋላ፣ ምንም፣ መታሰቢያ፣ የለውም። አንድ፣ ተራ፣ ሰው፣ ሲሞት፣ በዚህ፣ ዓለም፣ ከቁም፣ ነገር፣ አይቁጠርም። ምክንያቱም፣ ምንም፣ የማያገኝል፣ በመሆኑ፣ ነው። በሱ፣ ቦታ፣ እሱን፣ የመሰሉ፣ በሚሊዮን፣ የሚቁጠሩ፣ ሌሎች፣ ሰዎች፣ እየተወለዱ፣ ይተካሉ። ይህ፣ በዚህ፣ ዓለም፣ ላይ፣ ምንም፣ የማያገኝል፣ የሆነው፣ ተራ፣ ሰው፣ ከሞተ፣ በላኒ፣ በወዲያኛው፣ ዓለም፣ ለምን፣ ይጠቅማል? እሱን፣ የመሰሉ፣ በዚህ፣ ዓለም፣ ምንም፣ ሥራ፣ ሳይፈጽሙ፣ በከንቱ፣ እየተወለዱ፣ የሚሞቱት፣ በብዙ፣ ሚሊዮን፣ የሚቁጠሩት፣ ሰዎች፣ መፈጠራቸው፣ ለምን፣ ያገለግላል? በወዲያኛው፣ ዓለም፣ የሚሰጣቸው፣ ተግባር፣ ምን፣ ይሆን? አንድ፣ ሰው፣ ደግሞ፣ በሳይንስ፣ ወይም፣ በፍልስፍና፣ ወይም፣ በቴክኒክ፣ ዕውቀት፣ ለዓለም፣ ሕዝቦች፣ ታላቅ፣ ጥቅም፣ የሚሰጥ፣ ጥበብ፣ ይፈጥራል። ይህንንም፣ ለመፈጸም፣ ዕድሜውን፣ ሙሉ፣ በድካምና፣ በድኸነት፣ ፈጅቶ፣ ይሞታል። እሱ፣ በፈለሰፈው፣ ጥበብ፣ የዓለም፣ ሕዝቦች፣ በሙሉ፣ ይጠቀሙበታል። ይህ፣ ሰው፣ ዋጋውን፣ ከማን፣ ያገኛል? ከሞተ፣ በኋላ፣ ለሰሙ፣ መታሰቢያ፣ ከሚሠሩለት፣ እንደ፣ ሐውልት፣ ከመሰሉት፣ ነገሮች፣ የሚገኘው፣ ደስታ፣ በወዲያኛው፣ ዓለም፣ ለሱ፣ ይሰማዋል? ወይስ፣ ደግሞ፣ ድካሙ፣ ያለ፣ ዋጋ፣ ይቀራል? ልናውቃቸው፣ የማንችል፣ እነዚህን፣ የመሰሉ፣ ስንት፣ ነገሮች፣ አሉ። ይህንን፣ በሳይንስ፣ ወይም፣ በፍልስፍና፣ መርምረን፣ ልንደርስበት፣ እንችላለን፣ ወይ? የሰው፣ ልጅ፣ እስካሁን፣ ከታየው፣ የበ

ለጠ ፡ ጥበብ ፡ አግኝቶ ፡ በአየር ፡ ላይ ፡ እየበረረ ፡ በሰማይ ፡ ላይ ፡ ባሉት ፡ ከዋክብትና ፡ ፕላኔቶች ፡ መካከል ፡ እየተዘዋወረ ፡ ቢሄድ ፤ ምንም ፡ ያሽል ፡ ከሳይንስና ፡ ከቴክኒክ ፡ የሚያገኘው ፡ ሀብትና ፡ ጉልበት ፡ የላቀ ፡ ሆኖ ፡ ቢገኝ ፤ በቀሩትም ፡ ዕውቀቶች ፡ ሁሉ ፡ እንደዚሁ ፡ የሚያስደንቅ ፡ እርምጃ ፡ ቢያደርግ ፤ ምን ፡ ጊዜም ፡ ቢሆን ፡ ዞሮ ፡ ዞሮ ፡ ባፈር ፡ የተሠራ ፡ ፍጡር ፡ መሆኑን ፡ ሊለውጠው ፡ አይችልም ። መጨነቅ ፤ መታመምና ፡ መሞት ፡ ዘለዓለም ፡ ከሥነ ፡ ፍጥረት ፡ ጋራ ፡ ተቈራኝተው ፡ በደረሰበት ፡ ስፍራ ፡ ሁሉ ፡ ይከታተሉታል ። ሰው ፡ በብረት ፤ በክቡር ፡ ድንጋይ ፡ ጠንካራ ፡ በሆኑ ፡ ማዕድኖች ፡ በብዙ ፡ ሺሕ ፡ የሚቈጠር ፡ ዘመን ፡ የሚኖሩ ፡ መሣሪያዎች ፡ ሊሠራ ፡ ይችላል ። የራሱን ፡ አካል ፡ ግን ፡ ለውጦ ፡ እንደ ፡ አልማዝ ፡ በጠነከረ ፡ አሠራር ፡ ሊያሻሽለው ፡ ከቶ ፡ መብት ፡ አላገኘም ። የእሱን ፡ ሥነ ፡ ፍጥረት ፡ ያዘጋጀው ፡ ሠሪ ፡ ፈጣሪ ፡ ምንም ፡ ቢሆን ፡ ሥነ ፡ ፍጥረቱን ፡ ሊለውጠው ፡ እንደማይችል ፡ አድርጎ ፡ ሠርቶታልና ። እንደዚሁም ፡ ማንኛውንም ፡ ጥበብ ፡ ቢሠራ ፡ ደስታ ፡ ሊያገኝ ፡ የሚችለው ፡ ከመንፈሱ ፡ ሁኔታ ፡ እንጂ ፡ ከበድን ፡ አካል ፡ አይደለም ። የመንፈሱ ፡ ሁኔታ ፡ የማይመረመር ፡ ረቂቅ ፡ ምስጢር ፡ ስለ ፡ ሆነ ፡ መፍቻውና ፡ ቅልፋ ፡ የሚገኘው ፡ በፈጣሪ ፡ እጅ ፡ ብቻ ፡ ነው ።

የቢዎሎጂ ፡ ሊቃውንት ፡ ሰውን ፡ ሞት ፡ እንዳይነካው ፡ ለማድረግ ፡ ቢችሉ ፡ እንኳ ፡ ይህ ፡ የሚያገኙት ፡ የሥራ ፡ ውጤት ፡ ለምንም ፡ የማይጠቅም ፡ መሆኑን ፡ መዘንጋት ፡ አይገባም ። ከፍ ፡ ብለን ፡ በዝርዝር ፡ እንደ ፡ ተመለከትነው ፡ ሁሉ ፡ ለምሳሌ ፤ በገጸ ፡ ምድር ፡ ላይ ፡ እንደ ፡ መዓት ፡ የሚቈጠሩ ፡ የመገለባበጥ ፡ አደጋዎች ፡ ቢደርሱ ፡ የአቶም ፡ ወይም ፡ የሂድሮገጤን ፡ በምቦች ፡ በሰው ፡ እጅ ፡ ተወርውረው ፡ ቢፈነዱ ፡ ወይም ፡ የኛ ፡ ፕላኔት ፡ ከሌሎች ፡ የሰማይ ፡ አካሎች ፡ ጋራ ፡ ተጋጭታ ፡ ብትበታተን ፡ ብትፈርስ ፡ ሰው ፡ ባካሉ ፡ በኩል ፡ ሞት ፡ የማይነካው ፡ ለማድረግ ፡ ቢቻልም ፡ እነዚህ ፡ ነገሮች ፡ ሁሉ ፡ ይህንን ፡ ጥበብ ፡ ፍሬ ፡ የማይሰጥ ፡ ከንቱ ፡ ሊያደርጉት ፡ ይችላሉ ። የኮስሞስን ፡ ሁኔታ ፡ ስናስተውለው ፡ የሰው ፡ ደካማነት ፡ መድኃኒት ፡ የሌለው ፡ ነገር ፡ ነው ። በውሃ ፡ ጥፋት ፡ ዘመን ፡ ለነበሩ ፡ ተውጠው ፡ ለቀሩ ፡ በፖምፔኢ ፡ የተነሣው ፡ እሳት ፡ ገሞራ ፡ መሬት ፡ ቀብሮ ፡ ላስቀራቸው ፡ በሂሮኪማ ፡ የወደቀው ፡ የአቶም ፡ ቦምብ ፡ ብን ፡ አድርጎ ፡ ላጠፋቸው ፡ ሰዎች ፡ ሞት ፡ የማይነካቸው ፡ መሆን ፡ ተስጥቷቸው ፡ ቢሆን ፡ ኖሮ ፡ ለምን ፡ ሊጠቅማቸው ፡ ይችላል ፡ ኖሯል ?

እዚህ ፡ ላይ ፡ መመልከት ፡ የሚኖርብን ፡ አንድ ፡ ሌላ ፡ ነገር ፡ አለ ። ይኸውም ፡ ከትልቁ ፡ ሊቅ ፡ ከአይንሽታይን ፡ ተገኘ ፡ ተብሎ ፡ ሌሎች ፡ ሊቃውንት ፡ የተረገሙልን ፡ (le non - vieillissement) «አለማርጀት» ፡

ተብሎ ፡ የተሰየመው ፡ አሳብ ፡ ነው ። ይኸውም ፡ እንደዚህ ፡ ነው ። ትልቁ ፡ ሊቅ ፡ አይንሽታይን ፡ (meson) የተባለችው ፡ ነባር ፡ ፍጡር ፡ ያላትን ፡ ጠባይ ፡ በመመልከት ፡ ሰው ፡ በብርሃን ፡ ፍጥነት ፡ መጠን ፡ የሚገመገም ፡ መሣሪያ ፡ ሠርቶ ፡ በሱ ፡ ለመጓዝ ፡ ቢችል ፡ ማርጀት ፡ አይደርስበትም ፡ ተብሎ ፡ የሚታሰበው ፡ ነው ። ነገር ፡ ግን ፡ ይህ ፡ ነገር ፡ ሊሆን ፡ የሚችል ፡ መሆኑን ፡ ለማወቅ ፡ ሲፈለግ ፡ በሥራ ፡ ላይ ፡ ሊውል ፡ ያሻዋል ፤ ሊቃውንት ፡ ይህን ፡ አሳብ ፡ ከሥራ ፡ ላይ ፡ እንዲውል ፡ አድርገው ፡ ለማሳየት ፡ ይችሉ ፡ ዘንድ ፡ በሳይንቲፊክም ፡ ሆነ ፡ በቴክኒክ ፡ በኩል ፡ ብዙ ፡ ሐተታ ፡ ያለበት ፡ መሆኑ ፡ ታውቋል ።

በሳይንስና ፡ በቴክኒክ ፡ ባደረገችው ፡ እርምጃ ፡ በሀብቷ ፡ ሰፊነትና ፡ በሰበሰበችው ፡ የገንዘብ ፡ ብዛት ፡ ዛሬ ፡ የዓለም ፡ ሕዝቦች ፡ ሁሉ ፡ የሚያደንቁትና ፡ የሚቀኑባት ፡ አሜሪካ ፡ መሆኗን ፡ እናውቃለን ። ከማቴሪያል ስም ፡ ሥልጣኔ ፡ እውነተኛ ፡ ክብርና ፡ አድናቆት ፡ ደስታም ፡ የሚገኝ ፡ ከሆነ ፡ በዚህ ፡ ረገድ ፡ ከሷ ፡ ጋራ ፡ ሊወዳደር ፡ የሚችል ፡ ሌላ ፡ ሕዝብ ፡ እንደሌለ ፡ ማንም ፡ አይስተውም ። እንኳንስ ፡ የገዛ ፡ ዜጎቿ ፡ ይቅሩና ፡ ወዳጆቿ ፡ እንኳ ፡ ይመኩባታል ። ነገር ፡ ግን ፡ በውስጧ ፡ ያለውን ፡ ሁኔታ ፡ ጠልቀን ፡ ለማወቅ ፡ ስንፈልግ ፡ በቤቷ ፡ ውስጥ ፡ ደስታ ፡ የሚገኝ ፡ ሆኖ ፡ አይታይም ። ዜጎቿ ፡ ከሆኑት ፡ አንዱ ፡ ስሙ ፡ በጣም ፡ የታወቀው ፡ ዎልት ፡ ዊትማን ፡ (Walt Whitman) የተባለው ፡ ባለቅኔ ፡ የጻፈውን ፡ ቃል ፡ ለዚህ ፡ እርእስት ፡ መደምደምያ ፡ አድርገን ፡ ጠቅሰነዋል ።

«የተባበሩት ፡ የአሜሪካ ፡ መንግሥታት ፡ ሕዝብ ፡ መንፈሱ ፡ ምስኪን ፤ ባለፈ ፤ በሁሉ ፡ ነገር ፡ የሚያምንና ፡ የበሰበሰ ፡ ነው ። መቼም ፡ ቢሆን ፡ በዓለም ፡ ላይ ፡ ታይቶ ፡ የማይታወቅ ፡ የነፍስ ፡ ደረቅነት ፡ ዛሬ ፡ እዚህ ፡ በተባበሩት ፡ የሚሪካ ፡ መንግሥታት ፡ ዘንድ ፡ ይገኛል ። መሠረት ፡ ያለው ፡ እምነት ፡ ሁሉ ፡ ከኛ ፡ ዘንድ ፡ የተወገደ ፤ የተሰደደ ፡ ይመስላል ። ታላላቆች ፡ ከተሞች ፡ በወስላታነትና ፡ በወንበዴነት ፡ የተመረዙ ፡ ናቸው ። ንጹሕ ፡ የሆነ ፡ ልብስ ፡ የለበሱት ፡ ሰዎች ፡ በውስጣቸው ፡ የሚገኘው ፡ ቀላልነት ፤ ቀዝቃዛ ፡ የሆነ ፡ ፍቅር ፤ ጥቃቅን ፡ ክሕደቶች ፤ ምስኪን ፡ የሆኑ ፡ ወይም ፡ ጨርሰው ፡ የሌሉ ፡ ጊዜን ፡ ለማሳለፍ ፡ ብቻ ፡ የሚያገለግሉ ፡ ዐላማዎች ፡ ናቸው ። ማቴሪያሊስም ፡ በሆነ ፡ ሥልጣኔ ፡ ሕዝቡን ፡ ከጭቃ ፡ ላይ ፡ በማንሣትና ፡ በቂ ፡ ያልሆነ ፡ መሠረቱ ፡ የላላ ፡ ትምህርት ፡ በማስተማር ፡ አዲሱ ፡ የዓለም ፡ ዴሞክራሲያችን ፡ የፈጸመው ፡ መልካም ፡ ተግባር ፡ ምንም ፡ ዐይነት ፡ ሆኖ ፡ ቢገኝ ፡ ስለ ፡ ሕዝባዊ ፡ ኑሮ ፡ ጥቅም ፡ ተሠርተዋል ፡ በሚባሉት ፡ ሥራዎች ፡ በኩል ፡ ይህ ፡ ዴሞክራሲ ፡ የደከመው ፡ ድካም ፡ በሙሉ ፡ ከንቱ ፡ ነው ፡ ለማለት ፡ እደፍ

ራሱ ፡ ጎይላችንን ፣ ወደ ፣ ገናናነት ፣ እየመራን ፣ የትልቁ ፣ እስክንድር ፣ የነበረውን ፣ ዓለም ፣ የሮማ ፣ መንግሥት ፣ ደርሶበት ፣ የነበረውን ፣ ደረጃ ፣ ጥንታዊ ፣ የነበረውንም ፣ ዓለም ፣ አልፈነው ፣ የሄድን ፣ ሆነን ፣ ለመገኘት ፣ የምናደርጋቸው ፣ ታላላቅ ፣ እርምጃዎች ፣ በከንቱ ፣ ነው ፡ ግዛታችን ፣ በሰሜን ፣ በኩል ፣ ከካናዳ ፣ በደቡብ ፣ በኩል ፣ ከኩባ ፣ እንዲደርስ ፣ ያደረግ ነው ፤ ቴክሳስን ፣ ካሊፎርኒያን ፣ አላስካን ፣ ከግዛታችን ፣ ጋራ ፣ ያቀላቀልናቸው ፣ በከንቱ ፣ ነው ።

በዚህ ፣ አሁን ፣ ባለንበት ፣ ሁኔታ ፣ በጣም ፣ ግዙፍ ፣ የሆነና ፣ በዝቶ ፣ የሚታይ ፣ አካል ፣ ተሸክመን ፣ ነፍሳችን ፣ ግን ፣ በጣም ፣ የመነመነች ፣ ወይም ፣ ጨርሳ ፣ የተፋቀች ፣ ፍጡር ፣ ሆነን ፣ ተገኝተናል።

ጥበብ ፣ ከየት ፣ ተገኘች?

አንዳንድ ፣ ሊቃውንት ፣ ሰው ፣ ጥንት ፣ ዝንጀሮ ፣ ወይም ፣ ከዝንጀሮ ፣ ጋራ ፣ የሚመሳሰል ፣ እንስሳ ፣ ነበር ፤ ወደ ፣ ሰብአዊነት ፣ የተለወጠው ፣ በመሻሻል ፣ ነው ። ይህንንም ፣ እርምጃ ፣ ለማድረግ ፣ በብዙ ፣ ሚሊዮን ፣ የሚቆጠር ፣ ዘመን ፣ ፈጅቶበታል ፤ እንደዚሁም ፣ ቋንቋን ፣ ለመፍጠር ፣ የቻለው ፣ በኋላ ፣ ነው ፤ ቀድሞ ፣ ግን ፣ አሳቡን ፣ ለመግለጥ ፣ ሲፈልግ ፣ እንደ ፣ እንስሳ ፣ ትርጉም ፣ የሌለው ፣ ድምፅ ፣ በማሰማት ፣ ብቻ ፣ ይወሰን ፣ ነበር ፣ ይላሉ ። ይህንኑ ፣ አሳብ ፣ ተደግፈው ፣ በዓለም ፣ ላይ ፣ የሚገኙ ፣ ልዩ ፣ ልዩ ፣ የሆኑት ፣ የሰው ፣ ዘሮች ፣ ግለት ፣ ጥቅሮች ፣ ብጫዎች ፣ ነጮች ፣ ተብለው ፣ የሚጠሩት ፣ ሕዝቦች ፣ ካንድ ፣ አባትና ፣ ካንድ ፣ እናት ፣ የመጡ ፣ ሊሆኑ ፣ አይችሉም ፣ ይላሉ ።

ነገር ፣ ግን ፣ በሰውና ፣ በእንስሳ ፣ መካከል ፣ ያለው ፣ ልዩነት ፣ በጣም ፣ የተራራቀ ፣ ከመሆኑ ፣ የተነሣ ፣ በሥነ ፣ ፍጥረታቸው ፣ ካንድ ፣ ምንጭ ፣ ሊቀዱ ፣ (ሊፈጠሩ) ፣ እንደማይችሉ ፣ ሁሉ ፣ ዋና ፣ የጥበብ ፣ መሣሪያ ፣ የሆነውም ፣ የሰው ፣ ቋንቋ ፣ በልማድ ፣ መሻሻል ፣ (በኤፕሊሲዮን) ፣ ሊመጣ ፣ ይችላል ፣ ብሎ ፣ ለማመን ፣ አስቸጋሪ ፣ ነው ። ስለዚህ ፣ ይህን ፣ ጉዳይ ፣ ከዚህ ፣ ቀጥለን ፣ በዝርዝር ፣ እንመለከተዋለን ።

በሰማይ ፣ ወለል ፣ (espace) ላይ ፣ ኳሶች ፣ መስለው ፣ ተበታትነው ፣ የሚገኙ ፣ በብዙ ፣ ሚሊዮርድ ፣ የሚቆጠሩት ፣ ፀሐዮች ፣ ከዋክብት ፣ ፕላኔቶች ፣ ሁሉም ፣ ይንቀሳቀሳሉ ፤ ይዘዋወራሉ ፤ ይሸከረከራሉ ። ይህ ፣ የሚያደርጉት ፣ መንቀሳቀስ ፣ ኒውተን ፣ የተባለው ፣ የእንግሊዝ ፣ ሊቅ ፣ እንደ ፣ ገለጠው ፣ ሁሉ ፣ በሥነ ፣ ፍጥረት ፣ ጥበብ ፣ ትምህርት ፣ የመሳሰብ ፣ ሕግ ፣ (loi de l'attraction universelle) ይባላል ። ይሁን ፣ እንጂ ፣ ምንም ፣ እንኳ ፣ ይህ ፣ በሥነ ፣ ፍጥረት ፣ ሕግ ፣ የመንቀሳቀሳቸው ፣ ሁኔታ ፣ የሚከናወንበትን ፣ ሥራት ፣ በሳይንቲፊክ ፣ በኩል ፣ የሚያስረዳና ፣ የሚገልጥ ፣ ሆኖ ፣ ቢገኝ ፣ የመጀመሪያውን ፣ ንቅናቄ ፣ የሰጣቸው ፣ ማን ፣ እንደ ፣ ሆነ ፣ አይነግረንም ። ስለዚህ ፣ እነዚህን ፣ የሰማይ ፣ አካላት ፣ መጀመሪያ ፣ ያንቀሳቀሳቸው ፣ መንፈስ ፣ በምድር ፣ ላይ ፣ ባሉት ፣ ሰዎች ፣ መካከል ፣ የሚገኘው ፣ የዕውቀትና ፣ የጥበብ ፣ ንቅናቄ ፣ እንዲወለድ ፣ ያደረገ ፣ እሱ ፣ መሆኑ ፣

ግልጥ፡ ነው። በላይኛው፡ ስፍራና፡ (ሰማይ)፡ በታችኛው፡ ቦታ፡ (መሬት)፡ ላይ፡ ለሚገኙት፡ ሕገጋት፡ ባለቤት፡ ሊሆን፡ የሚችል፡ እሱ፡ ብቻ፡ ነውና።

ጌታችን፡ ኢየሱስ፡ ክርስቶስ፡ በሰማይ፡ ላለው፡ ነገር፡ ሁሉ፡ ምሳ ሌውን፡ በምድር፡ ታገኙታላችሁ፡ ብሎናል። ስለዚህ፡ ለማንኛውም፡ ሕግ፤ ለማንኛውም፡ ጥበብና፡ ለማንኛውም፡ ዕውቀት፡ መሠረቱ፡ እሱ፡ ስለሆነ፡ በላይም፡ በታችም፡ ያሉ፡ ነገሮች፡ ሁሉ፡ የሱ፡ መንፈስ፡ ምልክት፡ የታተመባቸው፡ ሆነው፡ እናገኛቸዋለን። ይህንኑም፡ እንደ፡ ጉዳዩ፡ ዐይነት፡ አንዳንድ፡ ጊዜ፡ በሥጋዊ፡ ዐይን፡ ብዙ፡ ጊዜም፡ በአእምሮ፡ ዐይን፡ ተመልክተን፡ ልናየው፡ የምንችለው፡ ሆነን፡ ስንገኝ፡ ለመመራመርና፡ ለመፈለግ፡ ግን፡ ከኛ፡ በኩል፡ በጎ፡ ፈቃድ፡ ሊኖር፡ ያስፈልጋል።

ስለዚህ፡ የሰዎች፡ ጥበቦችም፡ ቀደም፡ ብለን፡ እንደ፡ ጠቀስናቸው፡ በሰማይ፡ ላይ፡ እንዳሉት፡ ግዙፍ፡ አካሎች፡ በትልቅ፡ ወለል፡ ላይ፡ ተቀምጠው፡ በሚገኙ፡ በብዙ፡ ኳሶች፡ ይመሰላሉ። አንዱ፡ ኳስ፡ ሲንከባለል፡ ሌላውን፡ ይነካውና፡ እንዲንከባለል፡ ያደርገዋል። ያም፡ ሌላውን፤ ሌላውም፡ ሌላውን፡ እየገፋ፡ ብዙዎች፡ ኳሶች፡ በዚህ፡ አኳኋን፡ የሚንቀሳቀሱ፡ ሆነው፡ እንደሚገኙ፡ ሁሉ፡ ሰዎችም፡ እንደዚሁ፡ ያንዱን፡ ዕውቀት፡ አንዱ፡ ይቀሰቅሰዋል። የመጀመሪያውን፡ ኳስ፡ እንዲንቀሳቀስ፡ የሚያደርግ፡ የሰው፡ እጅ፡ ሆኖ፡ እንደሚገኝ፡ ሁሉ፡ የመጀመሪያውን፡ ሰው፡ በዕውቀት፡ እንዲንቀሳቀስ፡ ያደረገ፡ የጥበብ፡ ሁሉ፡ ምንጭ፡ የሆነው፡ እግዚአብሔር፡ ነው። ኳሶችን፡ የሚያንቀሳቅሳቸው፡ ሰው፡ ወደ፡ ዐጉል፡ ቦታ፡ እንዳይወድቁ፡ እንደሚጠብቃቸው፡ ሁሉ፡ የሰዎች፡ ዕውቀትም፡ እንዳይቆምና፡ ጨርሶ፡ እንዳይሞት፡ ወይም፡ ከጥፋት፡ ላይ፡ እንዳይወድቅ፡ የሚጠብቀው፡ እግዚአብሔር፡ ነው።

ተበድሮ፡ በልቶ፡ ዕዳውን፡ ሳይከፍል፡ የሞተ፡ ሰው፡ ሁሉ፡ በኅሊናው፡ ላይ፡ ሲከብደው፡ የሚሰማው፡ ትልቅ፡ ጭነት፡ ሳይወርድለት፡ በመሄዱ፡ የተገዳ፡ ሆኖ፡ ይቈጠራል። ያለእናትና፡ ያለአባት፡ ተወለድኩ፡ የሚል፡ ሰው፡ ቢገኝ፡ የሚሰሙት፡ ሰዎች፡ መሣቂያ፡ ያደርጉታል። እንደዚሁም፡ የማንንም፡ መጽሐፍ፡ ሳላነብ፡ ከራሴ፡ ብቻ፡ ያገኘሁትን፡ ነው፡ በመጽሐፍ፡ ውስጥ፡ ያሰፈርኩት፡ የሚል፡ ደራሲ፡ ስትሰሙ፡ ይህ፡ ሰው፡ ወይም፡ ሐሰተኛ፡ መሆኑን፡ ወይም፡ ደግሞ፡ ዋጋ፡ የሌለው፡ ድርሰት፡ መጻፉን፡ ልትረዱት፡ ትችላላችሁ። የእናቱን፡ ጡት፡ ሳይጠባና፡ ወተት፡ ሳይጋት፡ አድጎ፡ እንጀራና፡ ውሀ፡ ለመመገብ፡ የሚችል፡ ሰው፡ እንደማይገኝ፡ ሁሉ፡ እንደዚሁም፡ ሳይማርና፡ ከሊቃው

ንት፡ ድርሰት፡ የሚገኘውን፡ የጥበብ፡ ወተት፡ መጀመሪያ፡ ሳይጠባ፡ ዕውቀት፡ ከማፍራት፡ የሚደርስ፡ ሊቅ፡ ጨርሶ፡ የለም። ዲናሚት፡ ጉልበቱ፡ እጅግ፡ የሚያስፈራ፡ ጎይለኛ፡ ሆኖ፡ ሳለ፡ እሳት፡ ካልነካው፡ አይነሣም፤ አይፈነዳም። እንደዚሁም፡ ማንም፡ ደራሲ፤ ማንም፡ የሳይንስ፡ ሊቅ፤ ማንም፡ ፈላስፋ፡ ቢሆን፡ አዲስ፡ ዕውቀት፡ የያዘ፡ መጽሐፍ፡ ሊጽፍ፤ ወይም፡ ጥበብ፡ ሊፈጥር፤ ወይም፡ ትምህርት፡ ሊያፈራ፡ የሚችለው፡ በሱ፡ አንጉል፡ ውስጥ፡ ያለውን፡ ዕውቀት፡ የሚያነሣው፤ የሚቀሰቅሰው፤ እንዲፈነዳ፡ የሚያደርገው፡ አንድ፡ ድርሰት፡ ለማንበብ፡ ዕድል፡ ባገኘ፡ ጊዜ፡ ብቻ፡ ነው። ሰው፡ ሁሉ፡ ዕውቀት፡ ያረገዘ፡ ደራሲ፡ ወይም፡ የሳይንስ፡ ሊቅ፡ ወይም፡ ፈላስፋ፡ ሊሆን፡ አይችልም። ምክንያቱም፡ የሰው፡ ሁሉ፡ መንፈስ፡ የዲናሚትነት፡ ጠባይ፡ ስለሌለው፡ ነው። እንደዚህ፡ ሆኖ፡ ለመገኘት፡ ስጦታ፡ ያሻል። ይህንኑም፡ የድርሰት፡ ታሪክ፡ በሚለው፡ ምዕራፍ፡ ተመልክተነዋል። ታላላቆች፡ ደራስያን፡ ሁሉ፡ እያንዳንዱን፡ መጽሐፋቸውን፡ ሲጽፉ፡ አሳቡን፡ ከወዴት፡ እንደፀነሱትና፡ የማንን፡ መጽሐፍ፡ አንብበው፡ መጽሐፍ፡ ለመጻፍ፡ አሳባቸው፡ እንደ፡ ተነሣሣ፡ በግልጥ፡ ይናገራሉ። ለምሳሌ፤ ሂት፡ ወደ፡ ፈላስፋነትና፡ ወደ፡ ደራሲነት፡ ተግባር፡ ለመመራት፡ የበቃው፡ ሾፐንሐወር፡ የተባለው፡ ፈላስፋ፡ የጻፋቸውን፡ መጻሕፍት፡ ባነበበ፡ ጊዜ፡ መሆኑን፡ በዝርዝር፡ ገልጦልናል።

አንድ፡ ደራሲ፡ ያነበባቸው፡ መጻሕፍት፡ ምንም፡ ያኽል፡ ብዙዎች፡ ቢሆኑ፡ ሰው፡ ሁለት፡ እግር፡ አለኝ፡ ብሎ፡ ከሁለት፡ ዛፍ፡ ላይ፡ አይወጣም፡ እንደሚባለው፡ ሁሉ፡ እሱም፡ ደራሲ፡ ለመሆን፡ ሲያስብ፡ ያከማቻቸውን፡ ዕውቀቶች፡ ሁሉ፡ እንደ፡ ችቦ፡ ስብስቦ፡ ባንድ፡ አስተያየት፡ ያስራቸዋል። የተበታተነውን፡ ዕውቀት፡ ለመሰብሰብ፡ የማይችል፡ ሰው፡ አሳቡ፡ የባከነ፡ ሆኖ፡ ስለሚቀር፡ ደራሲ፡ ወይም፡ ፈላስፋ፡ ሊሆን፡ አይችልም።

አንድ፡ ዛፍ፡ ምንም፡ ያኽል፡ ቅርንጫፎቹና፡ ክንፎቹ፡ ቢሰፋፉና፡ ቢዘረጉ፤ ምንም፡ ያኽል፡ አናቱ፡ እንደ፡ ክምር፡ የተደመደመ፡ መስሎ፡ ቢታይ፤ ከሥር፡ የቆመበት፡ ግንድ፡ አንድ፡ እንጂ፡ ብዙ፡ ሊሆን፡ እንደማይችል፡ ሁሉ፡ ጫፉም፡ እንደዚሁ፡ አንድ፡ መሆን፡ አለበት። ከዚህም፡ የተነሣ፡ የቀሩት፡ ቅርንጫፎችና፡ ክንፎች፡ አመራራቸው፡ ወደ፡ ጫፉ፡ የሚመለከት፡ ወይም፡ ከጫፉ፡ ጋራ፡ የሚነጣጠር፡ ሆኖ፡ ይገኛል።

የደራሲ፡ ተግባርም፡ በዚሁ፡ ይመሰላል። ማንኛውም፡ ደራሲ፡ ቢሆን፡ መጻሕፍት፡ ሊጽፍ፡ ሲጀምር፡ እንደ፡ ዐላማ፡ አድርጎ፡ የሚመለከተው፡ በአንጉሉ፡ ውስጥ፡ አንድ፡ አሳብ፡ መኖር፡ አለበት። ነገር፡

ግን ፡ ደራሲው ፡ ብዙ ፡ ጊዜ ፡ ይህ ፡ ዐላማ ፡ ለራሱም ፡ ቢሆን ፡ በትክክል ፡ ጉልቶ ፡ ሳይገለጥለት ፡ ይቀርና ፡ በውስጣዊ ፡ ገሊና ፡ (subconscience) እንደ ፡ ጭላንጭል ፡ ይታየዋል ። ወይም ፡ ደግሞ ፡ የሚሰማውን ፡ ዐላማ ፡ በትክክል ፡ እስተገልጠው ፡ ድረስ ፡ ጊዜ ፡ ይፈልግበታል ። ይህም ፡ ቤር ግሶን ፡ የሚባለው ፡ የፈረንሳይ ፡ ፈላስፋ ፡ (Schéma Dynamique) ብሎ ፡ ከሚጠራው ፡ ጋራ ፡ የሚመሳሰል ፡ ነው ። የሆነው ፡ ሆኖ ፡ አንድ ፡ ደራሲ ፡ ብዙ ፡ መጻሕፍት ፡ ሲጽፍ ፡ የአሳቡን ፡ ዐላማ ፡ በትክክል ፡ ገልጦ ፡ የሚ ያሳይለት ፡ እንደ ፡ ማጠቃለያ ፡ ሆኖ ፡ የሚቁጠር ፡ አንድ ፡ ድርሰት ፡ መጻፍ ፡ አስፈላጊ ፡ ሆኖ ፡ ያገኘዋል ። ፈላስፋው ፡ ሶክራት ፡ እናቴ ፡ አዋላጅ ፡ ነች ፡ እኔም ፡ እንደዚሁ ፡ የመንፈስ ፡ አዋላጅ ፡ ሆኜ ፡ በሌሎች ፡ ሰዎች ፡ መን ፈስ ፡ ውስጥ ፡ ያለውን ፡ ዕውቀት ፡ እንዲወለድ ፤ እንዲገለጥ ፡ ለማድረግ ፡ እሞክራለሁ ፡ እንጂ ፡ ራሴ ፡ የማውቀው ፡ ምንም ፡ ነገር ፡ የለም ። እኔ ፡ የማውቀው ፡ አንድ ፡ ነገር ፡ ብቻ ፡ ነው ። ይኸውም ፡ ምንም ፡ ነገር ፡ የማ ላውቅ ፡ መሆኔን ፡ ነው ፡ ይል ፡ ነበር ።

በዚህ ፡ ንግግር ፡ ውስጥ ፡ እንዴት ፡ ያለ ፡ ትሕትና ፤ እንዴት ፡ ያለ ፡ አስተዋይነትና ፡ እንዴት ፡ ያለ ፡ ጥልቅ ፡ ጥበብ ፡ ይገኝበታል ። ሶክራት ፡ ይህንን ፡ ሲናገር ፡ ራሱን ፡ ዝቅ ፡ ለማድረግና ፡ ትሑት ፡ ሆኖ ፡ ለመታየት ፡ አይደለም ። ነገር ፡ ግን ፡ ለምሳሌ ፤ ማርኮኒ ፡ ራዲየን ፡ (ማለት ፡ ሽቦ ፡ የሌ ለውን ፡ ስልክ) ፡ እንደ ፡ ፈለሰፈ ፤ እንደ ፡ ፈጠረ ፡ ሁሉ ፡ ሶክራትም ፡ እንደ ዚሁ ፡ ጥበብን ፡ ከመረመረ ፡ በኋላ ፡ ያገኘው ፡ ትልቁ ፡ አዲስ ፡ ዕውቀት ፡ ይህ ፡ መሆኑን ፡ መረዳት ፡ ይገባናል ። የሰው ፡ መልክ ፡ ያንዱ ፡ ካንዱ ፡ የማይገጥም ፡ የተለያየ ፡ ሆኖ ፡ በሚገኝበት ፡ መጠን ፡ በአንጉሉ ፡ ውስጥ ፡ ያለው ፡ አሳብና ፡ ዕውቀትም ፡ እንደዚሁ ፡ የተለያየ ፡ ነው ። ነገር ፡ ግን ፡ እነዚህ ፡ በያንዳንዱ ፡ ደራሲ ፤ በያንዳንዱ ፡ ፈላስፋና ፡ በያንዳንዱ ፡ ሊቅ ፡ አንጉል ፡ ውስጥ ፡ የሚገኙ ፡ ያሳብ ፡ ጫካዎች ፡ ሸፍነው ፡ የያዟቸው ፡ ዕውቀቶች ፡ ተሰውረው ፤ ተረግዘው ፤ ተቀብረው ፡ ስለሚኖሩ ፡ በርብሮ ፤ ሰርስሮ ፤ ፈልፍሎ ፤ ቀስቅሶ ፡ ገላልጦ ፡ የሚያወጣቸው ፡ የጥበብ ፡ አዋ ሳጅ ፡ (ወጊሻ) ፡ ማግኘት ፡ ያስፈልጋል ።

በዚህ ፡ አኳኋን ፡ ያንድ ፡ ደራሲ ፡ ተግባር ፡ ዋጋ ፡ የሚያገኘው ፡ ብዙ ፡ መጻሕፍት ፡ በማንበብና ፡ ለሚያቀርበው ፡ አሳብ ፡ ደጋፊ ፡ የሚሆኑትን ፡ የታወቁ ፡ ደራስያን ፡ በማተት ፤ በመተቸት ፤ እነሱን ፡ መሪ ፡ በማድረ ግና ፡ ምሳሌያቸውን ፡ በመጥቀስ ፡ ነው ። በማንበብና ፡ በመመርመር ፡ ለዕ ውቀቱ ፡ ጠንካራ ፡ መሠረት ፡ ካልሰጠው ፡ አሳቡና ፡ ተግባሩ ፡ ዋጋ ፡ ሊኖ ረው ፡ አይችልም ። ከምንም ፡ ምንም ፡ ሊገኝ ፡ አይችልም ፡ እንደሚባ ለው ፡ ሁሉ ፡ ነው ። ይሁን ፡ እንጂ ፡ እሱ ፡ በሚጽፈው ፡ ድርሰት ፡ ውስጥ ፡

የእሱ ፡ የሆነውና ፡ ከሌሎቹ ፡ የተገኘው ፡ በምን ፡ ይለያል? የሚል ፡ ጥያቄ ፡ መፈጠሩ ፡ አይቀርም ። እንደዚህ ፡ ከሆነማ ፡ ያንድ ፡ ደራሲ ፡ ተግ ባር ፡ አልፎ ፡ አልፎ ፡ ከልዩ ፡ ልዩ ፡ መጻሕፍት ፡ እየሰበሰበ ፡ መጽሐፉን ፡ በመሙላት ፡ የድርሰቱን ፡ ሥራ ፡ ሊፈጽም ፡ ይችላል ፡ የሚያሰኝ ፡ ይሆ ናል ። ነገር ፡ ግን ፡ ይህ ፡ እንዳይባል ፡ ሞንቴኝ ፡ የሚባለው ፡ ፈላስፋ ፡ በዚህ ፡ ረገድ ፡ ራሱ ፡ የተከተለውን ፡ መንገድ ፡ ሲገልጥልን ፡ አስፈላጊውን መልስ ፡ ሰጥቶናል ። ንቦች ፡ ከዚህም ፡ ከዚያም ፡ አበቦችን ፡ ከቀሠሙ ፡ በኋላ ፡ የራሳቸው ፡ የሆነውን ፡ ማር ፡ ይሠራሉ ፡ ይለናል ። እነሱ ፡ የሠ ሩት ፡ ማርና ፡ ካበቦቹ ፡ ቀሥመው ፡ ያመጡት ፡ ነገር ፡ የማይገኝኙ ፡ ሁለት ፡ ልዩ ፡ ነገሮች ፡ ናቸው ። ካበቦቹ ፡ የመጣው ፡ በማሩ ፡ ውስጥ ፡ ይገኛል ። ነገር ፡ ግን ፡ ማሩን ፡ የሠሩት ፡ ንቦች ፡ ናቸው ። ከእነሱ ፡ በቀር ፡ ማሩን ፡ ሊሠራው ፡ የሚችል ፡ የለም ። ሩቅ ፡ ምን ፡ ያስኬደናል ። ለምሳሌ ፤ ከየፋ ብረካው ፡ የሚገኙት ፡ ነገሮች ፡ ማለት ፡ ዕቃዎች ፡ ከጥጥ ፡ ወይም ፡ ከብ ረት ፡ ሌላም ፡ ይህን ፡ ከመሰለው ፡ እኛ ፡ ከምናውቀው ፡ ነገር ፡ ተሠርተው ፡ ይወጣሉ ። ነገር ፡ ግን ፡ ዕቃውን ፡ የማረና ፡ የተጣራ ፡ አድርጎ ፡ ለማከና ወን ፡ ከመኪኖቹ ፡ በቀር ፡ የሰው ፡ እጅ ፡ እንደማይሠራው ፡ እናውቃለን ።

ከትልቅ ፡ ሰው ፡ የተወለደ ፡ ልጅ ፡ ባባቱ ፡ ስም ፡ መጠራትን ፡ አያፍ ርበትም ። አባቱን ፡ መስሎ ፡ ቢቻለው ፡ ለመብለጥ ፡ ባይቻለው ፡ ደግሞ ፡ ለመተካከል ፡ (እንደ ፡ ትልቁ ፡ እስክንድር) ፡ ይጣጣራል ። በሥራው ፤ በሙያው ፡ ራሱን ፡ ትልቅ ፡ ያደረገ ፡ ሰው ፡ እንኳ ፡ አባቱ ፡ ትንሽ ፡ ሰው ፡ ቢሆንም ፡ አያፍርበትም ፤ የሱ ፡ ትልቅነት ፡ በጣም ፡ የላቀ ፡ ከመሆኑ ፡ የተነሣ ፡ (እንደ ፡ ናፖሊዎን) ፡ ላባቱም ፡ ተርፎ ፡ እንደሚያከራው ፡ ያው ቃልና ። ናፖሊዎን ፡ በነገሠ ፡ ጊዜ ፡ አባቱ ፡ ይህንን ፡ ደስታ ፡ ሳያይ ፡ በመ ሞቱ ፡ ይቈጩኛል ፡ ብሎ ፡ የተናገረው ፡ ስለዚህ ፡ ነው ። ከትንሽ ፡ አባት ፡ የተወለደ ፡ እሱም ፡ ራሱ ፡ ትንሽ ፡ የሆነ ፡ ሰው ፡ ብቻ ፡ ነው ፡ ባባቱ ፡ ስም ፡ ለመጠራት ፡ የሚያፍር ።

በድርሰትም ፡ እንደዚሁ ፡ ነው ። እንኳንስ ፡ ከትልቅ ፡ ድርሰት ፡ መሪ ፡ አሳብ ፡ ማግኘት ፡ ይቅርና ፡ የሚቻል ፡ ከሆነ ፡ ከትንሽ ፡ ድርሰት ፡ ው ስጥ ፡ ባገኘው ፡ አሳብ ፡ ትልቅ ፡ ድርሰት ፡ ለመውለድ ፡ የቻለ ፡ ደራሲ ፡ ቢገኝ ፡ እንኳ ፡ ይህንኑ ፡ ገልጦ ፡ ቢናገር ፡ አያሳፍረውም ። በሳይንስና ፡ በፍልስፍና ፡ በኩል ፡ ግን ፡ ይህ ፡ ነገር ፡ የተለመደ ፡ ሆኖ ፡ ይገኛል ። ለም ሳሌ ፡ ኒውተን ፡ ማታ ፡ በጨረቃ ፡ ከመስክ ፡ ላይ ፡ ተኝቶ ፡ ሳለ ፡ አንድ ፡ የበሰለ ፡ ፍሬ ፡ ሲወድቅ ፡ አይቶ ፡ በምን ፡ ምክንያት ፡ ወደ ፡ መሬት ፡ ወደ ቀ? በማለት ፡ ነገሩ ፡ ከነከነው ፡ ይህንኑ ፡ ሲመረምር ፡ በዓለም ፡ ላይ ፡ የሚ ገኙ ፡ አካላት ፡ ሁሉ ፡ በመካከላቸው ፡ የመሳሳብ ፡ ሕግ ፡ መኖሩን ፡ ደረሰ

በት ። ይህም ፡ በሳይንስ ፡ በኩል ፡ ኒውተን ፡ ስሙ ፡ የታወቀ ፡ ሆኖ ፡ የሚኖርበት ፡ የገለጠው ፡ ትልቅ ፡ ጥበብ ፡ ነው ።

ስለዚህ ፡ ደራስያን ፡ በዚህ ፡ ነገር ፡ አያፍሩበትም ። ቪርገል ፡ ትልቁን ፡ ድርሰት ፡ «ኤኔአይድ» ፡ የተባለውን ፡ የጻፈው ፡ የሆሜርን ፡ መንገድ ፡ ተከትሎ ፡ ነው ። ዳንቴ ፡ ደግሞ ፡ «ዲቪና ኮሚዲያን» ፡ ሲጽፍ ፡ መሪው ፡ መምህሩ ፡ ቪርገል ፡ መሆኑን ፡ ይናገራል ። ኒች ፡ ከድርሰቶቹ ፡ አንዱ ፡ የሆነውን ፡ «ቂም» ፡ የተባለውን ፡ ለመጻፍ ፡ ያበቃው ፡ «የተቀበረ ፡ መንፈስ» ፡ ተብሎ ፡ የተሰየመውን ፡ የዶስቶዬብስኪን ፡ ድርሰት ፡ ከተመለከተ ፡ በኋላ ፡ መሆኑን ፡ ራሱ ፡ ተናግሮታል ። በዚህ ፡ አኳኋን ፡ ተቈጥሮ ፡ የማያልቅ ፡ ምሳሌ ፡ ለመጥቀስ ፡ እንችላለን ።

ሥራና ፡ ሠራተኛ ፤ ሙያና ፡ ባለሙያ ፤ ግብርና ፡ ገባር ፤ የተያያዙና ፡ የማይለያዩ ፡ ናቸው ። ያለሰው ፡ ሥራ ፡ ተፈጻሚነትን ፡ አያገኝም ። እያንዳንዱ ፡ ሥራ ፡ ባለቤት ፡ አለው ። የተናቀ ፡ ሥራ ፡ ሠራተኛውም ፡ በዚያው ፡ መጠን ፡ ዝቅተኛ ፡ ሆኖ ፡ ሲታይ ፤ ከፍ ፡ ያለ ፡ ሥራ ፡ ደግሞ ፡ ከፍ ፡ ያለ ፡ ሠራተኛ ፡ ይኖረዋል ። ይሁን ፡ እንጂ ፡ ትልቁም ፡ ሆነ ፡ ትንሹ ፡ ሥራ ፡ ሁለቱም ፡ ከሠራተኛ ፡ የተገኙ ፡ ናቸው ። እንደዚሁም ፡ እያንዳንዱ ፡ ቤትና ፡ እያንዳንዱ ፡ ሕንጻ ፡ ባለቤት ፡ አለው ። አንድ ፡ ጥንድ ፡ ጫማ ፡ ስናገኝ ፡ ይህን ፡ ጫማ ፡ የሠራው ፡ ሰው ፡ በባለሙያነት ፤ የገዛው ፡ ሰው ፡ በባለገንዘብነት ፤ ሁለት ፡ ባለቤቶች ፡ አሉት ። ውብ ፡ የሆኑ ፡ ሥራዎች ፡ ሁሉ ፡ ለምሳሌ ፡ በሰሌዳ ፡ ላይ ፡ የተሠራ ፡ ሥዕል ፤ በመጽሐፍ ፡ የቀረበ ፡ ድርሰት ፤ ሌሎችም ፡ የሥነ ፡ ጥበባት ፡ ሥራዎች ፡ ሁሉ ፡ በባለሙያነት ፡ የሠራቸው ፡ ሰው ፡ አለ ። ዋጋ ፡ ያላቸው ፡ ሥራዎች ፡ ሠራተኛው ፡ በባለሙያነቱ ፡ የሚታወቅበትን ፡ የስጦታ ፡ ምልክት ፡ ይዘው ፡ የሚገኙ ፡ በመሆናቸው ፡ በዚሁ ፡ ብቻ ፡ የሠራውን ፡ ስም ፡ የሚናገሩ ፡ ሆነው ፡ ይገኛሉ ። ራምብራንድ ፡ ወይም ፡ ዲክ ፡ የሠራቸውን ፡ ሥዕሎች ፡ በማየት ፡ ብቻ ፡ ባለመሳሰት ፡ ሠራተኛውን ፡ ለይቶ ፡ ለማወቅ ፡ ይቻላል ። ከዚህም ፡ የተነሣ ፡ እያንዳንዱ ፡ ሥራ ፡ ባለቤቱን ፡ የሚያሳውቅ ፡ ሲሆን ፡ ባለቤት ፡ የሆነውም ፡ ስለ ፡ ፈጻሚቸው ፡ ሥራዎች ፡ በያንዱንዱ ፡ ሥራ ፡ ላይ ፡ የባለቤትነቱን ፡ መብት ፡ ጠያቂ ፡ ነው ። አንድ ፡ ሠዓሊ ፡ ወይም ፡ አንድ ፡ ደራሲ ፡ ሥራውን ፡ ሸጦ ፡ የድካሙን ፡ ዋጋ ፡ ከተቀበለ ፡ በኋላ ፡ እንኳ ፡ የባለገንዘብነቱ ፡ መብት ፡ ይቀርበታል ። እንጂ ፡ በባለሙያነት ፡ ለስሙ ፡ መጠሪያ ፡ ያለውን ፡ መብት ፡ መቼም ፡ ቢሆን ፡ አይነጠቅም ። የገዛውም ፡ ሰው ፡ የባለገንዘብነትን ፡ መብት ፡ ብቻ ፡ ይይዛል ። እንጂ ፡ የባለሙያነትን ፡ መብት ፡ ከሠራው ፡ ላይ ፡ ፍቆ ፡ ለራሱ ፡ ሊያደርገው ፡ አይችልም ።

ይህም ፡ በሕግ ፡ የተደነገገና ፡ የታወጀ ፡ ሆኖ ፡ ይኖራል ። ሰዎች ፡ የግል ፡ መብታቸውን ፡ ለመጠበቅ ፡ ይኸን ፡ ያኸል ፡ ጠንካሮች ፡ ሆነው ፡ ሲታዩ ፡ የእግዚአብሔርን ፡ የፈጣሪነቱን ፡ መብት ፡ ሊያውቁለት ፡ አይፈልጉም ፡ ማለት ፡ ነው ። እንግዲህ ፡ በዚህ ፡ ዓለም ፡ ላይ ፡ ሥራና ፡ ሠራተኛ ፤ ሙያና ፡ ባለሙያ ፡ ይህን ፡ ያኸል ፡ የተያያዙና ፡ አንዱ ፡ ያለሌላው ፡ ለመገኘትና ፡ ለመኖር ፡ የማይችል ፡ ሆኖ ፡ ሲገኝ ፤ ይህ ፡ ዓለም ፡ ምንም ፡ ዓይነት ፡ ጉድለት ፡ ያለው ፡ ሆኖ ፡ ቢታየን ፡ ሠሪ ፤ ፈጣሪ ፤ ባለቤት ፡ ሳይኖረው ፡ እንደ ፡ ምን ፡ ተሠርቶ ፡ ሊገኝ ፡ ቻለ? ስለዚህ ፡ የእግዚአብሔርን ፡ መኖር ፡ የሚክዱና ፡ የሚጠራጠሩ ፡ ሰዎች ፡ አሳባቸው ፡ የተሳሳተ ፡ መሆኑን ፡ በዚህ ፡ ብቻ ፡ ልንደርስበትና ፡ ጥላቶን ፡ ስለ ፡ እግዚአብሔር ፡ መኖር ፡ ያስተማረው ፡ ትምህርት ፡ ጥብቅ ፡ በሆነ ፡ መሠረት ፡ ላይ ፡ የቆመ ፡ መሆኑን ፡ ልንረዳው ፡ እንችላለን ። ከሁለት ፡ መቶ ፡ ዓመታት ፡ ወዲህ ፡ በሳይንስና ፡ በቴክኒክ ፡ በኩል ፡ የተፈጸመውን ፡ እርምጃ ፡ እንመልከት ። በሺሚ ፤ በፊዚክ ፤ በቢዎሎጂ ፤ በቴርሞ ፡ ዲናሚክ ፤ በቴሌግራፊ ፡ ሱማሪን ፤ የብርሃን ፡ ኤሌክትሮማኔቲክ ፤ በቴዎሪ ፡ ኤሌክትሮኒክ ፤ በሬዮን ፡ ኢክስ ፤ በፌኖሜን ፡ ራዲዮአክቲብ ፤ በቴዎሪ ፡ ዴ ፡ ላ ፡ ሪላቲቢቲ ፤ በቴርሞ ፡ ሺሚ ፤ እነዚህን ፡ በመሰሉት ፡ በኩል ፡ ለተደረገው ፡ ለያንዳንዱ ፡ ጥበብ ፡ ዕውቀቱን ፡ የገለጠው ፡ አንድ ፡ ሰው ፡ ሆኖ ፡ እናገኘዋለን ። እንደዚህ ፡ ያሉት ፡ ሊቃውንትም ፡ የጀርመን ፤ የእንግሊዝ ፤ የፈረንሳይ ፤ የሆላንድ ፤ የሚሪካ ፡ ተወላጆች ፡ ሆነው ፡ ይገኛሉ ። በዚህ ፡ አኳኋን ፡ ማንኛውም ፡ አገር ፡ በጥበብና ፡ በሥልጣኔ ፡ በኩል ፡ ያደረገው ፡ እድገት ፡ በሊቃውንቶቹ ፡ አማካይነት ፡ ብቻ ፡ የተገኘ ፡ ነው ። ፈረንሳይ ፡ በ1871 ዓ ፡ ም ፡ (እ ፡ ኤ ፡ አ) ፡ ጀርመን ፡ ድል ፡ አድርጓት ፡ ስለ ፡ ጦር ፡ ካሳ ፡ በከፈለችው ፡ አምስት ፡ ሚሊዮርድ ፡ ፍራንክ ፡ የደረሰባትን ፡ ጉዳት ፡ ፓስተር ፡ የሚባለው ፡ ሊቅ ፡ በሕክምና ፡ (ከክትባት) ፡ ባገኘው ፡ ጥበብ ፡ ተክሳላች ፡ ለማለት ፡ ይቻላል ። ሲል ፡ አንድ ፡ የእንግሊዝ ፡ ተወላጅ ፡ ተናግሯል ። ባሁኑ ፡ ጊዜ ፡ አዲስ ፡ የሚፈለስፍ ፡ ጥበብ ፡ ሁሉ ፡ በሥራ ፡ ላይ ፡ እየዋለ ፡ የዓለም ፡ ሕዝቦች ፡ እንዲጠቀሙበት ፡ የሚደረግ ፡ በመሆኑ ፡ በንግድ ፡ መደብ ፡ እየገባ ፡ ከፍ ፡ ያለ ፡ ገንዘብ ፡ ያተርፋል ። ኖቤል ፡ የሚባለው ፡ የሱዊድን ፡ ተወላጅ ፡ ዲናሚት ፡ በሠራ ፡ ጊዜ ፡ በሰው ፡ እጅ ፡ የማይበገሩትን ፡ ተራሮች ፤ ገደሎችና ፡ ታላላቅ ፡ አለቶች ፡ የሚገኙበትን ፡ ስፍራ ፡ ለመሰንጠቅና ፡ ለማፍረስ ፡ በጣም ፡ የሚረዳ ፡ ሆኖ ፡ በመገኘቱ ፡ የዓለም ፡ ሰዎች ፡ በተጠቀሙበት ፡ መጠን ፡ ጥበቡን ፡ ያገኘው ፡ ኖቤል ፡ የተባለው ፡ ይህ ፡ ሰው ፡ ብዙ ፡ ገንዘብ ፡ አግኝቶበታል ። እንሆን ፡ በዚህ ፡ አኳኋን ፡ በሥነ ፡ ጥበብ ፤ በሳይንስና ፡ በቴክኒክ ፡ በኩል ፡ ለተገለጡት ፡ ዕውቀቶች ፡ ሁሉ ፡ እያንዳንዱ ፡ ጥበብ ፡ አንዳንድ ፡ ባለቤት ፡ አለው ። ስለዚህ ፡ እንደ

ዚህ ፡ ያለ ፡ ሥርዐት ፡ ያለበት ፡ ዓለም ፡ ያላንድ ፡ ባለቤት ፡ ያላንድ ፡ ሥርዐት ፡ ተፈጠረ ፡ ብሎ ፡ ለማመን ፡ እንደ ፡ ምን ፡ ይቻላል? ይህ ፡ የዓለም ፡ ፈጣሪ ፡ ባለቤት ፡ የሆነው ፡ ሰውን ፡ የፈጠረው ፡ ለምንድነው? ይህ ፡ ዓለም ፡ የመጨረሻ ፡ ዐላማው ፡ ምንድነው? የፈጣሪው ፡ ጠባይ ፡ ምንድነው? ክፋት ፡ ከወዴት ፡ መጣ? የክፋት ፡ ባሕርይ ፡ ምንድነው? ሰው ፡ በሥነ ፡ ፍጥረቱ ፡ ለሚሠራው ፡ ሥራ ፡ ሁሉ ፡ በነጻነቱ ፡ የሚሠራው ፡ ባላፈነት ፡ የሚጠየቅበት ፡ ወሰን ፡ እስከ ፡ ምን ፡ ድረስ ፡ ነው? ከነጻነቱ ፡ ካቅመው ፡ በላይ ፡ ሆኖ ፡ የሚቈጠረው ፡ ተግባር ፡ ምንድነው? ለእነዚህ ፡ ጥያቄዎች ፡ መልሱን ፡ ለመስጠት ፡ ብዙ ፡ ፈላስፎች ፡ ደክመውበታል ። ነገር ፡ ግን ፡ የሰው ፡ ዕውቀት ፡ ያለው ፡ ችሎታ ፡ የተወሰነ ፡ በመሆኑ ፡ ከድንበሩ ፡ ለማለፍ ፡ አልቻሉም ። ከዚህም ፡ የተነሣ ፡ በእነዚህ ፡ ጉዳዮች ፡ ላይ ፡ የሚሰጡን ፡ መልሶች ፡ በሙሉ ፡ አያጠግቡንም ።

በዚህ ፡ አኳኋን ፡ ባላባችን ፡ ልንደርስባቸው ፡ የማንችል ፡ ብዙ ፡ ነገሮች ፡ ስላሉ ፡ ይህ ፡ የእግዚአብሔርን ፡ መኖር ፡ ለመካድ ፡ ምክንያት ፡ ሊሆንን ፡ አይገባም ። እግዚአብሔርን ፡ ለማግኘት ፡ የሚፈልግ ፡ ሰው ፡ ሁሉ ፡ በብዙ ፡ ዐይነት ፡ መንገድ ፡ ሊደርስበት ፡ ይችላል ። እግዚአብሔርም ፡ በብዙ ፡ መንገድ ፡ ይገለጥለታል ። እንደዚሁም ፡ እግዚአብሔርን ፡ ለመካድ ፡ ያሳብ ፡ ዝንባሌ ፡ ያለው ፡ ሰው ፡ ሁሉ ፡ እግዚአብሔር ፡ ይሰወርበበታል ። ወዳጆች ፡ የሆኑ ፡ ሁለት ፡ ሰዎች ፡ በመካከላቸው ፡ ፍቅር ፡ ካለ ፡ ምንም ፡ እንኳ ፡ የሚኖሩበት ፡ አገር ፡ በጣም ፡ የተራራቀ ፡ ቢሆን ፡ በደብዳቤ ፡ በስልክ ፡ በሰው ፡ አማካይነት ፡ ሌላም ፡ ይህን ፡ በመሰለ ፡ መንገድ ፡ ሊጠያየቁና ፡ ሊገናኙ ፡ ይችላሉ ። በመካከላቸው ፡ ፍቅር ፡ የሌለ ፡ እንደ ፡ ሆነ ፡ ግን ፡ እየተራራቁና ፡ እየተረሳሱ ፡ ይሄዳሉ ። በመጨረሻም ፡ እንደ ፡ ሌላውን ፡ መፈጠሩንና ፡ በዓለም ፡ ላይ ፡ የሚኖር ፡ መሆኑን ፡ እስከ ፡ መዘንጋት ፡ ሊደርስ ፡ ይችላል ። ከዚህም ፡ የተነሣ ፡ ብዙ ፡ የበቁ ፡ ሰዎች ፡ እግዚአብሔርን ፡ በግልጥ ፡ የሚያዩት ፡ መሆኑን ፡ እናውቃለን ። ብዙ ፡ ጸድቃን ፡ ድንግል ፡ ማርያምን ፡ በግልጥ ፡ አይተዋታል ። ክርስቶስም ፡ ለብዙዎች ፡ ይገለጥላቸዋል ። ይህም ፡ በየጊዜው ፡ የሚደርስና ፡ እኛም ፡ ሁላችን ፡ የምንሰማው ፡ ነገር ፡ ነው ። ከሐድያን ፡ በሆኑት ፡ ሊቃውንት ፡ በኩል ፡ ግን ፡ በምንም ፡ ዐይነት ፡ መንገድ ፡ ቢሆን ፡ እግዚአብሔርን ፡ ለማየት ፡ አይቻልም ። ምክንያቱም ፡ ሺሜና ፡ ፊዚክ ፡ በሚመረመሩበት ፡ ላቦራቲር ፡ ውስጥ ፡ በሚገኙት ፡ መሣሪያዎች ፡ እግዚአብሔር ፡ የሚገለጥበትን ፡ መንገድ ፡ ለማግኘት ፡ የማይችሉ ፡ በመሆናቸው ፡ ነው ።

በዳዊት ፡ መዝሙር ፡ ውስጥ ፡ ከዚህ ፡ ቀጥሎ ፡ ያለውን ፡ ቃል ፡ እናገኛለን ።

«ከደግ ፡ ሰው ፡ ጋራ ፡ አንተ ፡ ደግ ፡ ነህ ፡ ከትክክለኛ ፡ ሰው ፡ ጋራ ፡ ትክክለኛ ፡ ነህ ፡ ከንጹህ ፡ ሰው ፡ ጋራ ፡ ንጹህ ፡ ነህ ፡ ከጠማማ ፡ ሰው ፡ ጋራ ፡ ግን ፡ አንተም ፡ ብልጥ ፡ ትሆንበታለህ» ።

የጀርመኑ ፡ ሊቅ ፡ መምህር ፡ ኤካርት ፡ ከዚህ ፡ ቀጥሎ ፡ የተጠቀሰውን ፡ ቃል ፡ ጽፏል ።

«በእግዚአብሔር ፡ ዘንድ ፡ ከእግዚአብሔር ፡ በቀር ፡ ሌላ ፡ ነገር ፡ የሚፈልግ ፡ ሰው ፡ እሱ ፡ የሚፈልገውን ፡ ነገር ፡ አያውቅም» ።

ዲያብሎስ ፡ ጌታችን ፡ ኢየሱስ ፡ ክርስቶስን ፡ ከመቅደስ ፡ ጫፍ ፡ ላይ ፡ አውጥቶ ፡ በፈተነው ፡ ጊዜ ፡ እውነት ፡ የእግዚአብሔር ፡ ልጅ ፡ ከሆንክ ፡ ራስኸን ፡ ወደ ፡ ታች ፡ ጣለው ፡ እንደ ፡ ተጻፈው ፡ ሁሉ ፡ እግርኸ ፡ በድንጋይ ፡ እንዳይሰናከል ፡ መላእክት ፡ እንዲደግፉኸ ፡ ትእዛዝ ፡ ይሰጥልሃል ። ቢለው ፡ ክርስቶስ ፡ ጌታኸን ፡ አምላክኸን ፡ እንዳትፈታተነው ፡ ይህም ፡ የተጻፈ ፡ ነው ፡ ሲል ፡ መልሶለታል ። ይህም ፡ በወንጌል ፡ ተጽፎ ፡ የምናገኘው ፡ ነው ። ስለዚህ ፡ ሰው ፡ በሰይጣን ፡ እግር ፡ ተተክቶ ፡ እግዚአብሔርን ፡ አምላኩን ፡ ይፈታተነው ፡ ዘንድ ፡ አልተፈቀደለትም ።

ከዚህም ፡ በቀር ፡ ደግሞ ፡ ሌላ ፡ ነገር ፡ አለ ። ከፍ ፡ ብለን ፡ በዚሁ ፡ ምዕራፍ ፡ ተመልክተነው ፡ እንደ ፡ ነበረው ፡ ሶክራት ፡ ሲናገር ፡ እኔ ፡ በሌሎቹ ፡ ሰዎች ፡ አንጐል ፡ ውስጥ ፡ ተሸፍኖ ፡ ተፀንሶ ፡ የሚገኘውን ፡ ዕውቀት ፡ እንዲወለድ ፡ ለማድረግ ፡ እረዳለሁ ፡ እንጂ ፡ ራሴ ፡ የምፈጽመው ፡ ምንም ፡ ተጨማሪ ፡ ነገር ፡ የለም ። ብሏል ። እንደዚህ ፡ ከሆነ ፡ በሰዎች ፡ አንጐል ፡ ውስጥ ፡ ተረግዞ ፡ የሚገኝ ፡ ልዩ ፡ ልዩ ፡ ዕውቀትና ፡ ጥበብ ፡ ከወዴት ፡ የመጣ ፡ ነው? ለምሳሌ ፡ ፓስካል ፡ በጥሚትሪ ፡ ሞዛር ፡ በሙዚቃ ፡ ገና ፡ በሕፃንነታቸው ፡ ከፍ ፡ ያለ ፡ ስጦታ ፡ ያላቸው ፡ ሆነው ፡ ተገኝተዋል ። ይህ ፡ ስጦታ ፡ ይህ ፡ ዕውቀት ፡ ምንጩ ፡ ከየት ፡ የመጣ ፡ ነው? ሰው ፡ የዕውቀትና ፡ የጥበብ ፡ መሠረት ፡ ከሆነ ፡ ከሌላ ፡ ምንጭ ፡ የመጣ ፡ ለመሆኑ ፡ ይህም ፡ አንድ ፡ ማስረጃ ፡ መሆኑን ፡ ሶክራትና ፡ ፕላቶን ፡ ያስገነዝቡናል ። ሰው ፡ ትምህርት ፡ ሲያስተምሩት ፡ ገባው ፡ ይባላል ። ገባው ፡ ማለት ፡ ምንድነው? ቀድሞ ፡ ከመፈጠሩ ፡ በፊት ፡ ያውቀው ፡ የነበረውን ፡ ነገር ፡ ሲነግሩት ፡ አስታውሶ ፡ ደረሰበት ፡ ማለት ፡ ነው ፡ እንጂ ፡ የማያውቀውን ፡ ነገር ፡ ዐወቀ ፡ ማለት ፡ አይደለም ። ከሥር ፡ ከመሠረቱ ፡ ጨርሶ ፡ የማያውቀው ፡ ቢሆንም ፡ ኖሮ ፡ ሊገባው ፡ አይችልም ። ነበር ። እንስሳን ፡ ለምሳሌ ፡ ዝንጀሮን ፡ ትምህርት ፡ ብናስተምረው ፡ አይገባውም ። ምክንያቱም ፡ ሥነ ፡ ፍጥረቱ ፡ ከዕውቀት ፡ ከጥበብ ፡ ምንጭ ፡ የመጣ ፡ ባለመሆኑ ፡ ነው ።

የሥልጣኔ ገጸ በረከት ።

የሥልጣኔ አካሄድ፡ በመሬት፡ ላይ፡ የሚፈሰውን፡ ውሃ፡ መስሎ፡ ይታያል። ከመሬት፡ እየመነጨ፡ ወይም፡ ከሰማይ፡ እየዘነበ፡ በመሬት፡ ላይ፡ የሚፈሰ፡ ውሃ፡ ጎርፍ፤ ጅረት፤ ወንዝ፤ እየሆነ፡ መሬትን፡ እያራሰና፡ እያጠጣ፡ ካለፈ፡ በኋላ፡ ሁሉም፡ ሄዶ፤ ሄዶ፤ ከውቅያኖስ፡ ይገባል። ውቅያኖሶችም፡ ዞረው፡ ዞረው፡ ይገጥማሉ፡ ይገናኛሉ።

በመሬት፡ ላይ፡ ተበታትነው፡ በየአህጉሩ፡ የሚኖሩት፡ ሕዝቦችም፡ እንደዚሁ፡ በየበኩላቸው፡ ኑሯቸውን፡ ለማሻሻል፡ ጥበብ፡ አፍቃሪዎች፡ በመሆን፡ የፈጠሩት፡ ዘዴና፡ ዕውቀት፡ ለራሳቸው፡ ካገለገላቸው፡ በኋላ፡ ለጎረቤቶቻቸው፡ ቀጥሎም፡ ሩቅ፡ ላሉት፡ እየተላለፈ፡ ዞሮ፡ ዞሮ፡ ይገናኛና፡ እየተጠራቀመ፡ የጥበብ፡ ውቅያኖስ፡ ሆኖ፡ ይከማቻል። በዚህ፡ አኳኋን፡ በጠቅላላው፡ ለሰው፡ ዘር፡ ሁሉ፡ የሚያገለግልና፡ የሚጠቅም፡ ሆኖ፡ የተገኘው፡ ይህ፡ የተከማቸ፡ ጥበብና፡ ዕውቀት፡ ሥልጣኔ፡ ለመባል፡ በቃ።

ባሁኑ፡ ጊዜ፡ በዓለም፡ ላይ፡ የተከበረች፡ ሆና፡ ለምትታየው፡ ምዕራባዊ፡ ሥልጣኔ፡ መሥራቾች፡ ግሪኮች፡ ናቸው፡ ብለን፡ ስንናገር፡ እነሱ፡ ይህቺን፡ በሳይንስ፡ ላይ፡ የቆመችውን፡ የተተከለችውን፡ ሥልጣኔ፡ ሲፈጥሩ፡ መነሻ፡ የሆናቸው፡ ያ፡ ከዓለም፡ ሕዝቦች፡ ሁሉ፡ ዘንድ፡ በየዘመኑና፡ በየቦታው፡ ተሠርቶ፡ የጠፋ፤ ከጠፋው፡ በኋላ፡ የተረፈው፡ ተከማችቶ፡ የተገኘ፡ ጠቅላላ፡ ውጤት፡ መሆኑን፡ ማወቅ፡ ይገባናል።

እያንዳንዱ፡ ሕዝብ፡ በዚህ፡ አኳኋን፡ በየዘመኑ፡ ለሥልጣኔ፡ የሠጠውን፡ የጥበብ፡ ውጤት፡ እንደ፡ መተያያ፡ አድርጎ፡ ያቀረበውን፡ ገጸ፡ በረከት፡ በዝርዝር፡ ለማወቅ፡ የተፈለገ፡ እንደሆነ፡ ከቶ፡ የሚቻል፡ የሚዘለቅ፡ ነገር፡ አይደለም። ምክንያቱም፡ እንደ፡ ዛፍ፡ ሐረግ፡ እርስ፡ በርሱ፡ ያለው፡ መተሳሰርና፡ ቅልቅልነት፡ የማበጠሩንና፡ የማጣራቱን፡ ሥራ፡ አስቸጋሪ፡ ስለሚያደርገው፡ ነው። ይሁን፡ እንጂ፡ ሊቃውንት፡ ይህንን፡ በተቻለ፡ መጠን፡ ለመለየት፡ የደከሙበት፡ በመሆናቸው፡ ሞላ፡ ከጎደል፡ ሊታወቅ፡ ተችሏል። ስለዚህ፡ ይህንን፡ በሰፊው፡ ሳይሆን፡ ባጭሩ፡ ከዚህ፡ ቀጥለን፡ እንመለከተዋለን።

ይህን ፡ መጽሐፍ ፡ ስንጽፍ ፡ ዐላማ ፡ አድርገን ፡ የተከተልነው ፡ አሳብ ፡ የሥልጣኔን ፡ ፍሬዎች ፡ በዝርዝርም ፡ ሆነ ፡ በክፊል ፡ እየለዩ ፡ ለመመልከት ፡ ሳይሆን ፡ ሥልጣኔ ፡ የተባለችው ፡ ቃል ፡ በትርጉም ፡ መንፈስ ፡ የያዘችውን ፡ አመራር ፤ የምትሰጠንን ፡ ስሜት ፡ የምትከተለውን ፡ አዝማሚያ ፡ ወይም ፡ ዝንባሌ ፡ ለማወቅ ፡ መሆኑን ፡ ደጋግመን ፡ በጥብቅ ፡ ማሳሰብ ፡ እንወዳለን ። አለዚያማ ፡ በየዘመኑ ፡ የሥልጣኔን ፡ ሥራ ፡ የፈጸሙ ፡ ሕዝቦች ፡ ምን ፡ እንደሠሩ ፡ ዘመኑንና ፡ ቦታውን ፡ በመጥቀስ ፡ መናገር ፡ ግዴታ ፡ ይሆንብናል ። ይህም ፡ ሲሆን ፡ «የሥልጣኔ ፡ ታሪክ» ፡ በሚል ፡ አርእስት ፡ ተነሥቶ ፡ መሥራት ፡ አስፈላጊ ፡ ነው ። አሁን ፡ ግን ፡ የተነሣ ነው ፡ ይህን ፡ ለመሰለ ፡ አቀራረብ ፡ ባለመሆኑ ፡ የሥልጣኔን ፡ ትርጉም ፡ ለመፈለግ ፡ የምንሞክር ፡ በመሆናችን ፡ በዚህ ፡ መጽሐፍ ፡ የምንናገረውን ፡ በዚሁ ፡ ለመወሰንና ፡ አካሄዳችን ፡ ከዚህ ፡ ዐላማ ፡ ሳይዛባ ፡ እንዲቀጥል ፡ ለማድረግ ፡ እንጣጣራለን ።

ለሥልጣኔ ፡ ገጸ ፡ በረከት ፡ የሚሆን ፡ ልዩ ፡ ልዩ ፡ ሥራ ፡ ፈጽመው ፡ ላቀረቡት ፡ ሕዝቦች ፡ ውለታ ፡ እንደ ፡ መግለጥ ፡ ያሽል ፡ አድርገን ፡ ታሪክ ፡ ጸሓፊዎች ፡ የተስማሙበትን ፡ ባጭሩ ፡ እንጠቅሳለን ።

የሥልጣኔን ፡ ተግባር ፡ የፈጸሙ ፡ ሕዝቦች ፡ ተግባራቸውና ፡ ሙያቸው ፡ የተለያዩ ፡ ነው ። ጥበብን ፡ ለመፍጠር ፡ ለመፈልሰፍ ፡ ችሎታ ፡ ያላቸው ፡ ሕዝቦች ፡ አሉ ። እነሱም ፡ ቀድሞ ፡ ያልነበረውን ፡ ዘዴ ፤ ብልጎት ፤ ወይም ፡ ጥበብ ፡ እንዲገኝ ፡ ለማድረግ ፡ ስጦታ ፡ ያላቸው ፡ መሆናቸውን ፡ የገለጡ ፡ ሕዝቦች ፡ ናቸው ። በዚህ ፡ ረገድ ፡ ሺና ፤ የጥንቲቱ ፡ ግብጽ ፤ ግሪክ ፤ ቶልቴክ ፤ አዝቴክና ፡ ኢንካ ፡ የተባሉት ፡ ሕዝቦች ፡ የነበራቸው ፡ ሙያ ፡ በታሪክ ፡ ተመስክሮላቸዋል ። ሁለተኛ ፡ በዚህ ፡ አኳኋን ፡ ተወልዶ ፡ የተገኘውን ፡ ተቀብለው ፡ እያሻሻሉ ፡ እያስፋፉና ፡ አዲስ ፡ ውበት ፡ እየሰጡ ፡ እንዳይዋት ፡ እንዳይጠፋ ፡ ጠብቀውና ፡ ሕይወት ፡ ሰጥተው ፡ ለቀሩት ፡ ሕዝቦች ፡ እንዲተላለፍ ፡ ለማድረግ ፡ በዚህ ፡ ስጦታ ፡ አንደኛውን ፡ ደረጃ ፡ ይዘው ፡ የሚገኙ ፡ ግሪክና ፡ ሮማ ፡ ናቸው ።

እንደዚህ ፡ ተደክሞበት ፡ የተገኘውን ፡ ሥልጣኔ ፡ ወይም ፡ ጥበብ ፡ ለመቀበልና ፡ ወደ ፡ ከፍተኛነት ፡ ደረጃ ፡ እንዲደርስ ፡ ለማድረግ ፡ ልዩ ፡ ሙያ ፡ ያላቸው ፡ ሆነው ፡ የተገኙ ፡ ያውሮፓና ፡ የእስያ ፡ ሕዝቦች ፡ ናቸው ።

የቋንቋንና ፡ የጽሕፈትን ፡ ጥበብ ፡ ሰው ፡ የተቀበለው ፡ ከእግዚአብሔር ፡ ነው ፡ ብለን ፡ በሃይማኖት ፡ ትምህርት ፡ መሠረት ፡ ማመን ፡ ይገባናል ። ነገር ፡ ግን ፡ አንዳንድ ፡ ሊቃውንት ፡ እንደሚናገሩት ፡ ሁሉ ፡ የንግግርንና ፡ የጽሕፈትን ፡ ዘዴ ፡ ሰው ፡ ያገኘው ፡ በመጣጣርና ፡ በዕውቀት ፡

መራመድ ፡ ነው ፡ ያልን ፡ እንደ ፡ ሆነ ፡ ይህን ፡ ዘዴ ፡ በምን ፡ አኳኋን ፡ ሰው ፡ ሊያገኘው ፡ ቻለ ፡ እንደዚህ ፡ ከሆነ ፡ እንደ ፡ ዝንጀሮና ፡ እንደ ፡ ዝኖን ፡ ያሉ ፡ ብልጎነት ፡ የሚታይባቸው ፡ እንስሳት ፡ ለምን ፡ ሳያገኙት ፡ ቀሩ ፡ ብለን ፡ ስንመራመር ፡ ለዚህ ፡ አጥጋቢ ፡ የሆነ ፡ መልስ ፡ ሊሰጠን ፡ የሚችል ፡ ሊቅ ፡ ከቶ ፡ አናገኝም ።

ጨዋታ ፡ ብዙ ፡ ጊዜ ፡ ጥበብን ፡ የሚወልድ ፡ መሆኑ ፡ ታውቋል ። ምክንያቱም ፡ መንፈስን ፡ እንዲሠራ ፤ እንዲነቃና ፡ እንዲግል ፡ ስለሚያደርገው ፡ ነው ። ግሪኮች ፡ የአሌምፒክ ፡ ጨዋታዎች ፡ ብለው ፡ በሚጠሯቸውና ፡ በቅኔ ፡ ውድድሮቻቸው ፤ ሮማውያን ፡ በሲርክ ፡ ውስጥ ፡ ያደርጉት ፡ የነበረ ፡ ውጊያ ፤ በመካከለኛው ፡ ዘመን ፡ ባውሮፓ ፡ የተለመደ ፡ የነበረው ፡ መሳፍንትና ፡ መኳንንት ፡ የብረት ፡ ልብስ ፡ ለብሰው ፡ በፈረስ ፡ ተቀምጠው ፡ በጦር ፡ ያደርጉት ፡ የነበር ፡ (tournoi) የሚባል ፡ ውጊያ ፤ በእስፓኛ ፡ አገር ፡ ከፊጋ ፡ በፊ ፡ ጋራ ፡ ሰዎች ፡ የሚያደርጉት ፡ የቶሬሮ ፡ ውጊያ ፤ በጃፓን ፡ አገር ፡ በተለየ ፡ እየተቀለቡ ፡ የሚኖሩ ፡ ግዙፎች ፡ የሆኑ ፡ ሰዎች ፡ የሚያደርጉት ፡ ትግል ፤ ይህ ፡ ሁሉ ፡ የሰውን ፡ መንፈስ ፡ የሚያነቃና ፡ ወደ ፡ ጥበብ ፡ የሚያንቀሳቅሰው ፡ ዘዴና ፡ ብልጎት ፡ እንዲፈጥር ፡ የሚረዳው ፡ ሆኖ ፡ ተቈጥሯል ። እንደዚሁም ፡ ባሁኑ ፡ ዘመን ፡ አፔራ ፤ ቴክትር ፤ ሲኒማ ፤ ቴሌቪዥን ፡ እነዚህ ፡ ጨዋታዎች ፡ ከሥነ ፡ ጥበብና ፡ ከቴክኒክ ፡ ጥበብ ፡ ጋራ ፡ በቅርብ ፡ የሚገናኙ ፡ በመሆናቸው ፡ ጠቃሚዎች ፡ ሆነው ፡ ተገኝተዋል ። ብዙውንም ፡ ጊዜ ፡ የሥነ ፡ ጥበብና ፡ የቴክኒክ ፡ እርምጃ ፡ የደረሰበትን ፡ እድገት ፡ ለማወቅ ፡ የሚያስችሉ ፡ ናቸው ።

የአስትሮኖሚ ፡ ዕውቀት ፡ ከሥር ፡ ከመሠረቱ ፡ የመጣው ፡ ከሜዘፖታሚና ፡ ከግብጽ ፡ ነው ። በኋላም ፡ በግሪክ ፡ አገር ፡ ተገኝቷል ። ነገር ፡ ግን ፡ በተለየ ፡ በሜዘፖታሚና ፡ በግብጽ ፡ ይህ ፡ ጥበብ ፡ ካስትሮሎጂ ፡ ጋራ ፡ ተቀላቅሎ ፡ ይኖር ፡ ነበር ።

የጥንት ፡ ሰዎች ፡ በድንቅርና ፡ ሳሉ ፡ በምን ፡ አኳኋን ፡ ይኖሩ ፡ እንደ ፡ ነበረ ፡ አንድ ፡ ሊቅ ፡ ሲገልጥልን ፡ እንዲህ ፡ ይላል ፤

«ቂርፋዳ ፡ ደበሎ ፡ ለባሾች ፤ ንግግር ፡ የማያበዙ ፤ አተኮረው ፡ መመልከት ፡ የሚወዱ ፤ ቶሎ ፡ የሚደነግጡ ፤ ለውጊያ ፡ ደፋሮች ፤ ወደ ፡ ፊት ፡ የሚሆነውን ፡ ነገር ፡ አስቀድመው ፡ ለማሰብ ፡ የማይችሉ ፤ በቤተ ፡ ሰብ ፡ እየተከፈሉ ፡ የሚሰፍሩ ፤ ቀጥሎ ፡ በጐሣ ፡ ተለያይተው ፡ የሚኖሩ ፤ በማኅበራዊ ፡ ኑሮ ፡ ሳሉ ፡ ሕይወታቸውን ፡ የማያሻሽሉ ፤ በቅጥር ፡ የሚበልጣቸው ፡ ሌላ ፡ ጐሣ ፡ ሲነሣባቸው ፡ ቦታቸውን ፡ ለቀው ፡ የሚሄዱ ፡ ናቸው» ።

እንሆን ፡ የመጀመሪያዎቹ ፡ ሰዎች ፡ ብለው ፡ ታሪክ ፡ ጸሐፊዎች ፤ የሚጠሯቸው ፡ (hommes primitifs) የተባሉት ፡ አኗኗራቸው ፡ እንደዚህ ፡ ነበር ።

ከዚህ ፡ በኋላ ፡ መጀመሪያ ፡ እሳት ፡ የማንደድን ፡ ዘዴ ፡ አገኙ ። ቀጥሎ ፡ ልዩ ፡ ልዩ ፡ የሥራና ፡ የመከላከያ ፡ መሣሪያዎች ፡ ከደንጊያ ፡ አገኙ ። ቀጥሎ ፡ የዕንጨትና ፡ የደንጊያ ፡ መሣሪያዎች ፡ አበጁ ። እነ ፡ ሸክላ ፤ ፈትል ፤ እኸል ፡ መዝራት ፡ ማብሰልና ፡ መፍጨት ፤ የቤት ፡ እንስሳትን ፡ ማስለመድና ፡ ማርባት ፤ መኖሪያ ፡ ቤት ፡ መሥራት ፤ ደንቦችና ፡ ሕገጋትን ፡ ማውጣት ፡ ቀጥሎ ፡ የመጡ ፡ ነገሮች ፡ ናቸው ። ለቤተ ፡ ሰብ ፡ አስተዳደር ፤ ለጎሣ ፡ አኗኗር ፤ ቀጥሎ ፡ ለመንደር ፡ ሕዝብ ፡ ከዚያም ፡ ለከተማ ፡ ሕዝብ ፡ ማገበራዊ ፡ ኑሮ ፡ ሥራትና ፡ ደንብ ፡ ሕግና ፡ ዐዋጅ ፡ ማውጣት ፡ ቻሉ ። በዚህ ፡ ረገድ ፡ የሥልጣኔን ፡ ሥራ ፡ መጀመሪያ ፡ የፈጸሙ ፡ ሜዞፖታሚ ፤ ግብጽ ፤ ቀጥሎ ፡ ሺንና ፡ ህንድ ፡ ናቸው ። ከዚህ ፡ ቀጥሎ ፡ ሃይማኖት ፡ የመጀመሪያውን ፡ ደረጃ ፡ ይዞ ፡ ሥራትና ፡ ሕገጋት ፡ አግኝቶ ፡ በሁሉም ፡ ሕዝቦች ፡ ዘንድ ፡ በጥንታዊነት ፡ ይኖር ፡ እንደ ፡ ነበረ ፡ ተረጋግጧል ። አንዳንድ ፡ ጊዜ ፡ የሃይማኖትን ፤ አንዳንድ ፡ ጊዜ ፡ የሳይንስን ፤ ሌላም ፡ ጊዜ ፡ ፍርሀትን ፡ የተንተራሰ ፡ አምልኮትን ፡ እየተጠጋ ፡ ልዩ ፡ ልዩ ፡ መልክ ፡ እየተሰጠው ፡ የጥንቁላ ፡ ሥራ ፡ ከብዙ ፡ ጊዜ ፡ ጀምሮ ፡ በጥንት ፡ ሕዝቦች ፡ ዘንድ ፡ የነበረ ፡ መሆኑ ፡ ታውቋል ።

ብረትን ፡ ብርን ፡ ወርቅን ፤ መዳብን ፡ በእሳት ፡ ማቅለጥና ፡ ለልዩ ፡ ልዩ ፡ ሥራ ፡ እንዲውል ፡ ማድረግ ፡ የተጀመረው ፡ በሜዞፖታሚ ፡ ነው ። ከፍ ፡ ብሎ ፡ በተገለጠው ፡ አኳኋን ፡ ሰዎች ፡ በማገበር ፡ መንፈስ ፡ እየተሰበሰቡ ፡ ቤት ፡ መሥራት ፡ ከብት ፡ ማርባት ፤ እኸል ፡ መዝራት ፤ ከዚያም ፡ ከተማ ፡ ቈርቀረው ፡ በማገበር ፡ እየሠሩና ፡ በማገበር ፡ እየኖሩ ፡ ሀብት ፡ መሰብሰብ ፡ የጽሕፈትን ፡ ዘዴ ፡ አግኝተው ፡ መጽሐፍ ፡ መጻፍና ፡ ዕውቀት ፡ ማከማቸት ፡ ሲጀምሩ ፤ ዘላን ፡ የሆኑ ፡ ሕዝቦች ፡ መሬት ፡ በመፈለግና ፡ በተለየም ፡ ሀብት ፡ ሲያዩ ፡ የዘረፉ ፡ ምኞት ፡ እየሳባቸው ፡ አደጋ ፡ እየጣሉ ፡ ንብረታቸውን ፡ አቃጥለው ፡ ሀብታቸውን ፡ ዘርፈው ፡ እነሱንም ፡ ፈጅተው ፡ መሬታቸውን ፡ ይነጥቋቸዋል ። ዘላን ፡ የሆኑ ፡ ሕዝቦች ፡ በዚህ ፡ አኳኋን ፡ ሁል ፡ ጊዜ ፡ የሥልጣኔ ፡ ጠንቅ ፡ ለመሆናቸው ፡ ታሪክ ፡ ይናገራል ። ባውሮፓም ፡ ሆነ ፡ በእስያ ፡ ወይም ፡ ባፍሪቃ ፡ ይህ ፡ ነገር ፡ በየዘመኑ ፡ እየተደጋገመ ፡ ሲደርስ ፡ ታይቷል ። ዘላን ፡ ሕዝቦች ፡ ሁል ፡ ጊዜ ፡ በጦር ፡ ጎይለኞች ፡ ሆነው ፡ ይኖሩ ፡ ነበር ። የተሠራው ፡ ሥራ ፡ ሁሉ ፡ እንደዚህ ፡ ሆኖ ፡ ከጠፋ ፡ በኋላ ፡ እነዚያ ፡ የሠለጠኑት ፡ ሕዝቦች ፡ በወረራቸው ፡ ዘላን ፡ ሕዝቦች ፡ እየተገዙ ፡ ወይም ፡ ተቀላቅለው ፡ መኖር ፡

ግድ ፡ እየሆነባቸው ፡ እንደ ፡ ገና ፡ ወደ ፡ ኋላ ፡ ተመልሰው ፡ በጥበብ ፡ መንገድ ፡ ጉዞ ፡ ይጀምራሉ ።

ስለዚህ ፡ እያንዳንዱ ፡ ሕዝብ ፡ የሠራውን ፡ የሥልጣኔ ፡ ሥራ ፡ ስንመለከተው ፡ እርምጃው ፡ በዚህ ፡ አኳኋን ፡ በየጊዜው ፡ እየተቋረጠና ፡ ወደ ፡ ኋላው ፡ እየተመለሰ ፡ የኖረ ፡ መሆኑን ፡ ጨምረን ፡ አንድነት ፡ ማሰብ ፡ አለብን ።

በደቡብ ፡ አሜሪካ ፡ የሥልጣኔ ፡ ምንጮች ፡ የሆኑት ፡ አገሮች ፡ ሜክሲኮ ፤ ንቲማላ ፤ ዩካታ ፤ ኮሎምቢያ ፤ ፔሩ ፡ የሚባሉት ፡ ናቸው ። በሜክሲኮ ፡ ከፍ ፡ ያለ ፡ ሥልጣኔ ፡ የነበራቸው ፡ ቶልቴክና ፡ ቴዎቲሃካን ፡ የሚባሉት ፡ ሕዝቦች ፡ ናቸው ። እነሱም ፡ ከጥንት ፡ ጀምሮ ፡ ጥጥ ፤ ማሸላ ፤ ልዩ ፡ ልዩ ፡ የምግብ ፡ አታክልቶች ፡ ይዘሩና ፡ ይተክሉ ፡ እንደ ፡ ነበረ ፡ ሸክላ ፡ የመሥራትና ፡ በድንጋይ ፡ ሐውልት ፡ የመቅረጽ ፡ ችሎታ ፡ እንደ ፡ ነበራቸው ፡ ታውቋል ። በኋላም ፡ በ1324 ፡ ዓ ፡ ም ፡ (እ ፡ ኤ ፡ አ) ፡ ወደ ፡ ሜክሲኮ ፡ የገቡት ፡ አዝቴክ ፡ የተባሉት ፡ ሕዝቦች ፡ ወርቅ ፤ ነሐስ ፤ እርሳስ ፤ ያቀልጡ ፡ እንደ ፡ ነበረ ፡ ለማወቅ ፡ ተችሏል ። ይህንንም ፡ ያስተማሯቸው ፡ ከእነሱ ፡ በፊት ፡ በዚህ ፡ ጥበብ ፡ ችሎታ ፡ የነበራቸው ፡ የኮሎምቢያ ፡ የፔሩ ፡ ሕዝቦች ፡ ናቸው ። በዩካታ ፡ የነበሩት ፡ ማያ ፡ የተባሉት ፡ ሕዝቦች ፡ ሐውልት ፡ በመቅረጽ ፤ በኪነ ፡ ጥበብና ፡ በጽሕፈትም ፡ ልዩ ፡ ችሎታ ፡ የነበራቸው ፡ ሆነው ፡ ተቈጥረዋል ። በፔሩ ፡ በኤኳተር ፤ በኮሎምቢያ ፡ እንደዚሁም ፡ በከፊል ፡ በአርጃንቲንና ፡ በሺሊ ፡ ስመ ፡ ጥር ፡ ጦረኞች ፡ የነበሩት ፡ ኢንካ ፡ የተባሉት ፡ ሕዝቦች ፡ በፈርዖኖች ፡ ዘንድ ፡ ብቻ ፡ ይታይ ፡ የነበረውን ፡ የመሰለ ፡ የሕዝብና ፡ የመንግሥትን ፡ አስተዳደር ፡ ለሚመሩ ፡ የመንግሥት ፡ ሠራተኞች ፡ አቋቋም ፡ ሥነ ፡ ሥርዐትና ፡ ሕገጋት ፡ የፈጠሩ ፡ ለመሆናቸው ፡ በታሪክ ፡ ተመስክሮላቸዋል ።

የሰንጠረዥ ፡ ጨዋታ ፡ የተገኘው ፡ ከህንድ ፡ ነው ። ገብስና ፡ ስንዴ ፡ መጀመሪያ ፡ በቅለው ፡ የተገኙት ፡ ከሜዞፖታሚ ፡ ነው ። ሩዝ ፡ ከህንድ ፡ ወይንና ፡ ልዩ ፡ ልዩ ፡ የፍሬ ፡ አታክልት ፡ በጥንታዊ ፡ ዘመን ፡ ከእስያ ፤ የወይራ ፡ ፍሬ ፡ ከፓሌስቲንና ፡ ከባቢሎን ፤ ሱፍና ፡ የተልባ ፡ እግር ፡ ከመካከለኛው ፡ ምሥራቅ ፡ አገር ፤ ጥጥ ፡ ከሱዳንና ፡ ከግብጽ ፤ ቡና ፡ ከኢትዮጵያ ፡ ሎሚ ፡ ብርቱኳን ፤ ሐር ፡ ከሺን ፡ የመጡ ፡ ናቸው ። ስኳር ፡ መጀመሪያ ፡ በሲሮኒ ፡ መልክ ፡ ተሠርቶ ፡ በህንድ ፡ አገር ፡ ተገኘና ፡ ሺን ፡ ከህንድ ፡ ተቀበለች ። ከዚህ ፡ በኋላ ፡ ሺናውያን ፡ ለፋርሶችና ፡ ለሜዞፖታሚ ፤ ሜዞፖታሚ ፡ ላረቦች ፤ ዐረቦች ፡ ላውሮፓ ፡ እያቀበሉ ፡ በመላው ፡ ዓለም ፡ የተገኘ ፡ ለመሆን ፡ በቃ ። ነጮች ፡ ከመግባታቸው ፡ በፊት ፡ የሚሪካ ፡

አገር ፡ ሕዝቦች ፡ ማሸላን ፤ ድንችን ፤ አደንጓሬን ፤ ቲማቲምን ፤ ትንባኸን ፤ ኮካን ፤ ባገራቸው ፡ ይዘሩና ፡ ይተክሉ ፡ ነበር ። ከዚህ ፡ በኋላ ፡ እነዚህን ፡ እክሎችና ፡ አታክልቶች ፡ ነጮች ፡ ወደ ፡ ኢጣሊያ ፤ እስፓኛና ፡ ስሜን ፡ አፍሪካ ፡ አስተላለፏቸው ።

አትክልትና ፡ ልዩ ፡ ልዩ ፡ የጌጥ ፡ ዛፎች ፡ እንደዚሁም ፡ የጌጥ ፡ እንስሳት ፡ መጀመሪያ ፡ የተገኙት ፡ በግብጽ ፡ በሺንና ፡ በፋርስ ፡ ነው ። ነሐስና ፡ ብረት ፡ መጀመሪያ ፡ የተገኙት ፡ ከሜዘፖታሚያ ፡ ከትንሹ ፡ እስያ ፡ ነው ። የድንጋይ ፡ ከሰልን ፤ የክብት ፡ ጭነትን ፡ ዘዴ ፤ ወረቀትን ፡ የማተሚያ ፡ ጥበብን ፤ ሐር ፡ መፍተልን ፤ የፖርስሌንን ፡ ዕቃ ፤ ባሩድን ፡ እነዚህን ፡ መጀመሪያ ፡ የሠሩ ፡ በመሆናቸው ፡ የሺን ፡ ሕዝብ ፡ በሥልጣኔ ፡ ታሪክ ፡ ውስጥ ፡ ዋናውን ፡ ምዕራፍ ፡ ይዘው ፡ ተገኝተዋል ። በሜክሲኮና ፡ በፔሩ ፡ የነበሩት ፡ ሕዝቦች ፡ ሥልጣኔያቸው ፡ በጣም ፡ የገፋና ፡ የተራመደ ፡ በመሆኑ ፡ ያከማቹት ፡ ሀብትም ፡ ብዙ ፡ ከመሆኑ ፡ የተነሣ ፡ በከተሞቻቸው ፡ ውስጥ ፡ ምንም ፡ ሥራ ፡ ሳይሠሩ ፡ ብዙ ፡ ሚሊዮን ፡ ሕዝቦች ፡ ቁጭ ፡ ብለው ፡ እንዲሰሉ ፡ ለማድረግ ፡ ያስችላቸው ፡ ነበር ። በጌጥ ፡ በድሎትና ፡ በሲሳይ ፡ የነበራቸው ፡ ከፍ ፡ ያለ ፡ እድገት ፡ ባገራቸው ፡ ውስጥ ፡ መቀማጠል ፡ በጣም ፡ የተራቀቀ ፡ ሆኖ ፡ በኑሯቸው ፡ ውስጥ ፡ ተፈጥሮ ፡ እንዲገኝ ፡ አደርጎ ፡ ነበር ፡ ይባላል ።

ሺን ፡ በሥልጣኔ ፡ በኩል ፡ የፈጸመችው ፡ በጣም ፡ የተመሰገነችበት ፡ አንድ ፡ ሌላ ፡ ነገር ፡ አለ ። ይኸውም ፡ ታሪክን ፤ የሰውን ፡ ሕይወት ፡ ዜና ፤ ያገር ፡ መግባታትን ፡ ታሪክ ፤ የጦርነትን ፡ ጥበብ ፡ ኤኮኖሚን ፤ ፖለቲካን ፤ የእርሻን ፡ ሙያ ፤ ጥንቆላን ፤ ሙዚቃን ፤ የሥዕልን ፡ ሙያ ፤ ቅኔን ፤ ልብ ፡ ወለድን ፤ ቴአትርን ፤ የኤንሲክሎፔዲ ፡ መልክ ፡ የያዘ ፡ መዝገብ ፡ ጥበብን ፤ እነዚህን ፡ ዕውቀቶችና ፡ ጥበባት ፡ በጽሑፍ ፡ እየገለጡ ፡ ማቅረብ ፡ ከጥንት ፡ ጀምሮ ፡ በሺን ፡ የተለመደ ፡ በመሆኑ ፡ ነው ። ልዩ ፡ ልዩ ፡ ጨዋታ ፡ ለሕዝብ ፡ ማሳየት ፤ የቴአትር ፡ አቀራረብ ፡ የቅኔና ፡ የልብ ፡ ወለድ ፡ ድርሰት ፡ አጻጻፍ ፡ በህንድ ፡ አገርም ፡ እንደ ፡ ነበረ ፡ ተረጋግጧል ። ከዋክብት ፡ የሚያደርጉትን ፡ መንቀሳቀስ ፡ እየተመለከቱ ፡ (አስትሮሎገር) ፡ በተባለው ፡ ጥበብ ፡ መሠረት ፡ ስለ ፡ ሰዎች ፡ ዕድል ፡ ትንቢት ፡ መናገርና ፡ የጥንቄላ ፡ ሥራ ፡ መሥራት ፡ ከጥንት ፡ ጀምሮ ፡ በባቢሎን ፤ በግብጽ ፤ በፋርስ ፤ በህንድ ፤ በሺን ፤ በሜክሲኮ ፤ የተለመደ ፡ ሆኖ ፡ ይኖር ፡ ነበር ። የሕክምና ፡ ሥራ ፡ በጥንት ፡ ዘመን ፡ በተለየም ፡ ገላ ፡ በመቅደድ ፡ የሚደረግ ፡ ሕክምና ፡ በግብጽ ፤ በህንድና ፡ በሺን ፡ ከከፍተኛ ፡ ደረጃ ፡ ለመድረሱና ፡ በጣም ፡ የታወቀ ፡ ለመሆኑ ፡ የተገኙት ፡ ጽሑፎች ፡ ማስረጃ ፡ ሆነዋል ።

በእነዚህ ፡ አገሮች ፡ በጥንት ፡ ዘመን ፡ ስለሚሠራው ፡ የጥጥ ፤ የተልባ ፡ እግርና ፡ የሐር ፡ ጨርቃጨርቅ ፡ በፈትሉ ፡ ረቂቅነትም ፡ ሆነ ፡ በቀለሙ ፡ ደማቅነትና ፡ ጥሩነት ፡ እንደዚሁም ፡ በጌጡና ፡ በጥበቡ ፡ ማማር ፡ ደርሰውበት ፡ የነበረው ፡ ደረጃ ፡ ዛሬ ፡ በመኪና ፡ ማለት ፡ በእንዲሁትሪ ፡ ከሚሠራው ፡ ጋራ ፡ ሲመዛዘን ፡ በምንም ፡ አኳኋን ፡ የማያንስ ፡ መሆኑ ፡ ተመስክሯል ። በተጠረበ ፡ ድንጋይና ፡ በሸክላ ፡ የተሠሩት ፡ በሚዘፖታሚያ ፡ በግብጽ ፡ የነበሩት ፡ ሕንፃዎች ፡ በአርኪቴክቱር ፡ በኩል ፡ እንከን ፡ የማይገኝባቸው ፡ ነበሩ ። ለዚሁም ፡ እስከ ፡ ዛሬ ፡ ቆመው ፡ ያሉት ፡ ፒራሚዶች ፡ ማስረጃ ፡ ናቸው ። የሚዘፖታሚ ፡ ንጉሥ ፡ የነበረው ፡ ሃሙራቢ ፡ የሚባለው ፡ ቀጥሎ ፡ ትልቁ ፡ እስክንድርና ፡ የሮማ ፡ መንግሥታት ፡ ዓለምን ፡ ከዳር ፡ እዳር ፡ ለመግዛት ፡ ምኞት ፡ ነበራቸው ።

ኪነ ፡ ጥበብ ፤ ሳይንስ ፤ በጠቅላላው ፡ ዕውቀትና ፡ ሥልጣኔ ፡ እንዲሰፋፋና ፡ እድገት ፡ እንዲያገኙ ፡ ለማድረግ ፡ የሚቻለው ፡ በሀብት ፡ መሆኑ ፡ ሊዘነጋ ፡ አይገባውም ። ብዙ ፡ ሀብትና ፡ ንዋይ ፡ ለማከማቸት ፡ የቻሉ ፡ ሕዝቦች ፡ የሊቃውንት ፡ አገሮች ፡ ለመሆን ፡ በቅተዋል ። ብዙ ፡ ሰዎች ፡ ሥራ ፡ ሳይሠሩ ፡ መጻሕፍትን ፡ በመመልከትና ፡ ጥበብን ፡ በመመርመር ፡ እንዲኖሩ ፡ በዚህ ፡ አኳኋን ፡ ያገኙትንም ፡ ዕውቀት ፡ ላገሪቱ ፡ እንዲያበረክቱ ፡ አስፈላጊውን ፡ ሁሉ ፡ መስጠት ፡ ስለሚያሻ ፡ በታሪክ ፡ ውስጥ ፡ እንደምንመለከተው ፡ የሥልጣኔ ፡ እርምጃ ፡ እንዲፋጠን ፡ ለማድረግ ፡ የቻሉ ፡ ባለጸጎች ፡ የሆኑ ፡ አገሮች ፡ ናቸው ። በሺን ፤ በግብጽና ፡ በሜዘፖታሚ ፡ የነበሩት ፡ እንደዚሁም ፡ እነ ፡ ኢንካ ፤ ማያ ፤ አዝቴክ ፤ የተባሉት ፡ ከፍ ፡ ብለን ፡ የጠቀስናቸው ፡ ሕዝቦች ፡ ለሰው ፡ ዘር ፡ ጠቃሚ ፡ የሆነ ፡ ልዩ ፡ ልዩ ፡ የሥልጣኔ ፡ ሥራ ፡ ለመፈጸምና ፡ እንደ ፡ ገጸ ፡ በረከት ፡ አድርገው ፡ ይህንኑ ፡ ለመስጠት ፡ የቻሉበት ፡ ምክንያት ፡ በዚህ ፡ ይተረጎማል ።

ሰው ፡ ማለት ፡ ሥራውን ፡ በቃል ፡ የሚገልጥ ፡ እንደዚሁም ፡ ቃሉን ፡ በሥራ ፡ ላይ ፡ የሚያውል ፡ በቀሩት ፡ እንስሳት ፡ መካከል ፡ የሚኖር ፡ ለፍላፊ ፡ እንስሳ ፡ ነው ። ሲል ፡ አንድ ፡ ሊቅ ፡ ተናግሯል ። እንግዲህ ፡ እስከ ፡ የግሪኮች ፡ ሥልጣኔ ፡ ዘመን ፡ ድረስ ፡ ሰው ፡ ተብሎ ፡ የሚጠራው ፡ ይህ ፡ ለፍላፊ ፡ እንስሳ ፡ የፈጸመው ፡ የሥልጣኔ ፡ ሥራ ፡ ከብዙ ፡ በጥቂቱ ፡ ሲታይ ፡ ይህ ፡ ከዚህ ፡ በላይ ፡ የተገለጠው ፡ ሆኖ ፡ ይገኛል ።

በአፍሪቃ ፡ ውስጥ ፡ በየዘመኑ ፡ ተገኝተው ፡ የነበሩት ፡ ሥልጣኔዎች ፡ ከዚህ ፡ ቀጥሎ ፡ የተገለጡት ፡ ናቸው ።

ኢትዮጵያ ፡ ከብዙ ፡ ሺ ፡ ዓመታት ፡ ጀምሮ ፡ የነበራት ፡ ታሪክ ፡ ክብር ፡ የሞላበት ፡ ሲሆን ፡ በየዘመኑ ፡ የደረሰባትን ፡ ብዙ ፡ ችግርና ፡

ፈተና ፡ አሸንፋ ፡ እያለፈች ፡ ከዛሬው ፡ ዘመን ፡ ታሪክ ፡ ነጻነቷን ፡ እንደ ፡ ያዘች ፡ ገብታለች ፡ ጥንታዊ ፡ በሆነችው ፡ የኢትዮጵያ ፡ መናገሻ ፡ ከተማ ፡ በአኩረም ፡ ወድቆ ፡ የሚገኘው ፡ የድንጋይ ፡ ሐውልት ፡ በዓለም ፡ ላይ ፡ ካሉት ፡ እሱን ፡ ከመሰሉት ፡ ሐውልቶች ፡ ሁሉ ፡ የሚበልጥ ፡ ነው ።

መርዌና ፡ ናፓታ ፡ የሚባሉት ፡ በሱዳን ፡ ግዛት ፡ የሚገኙት ፡ የጥንት ፡ ከተሞች ፡ በጥንት ፡ ዘመን ፡ ውብ ፡ የሆነ ፡ ሥልጣኔ ፡ እንደ ፡ ነበራቸው ፡ ታውቋል ። አሁን ፡ ግን ፡ ይህኛ ፡ ሥልጣኔ ፡ ጨርሳ ፡ ጠፍታለች ።

በኒጀሪያ ፡ ቤኒን ፡ በሚባለው ፡ ባሕር ፡ እንደዚሁም ፡ የሩምባና ፡ ኢፌ ፡ በሚባሉት ፡ ከተሞች ፡ የተገኙት ፡ እንደ ፡ ዐቢይ ፡ ሥራ ፡ የሚቈጠሩ ፡ የሰው ፡ መልክ ፡ ቅርጾች ፡ በዚያች ፡ አገር ፡ በቀድሞ ፡ ዘመን ፡ በጣም ፡ የተራቀቀች ፡ ሥልጣኔ ፡ የነበረች ፡ ለመሆኗ ፡ ማስረጃ ፡ ናቸው ።

(ሮዴዚ) ፡ በምትባለው ፡ አገር ፡ ዜምባቡዌ ፡ ተብላ ፡ በምትጠራው ፡ ቦታ ፡ ግዙፎች ፡ የሆኑ ፡ አስደናቂ ፡ የሕንጻ ፡ ግንቦች ፡ ፈርሰው ፡ ስለሚገኙ ፡ እንዴት ፡ ያሉ ፡ ሕዝቦች ፡ እንዳነጹቸው ፡ በምንስ ፡ ዘመን ፡ እንደ ፡ ተሠሩ ፡ ለማወቅ ፡ ባለመቻሉ ፡ ለታሪክ ፡ መርማሪዎች ፡ ፍቺው ፡ የተሰወረ ፡ ምስጢር ፡ ሆኖባቸዋል ። እንደዚሁም ፡ የጋና ፡ መንግሥት ፡ በቀድሞ ፡ ዘመን ፡ ከከፍተኛ ፡ የሥልጣኔ ፡ ደረጃ ፡ ላይ ፡ ደርሶ ፡ በነበረበት ፡ ጊዜ ፡ ውበቱንና ፡ ገናኘቱን ፡ ታሪክ ፡ መርማሪዎች ፡ እየጠቀሱ ፡ አስደናቂ ፡ ከሆነ ፡ ደረጃ ፡ ደርሶ ፡ እንደ ፡ ነበረ ፡ ይናገራሉ ።

ጋንዲና ፡ እንዴት ስትሪ ።

ጋንዲ ፡ ያውሮፓን ፡ ሥልጣኔ ፡ እየተነተነ ፡ ስለእያንዳንዱ ፡ ጉዳይ ፡ አስተያየቱን ፡ ሲገልጽ ፡ ሀንድ ፡ ኢንዱስትሪን ፡ ማቋቋም ፡ አይገባትም ፡ ብሏል ። ምክንያቱም ፡ ጋንዲ ፡ ኢንዱስትሪ ፡ በሠለጠኑት ፡ አገሮች ፡ ያስከተለውን ፡ ጣጣና ፡ መዘዝ ፡ ደኅና ፡ አድርጎ ፡ ስለሚያውቀውና ፡ ብዙ ፡ ሊቃውንት ፡ በዚህ ፡ ጉዳይ ፡ ላይ ፡ ያደረጉትን ፡ ጥናት ፡ የገለጡትንም ፡ አሳብ ፡ ስላነበበ ፡ ነው ። እንደዚሁም ፡ ሀንድ ፡ የኢንዱስትሪን ፡ ጥበብ ፡ የጨበጠች ፡ እንደ ፡ ሆነ ፡ ገይሏል ፡ ሲሰማት ፡ በሷ ፡ ላይ ፡ የተሠራባትን ፡ ግፍ ፡ በሌሎች ፡ ሕዝቦች ፡ ላይ ፡ እንዳትሠራ ፡ ነው ።

ባሁኑ ፡ ዘመን ፡ የሠለጠኑት ፡ ያውሮፓ ፡ ሕዝቦች ፡ በዓለም ፡ ላይ ፡ የነዙት ፡ ትምህርት ፡ የጽሕፈትን ፡ ሥራ ፡ ብቻ ፡ የሚያስወድድና ፡ የእጅ ፡ ሥራን ፡ የሚያስጠላ ፡ በመሆኑ ፡ የሀንድ ፡ ሕዝብ ፡ በተፈጥሮ ፡ የሚኖረው ፡ በእርሻ ፡ ሥራ ፡ ሆኖ ፡ ሳለ ፡ እንደዚህ ፡ ያለውን ፡ ትምህርት ፡ ለሱ ፡ ማስተማር ፡ እንደ ፡ ዐመፅ ፡ የሚቈጠር ፡ ነው ፡ ሲል ፡ ጋንዲ ፡ ጨምሮ ፡ ተናግሯል ።

ባሁኑ ፡ ሰዓት ፡ በዓለም ፡ ሕዝቦች ፡ መካከል ፡ ለተፈጠረው ፡ ልዩነት ፡ ምክንያት ፡ የሆነው ፡ ኢንዱስትሪ ፡ መሆኑን ፡ ተመልክተናል ።

ሂትለር ፡ ጥቅሮችና ፡ ብጫዎች ፡ ሕዝቦች ፡ በዘመናዊ ፡ ሥልጣኔ ፡ ተስፋ ፡ የሌላቸው ፡ በመሆናቸው ፡ እነሱ ፡ ከመሬት ፡ ካርታ ፡ ላይ ፡ ሊሠረዙ ፡ ይገባቸዋል ፡ ሲል ፡ አሳቡን ፡ ገልጧል ። እሱ ፡ ቀንቶት ፡ ድል ፡ ቢያደርግ ፡ ኖሮ ፡ ይህንን ፡ አሳብ ፡ ይፈጽመው ፡ እንደ ፡ ነበር ፡ አይጠረጠርም ። ሂትለር ፡ ይህን ፡ ቢናገር ፡ የግል ፡ አስተያየቱ ፡ ስለ ፡ ሆነ ፡ ዋጋ ፡ የለውም ፡ እንል ፡ ይሆናል ። ይህ ፡ በኛ ፡ በኩል ፡ ትልቅ ፡ ስሕተት ፡ ሆኖ ፡ የሚቈጠር ፡ ነው ። ሂትለር ፡ የጀርመን ፡ ሕዝብ ፡ በሙሉ ፡ ከሱ ፡ ጋራ ፡ ባሳብ ፡ የተባበረ ፡ ባይሆን ፡ ኖሮ ፡ የመንግሥቱ ፡ መሪ ፡ ለመሆንና ፡ ያንን ፡ ታይቶ ፡ የማይታወቅ ፡ ታላቅ ፡ ጦርነት ፡ ለማንሣት ፡ እንደማይችል ፡ መዘንጋት ፡ አይገባንም ። ደግሞ ፡ አንድ ፡ የሕዝብ ፡ ጎሣ ፡ ሌላውን ፡ ማጥፋቱና ፡ ከመሬት ፡ ላይ ፡ መሠረዙ ፡ የተለመደ ፡ እንጂ ፡ አዲስ ፡ ነገር ፡ አይደለም ። በቀድሞ ፡ ጊዜ ፡ የሰው ፡ ዘር ፡ የተከፈለው ፡ ባራት ፡ ዐቢይ ፡ ነገሮች ፡ ነበር ። እነሱም ፡ ነጮች ፡ ጥቅሮች ፡ ብጫዎችና ፡ ቀዮች ፡ ሕዝቦች ፡ ናቸው ። ቀዮች ፡

የሚባሉትን ገዢነት ለገዢዎች፣ ይኖሩ የነበሩትን ሕዝቦች፣ ነጮች፣ ጨርሰው ለጥቂትዎቻቸው ስለዚህ ለሁሉም የቀሩት ሦስት ብቻ ናቸው። ጥቂቶች፣ ተርፈው በላቲን ለሚረካ ቢገኙ እነሱም እንሆን። እየተቀላቀሉና እየተደባለቁ በመሄድ ላይ ይገኛሉ። ከእንግዲህ ወዲያ በሌሎቹ የተዋጡ ሆነው ከመደምሰስ በቀር ዳግመኛ የልዩነታቸውን ሁኔታ አግኝተው በዚች ጥላኔት ላይ ለመታየት የማይችሉ መሆናቸው ግልጽ ነው።

ባሁኑ ዘመን በዓለም ሕዝቦች መካከል አንዱ ስትሪፖርት በባሩድ ከሚተኩስ የጦር መሣሪያ ጋራ ይህን የመሰለ አደጋ የፈጠረ መሆኑ ሲታወቅ አደጋው የተሰነዘረባቸው ሕዝቦች ጉዳዩን በጣም አስበውበት አስፈላጊውን ሊያደርጉ ይገባቸው ነበር። ይህንንም በቀላል መንገድ ሊፈጽሙት ይችላሉ።

የጋንዲን ምሳሌ ተከትለው ባገራችን የማንሠራውን ነገር ከሌላ ሕዝብ ላይ መግዛት አይገባንም ብለው ይህንን ደንብ በማጽደቅ ቢሠሩበት ኖሮ ነጮች የሚመኩበትን ገናኝነት በሸክላ አግር ላይ የቆመ ተሰባሪ ግዙፍ ሊያደርጉት ይችላሉ። በዚያ ጊዜ ጉዳዩ ዐውቆ ይፈታል። የዓለም መንግሥታትም የዓለምን ኤኮኖሚ ሁኔታ ለዘለቄታው የተካከለ ለማድረግ በጥበብ ያስቡበት ነበር። ነገር ግን ይህን ለመፈጸም መተባበር ያሻል። አንድ ወይም ሁለት አገሮች ቢያደርጉት በቂ አይሆንም። በደካሞች ሕዝቦች በኩል ያለው ጉድለት የሥራ ስንፍና ብቻ ሳይሆን መተባበር ፈጽሞ አይሆንላቸውም። እነሱ የነጮችን ሸቀጥ ካልገዙ ነጮችም ከእነሱ አገር የሚገኘውን ሀብት አይገዟቸውም ይባል። ይሆናል። ነገር ግን ከሁለቱ ወገኖች የትኛው ይበልጥ ሊጉዳ ነው? ደካሞች አገሮች ወጣም ወረደም የሚቀርባቸው ዐጉል ድሎትና ዐጉል መጊያጊያጥን መልመድ ነው። ከዚህም በቀር እርስ በርሳቸው የንግድ መለዋወጥ ሊፈጥሩ ይችላሉ። ነጮች ግን ገበያቸው ሲቀንስባቸው የቆሙበት የሀብት ተራራ ተንዶ ዐዘቅት ሆኖ ይውጣቸዋል። ስለዚህ ይህ እንዳይሆንባቸው ለዚህ ችግር አስፈላጊውን ነገር ለማድረግ በቸልተኛነት ሳይሆን በቁም ነገር ተግተው መድኃኒቱን ያገኙለት ነበር። አለዚያ ግን አንዱ ስትሪፖርት ባላቸውና በሌላቸው ሕዝቦች መካከል ያለው ልዩነት በቀን በቀኑ እየተራራቀ ይሄዳል። ወደ ጎሳ የቀሩት ሕዝቦች ምንም ያሽል ቢደክሙና ቢጥሩ ከቀደሟቸው ሕዝቦች ጋራ ሊተካከሉ አይችሉም። ዛሬ የአንዱ ስትሪፖርት ጥበብ በአቶማቲክምና

በአቶም ጎይል እየተለወጠ ወደ አዲስ ሁኔታ በመዛወር ላይ ይገኛል። ይህም ብዙ ገንዘብ የሚጠይቅ ከመሆኑ በላይ ጥበቡ ከፈተኛው የበለጠ ጥልቅ ነው።

አሁን የሚደረገውን ነገር እስቲ እንመልከተው። ከሁለተኛው የዓለም ጦርነት በኋላ እንሆን ጀርመን ባዲስ ጉልበትና ባዲስ ጥበብ በያይነቱ ዕቃ እቶሞቢልና ሌላም ሸቀጥ እየሠራች የዓለምን ገበያ አጥለቅልቃለች። የዓለም ሕዝቦችም የበለጠና የተሻለ ሆኖ ስለሚያገኙት ከሌላው ይልቅ የእሷን ዕቃ መግዛት ይፈቅዳሉ። ነገር ግን ይህንን ሲያደርጉ ነገ እነሱ የሚጠፉበትን መሣሪያ በገዛ እጃቸው እንደሚሰጡ አያስቡም። ዛሬ በጦር ሚዳ ከመዋጋት ይልቅ ማንኛውንም አገር ለመጉዳት ሲፈለግ ዕቃውን አለመግዛት የበለጠ ጉዳት የሚያመጣበት መሆኑን ተረድተው ይህን መሣሪያ አልተጠቀሙበትም ይህ መሣሪያ ጎይልና እንደ ሆነና ለደካሞች ሕዝቦች እንደሚያገለግል ተረድተው የሠራበት ጋንዲ ብቻ ነው። ይህም ስለ ተባለ ደካሞች የሆኑት ሕዝቦች ቁራጥነት አግኝተው ይህንን ቢያደርጉ ዐላማቸው የቀደሟቸውን ሕዝቦች ግሥገሣ ጥቂት እንዲገታ ለማድረግና ይደርሱባቸው ዘንድ ለእነሱ ጊዜ በመስጠት እንዲረዳቸው ነው። እንጂ የሥልጣኔን እርምጃ ለማሰናከል ሆኖ መገኘት አይገባውም። ለዚህ ካልሆነ የሥልጣኔ ዕንቅፋት ከመሆን ቢጠፉም ባይጠፉም እንደዚሁ ገባሮች ሆነው መኖር ይሻላቸዋል።

ሂትለር ከተናገራቸው ቁም ነገር ከሚገኝባቸው ቃሎች አንዱ ከዚህ ቀጥሎ ያለው ነው። ታሪክን ብንመለከት ማንኛውም ሕዝብ ቢሆን ለሌላው ሕዝብ ሥልጣኔን ሰጥቶ ራሱን ሲያስቸለው ታይቶ አይታወቅም። አንድ ሕዝብ ሠልጥኖ ራሱን እንዲችል ቁራጥነቱ ትጋቱና ጉልበቱ ከገዛ ራሱ ፈቃድ ፈንቅሎ እንዲመጣ ያስፈልጋል። ሂትለር የተናገረው ይህ ቃል በሙሉ እውነት ነው። ጦርነት ባይኖር ኖሮ ማንኛውም ነገር ባለስቸገር ነበር።

እስቲ ይህንን ጉዳይ ጠልቀን እንመልከተው። የሠለጠኑት መንግሥታት ላልሠለጠኑት አገሮች ጥቂት ፋብሪካዎች እንዲያቋቁሙ፤ ሕዝባቸውን ለማስተማር አንዳንድ ትምህርት ቤቶች እንዲከፍቱ፤ ሌላም ይህን የመሳሰለ ድርጅት እንዲኖራቸው በሚሠሩላቸው የእርዳታ ሥራ ካለመሠልጠን አውጥተው ወደ መሠል

ጠን ፡ ሊያደርሷቸው ፡ ይችላሉን ? አንድን ፡ ሕዝብ ፡ ሠለጠነ ፡ የሚያስ
 ጥቅ ፡ የታወቁና ፡ የተወሰኑ ፡ ነገሮች ፡ መሆናቸውን ፡ አንዝንጋ ፡ ስንት ፡
 ሚሊዮርድ ፡ ኪሎዋት ፡ የኤሌክትሪክ ፡ ኀይል ፡ እንደሚጨርስ ፡ ስንት ፡
 ሚሊዮን ፡ ቶን ፡ ብረት ፡ እንደሚያቀልጥ ፡ በሳይንስ ፡ ግንባር ፡ ቀደም ፡
 ከሆኑት ፡ ሕዝቦች ፡ ጋራ ፡ ጉን ፡ ለጉን ፡ ሆኖ ፡ መገኘቱ ፤ እያንዳንዱ ፡
 ዜጋ ፡ ባመት ፡ ስንት ፡ ገንዘብ ፡ እንደሚያፈራ ፤ ስንት ፡ ዲቪዚዮን ፡ ወታ
 ደር ፡ ለማሰለፍ ፡ እንደሚችል ፤ ጦርነት ፡ ቢመጣበት ፡ በረኃብና ፡ በችግር ፡
 ሳይፈታ ፡ ስንት ፡ ዓመት ፡ ራሱን ፡ ችሎ ፡ ለመመከትና ፡ ለመዋጋት ፡ እን
 ደሚችል ፤ ሕዝቡ ፡ መቶ ፡ በመቶ ፡ የተማረ ፡ መሆኑ ፤ እንዳንዱ ፡ ዜጋ ፡
 የጦር ፡ ትምህርት ፡ አገልግሎት ፡ መፈጸሙ ፤ እንሆ ፡ እነዚህ ፡ ነገሮች ፡
 እየታዩ ፡ ነው ፡ የሥልጣኔ ፡ እርምጃው ፡ የሚገመተው ፡ ከእነዚህ ፡ አንዱ ፡
 ከጉደለ ፡ የሥልጣኔው ፡ እድገት ፡ ሙሉ ፡ ለመሆን ፡ አይችልም ። እንግ
 ዲህ ፡ ሂትለር ፡ ማንኛውንም ፡ ሕዝብ ፡ ቢሆን ፡ ሌላ ፡ ሕዝብ ፡ ሲያሠለጥ
 ነው ፡ በታሪክ ፡ ታይቶ ፡ አይታወቅም ፡ ብሎ ፡ ሲናገር ፡ በሌላ ፡ ሕዝብ ፡
 ርዳታ ፡ ከእነዚህ ፡ ግቦች ፡ የደረሰ ፡ ሕዝብ ፡ አለመኖሩን ፡ ለማሳሰብ ፡
 ነው ። ይህ ፡ የማይካድ ፡ እውነተኛ ፡ ነገር ፡ ነው ። አንድ ፡ ሕዝብ ፡ ለመ
 ሠልጠን ፡ የሚችል ፡ ሲሆን ፡ የሌላውን ፡ ሕዝብ ፡ ርዳታ ፡ ማግኘት ፡ አያስ
 ፈልገውም ። ለመሠልጠን ፡ የማይችል ፡ ሲሆን ፡ ደግሞ ፡ የሌላው ፡ ሕዝብ ፡
 ርዳታ ፡ ለምንም ፡ አይጠቅመውም ። ሂትለር ፡ ከተናገራቸው ፡ ቃሎች ፡ ደ
 ራሱው ፡ ሊጠቅሰው ፡ የሚወድ ፡ አንድ ፡ ሌላ ፡ ነገር ፡ አለ ። በያንዳንዱ ፡
 መንግሥት ፡ ላይ ፡ አስተያየቱን ፡ ሲገልጽ ፡ በእሱ ፡ ግምት ፡ የተባበሩት ፡
 የአሜሪካ ፡ መንግሥታት ፡ በአይሁዶችና ፡ በጥቁሮች ፡ ምክንያት ፡ ወደ ፡
 ጥፋት ፡ የሚጓዙ ፡ ናቸው ። መስኮብ ፡ ከሚኒስት ፡ በመሆኗ ፡ የሥልጣኔ ፡
 ጠንቅና ፡ የዓለም ፡ መቅሠፍት ፡ ሆና ፡ ትቈጠራለች ፡ እንጂ ፡ በሠለጠኑት ፡
 ሕዝቦች ፡ ደረጃ ፡ ገብታ ፡ የምትገመት ፡ አይደለችም ። እንግሊዝ ፡ መጥ
 ፊያዋ ፡ ሰዓት ፡ የተቃረበ ፡ አገር ፡ ናት ። ፈረንሳይ ፡ ምንም ፡ ዐይነት ፡
 ተስፋ ፡ ሊጣልባት ፡ የማትችል ፡ የወደቀች ፡ አገር ፡ ነች ። ኢጣሊያ ፡
 የራሷ ፡ ደካማነት ፡ ዐቅመ ፡ ቢሰነት ፡ ከራሷ ፡ አልፎ ፡ ለወዳጆቿ ፡ የሚተ
 ርፍ ፡ በመሆኑ ፡ ጀርመንን ፡ ድል ፡ ከመሆን ፡ ያደረሳት ፡ ኢጣሊያን ፡
 የጦር ፡ ጓደኛ ፡ በማድረግ ፡ ነው ። የላቲን ፡ አሜሪካ ፡ አገሮች ፡ ምንም ፡
 ሀብት ፡ ቢኖራቸውና ፡ አገራቸውን ፡ አሳምረው ፡ ቢታዩ ፡ ነፍስ ፡ እንደ
 ሌላቸው ፡ በድን ፡ አካላት ፡ የሚቈጠሩ ፡ ናቸው ። የሥልጣኔን ፡ ሞገስ ፡
 በሙሉ ፡ ተጉናጽፈው ፡ የሚታዩ ፡ ጀርመንና ፡ ጃፓን ፡ ብቻ ፡ ናቸው ።
 ሂትለር ፡ በሌሎቹ ፡ ታላላቅ ፡ መንግሥታት ፡ ላይ ፡ የተናገረው ፡ ይህ ፡
 የነቀፌታና ፡ የንቀት ፡ ንግግር ፡ እሱን ፡ ከጥፋት ፡ ላይ ፡ የጣለው ፡ ስሕ
 ተት ፡ መሆኑ ፡ ግልጥ ፡ ነው ። በሌላ ፡ በኩል ፡ ስንመለከተው ፡ ግን ፡

ጃፓን ፡ በመላው ፡ ሕዝብ ፡ ዘንድ ፡ (ሌላው ፡ ቀርቶ ፡ በሂትለር ፡ ዘንድ ፡
 እንኳ) ፡ ያገኘቸው ፡ ግምት ፡ ምን ፡ ያኽል ፡ ከፍ ፡ ያለ ፡ መሆኑን ፡ ይገል
 ጥልናል ።

የዓለም ፡ ሕዝቦች ፡ ከምችትና ፡ ከሕክምና ፡ የተነሣ ፡ ቍጥራቸው ፡
 እየጨመረ ፡ በመሄዱ ፡ በተለየም ፡ በእስያ ፡ ሕዝቦች ፡ በኩል ፡ ይህ ፡ ነገር ፡
 ለዓለም ፡ ትልቅ ፡ ችግር ፡ የሚፈጥር ፡ መሆኑን ፡ የኤኮኖሚኒና ፡ የሶሲዮሎ
 ገርን ፡ ሁኔታ ፡ የሚያጠኑ ፡ ሊቃውንት ፡ እነ ፡ ቲቦር ፡ ሚንድ ፤ እነ ፡ ጋስ
 ፓር ፤ እነ ፡ ሃክስሌ ፤ እነ ፡ ሲግፍሪድ ፤ እነ ፡ ኖኤል ፡ ድሮጋ ፤ ሌሎችም ፡
 በጻፋቸው ፡ መጻሕፍት ፡ ተገልጦ ፡ ይገኛል ። ቍጥራቸው ፡ እንኳንስ ፡ ከ
 ዚህ ፡ በላይ ፡ ጨምሮ ፤ ይቅርና ፡ የእስያ ፡ ሕዝቦች ፡ አሁን ፡ በሚገኙበት ፡
 ሁኔታም ፡ ቢሆን ፡ ከመራባቸውና ፡ ከመቸገራቸው ፡ የተነሣ ፡ እየተሰደዱ ፡
 የሚሄዱበት ፡ አገር ፡ አጥተው ፡ በመፈለግ ፡ ላይ ፡ ናቸው ። ለምሳሌ ፤ ህን
 ዶች ፡ በብዙ ፡ የአፍሪቃ ፡ አገሮች ፡ እንደ ፡ ዋዛ ፡ ገብተው ፡ ከተሰገሰጉ ፡
 በኋላ ፡ አሁን ፡ ልዩ ፡ ልዩ ፡ መብት ፡ ጠያቂዎች ፡ ሆነው ፡ ጣጣ ፡ ፈጥረ
 ዋል ። ለዚህ ፡ ነገር ፡ ምክንያት ፡ የሆኑት ፡ ቀጥሎ ፡ ያሉት ፡ ነገሮች ፡ ና
 ቸው ። በቀድሞ ፡ ጊዜ ፡ ልዩ ፡ ልዩ ፡ በሽታዎች ፡ ረኃብ ፤ ሌሎችም ፡ ልዩ ፡
 ልዩ ፡ ተውሳኮች ፡ በተለየ ፡ የሕዝባቸው ፡ ቍጥር ፡ ከፍ ፡ ብሎ ፡ በሚታ
 የው ፡ በእስያ ፡ አገሮች ፡ ላይ ፡ እየዘመቱባቸው ፡ የመሬቱ ፡ ሀብትና ፡
 የሕዝቡ ፡ ቍጥር ፡ ተመዛዛኝ ፡ እንዲሆን ፡ ያስተካክሉት ፡ ነበር ። ዛሬ ፡
 ግን ፡ እነሱን ፡ በዘመናዊ ፡ ሕክምና ፡ በእነ ፡ አንቲቢዮቲክ ፡ በቀላሉ ፡ ለ
 ማሸነፍ ፡ ተችሏል ። እንደዚሁም ፡ የኑሮ ፡ ደረጃ ፡ በሚባለው ፡ ዘመን ፡
 አመጣሽ ፡ በሆነው ፡ ፈሊጥ ፡ መሠረት ፡ ሁሉም ፡ የኑሮውን ፡ ደረጃ ፡ ካሜ
 ሪካ ፡ ሕዝብ ፡ የኑሮ ፡ ደረጃ ፡ ጋራ ፡ እያነጣጠረ ፡ በምችትና ፡ በተድላ ፡
 ለመኖር ፡ ፈላጊ ፡ ነው ። እንደ ፡ ቀድሞ ፡ ጊዜ ፡ ከሚወለዱት ፡ ልጆች ፡
 የሚበልጡት ፡ መሞታቸው ፡ ቀረ ። ዛሬ ፡ እነ ፡ ሺንን ፤ እነ ፡ ህንድን ፤ እነ ፡
 ጃፓንን ፤ እነ ፡ ግብጽን ፡ ለገጠማቸው ፡ ሁከት ፡ ምክንያቱ ፡ ይህ ፡ የሕዝብ ፡
 ብዛት ፡ ነው ። ማልቱስ ፡ (Malthus) የተባለው ፡ የኤኮኖሚ ፡ ሊቅ ፡ ያስተ
 ማረው ፡ ትምህርት ፡ ባለፉት ፡ ዘመናት ፡ ያረጀ ፡ መስሎ ፡ ታይቶ ፡ ነበር ።
 አሁን ፡ ግን ፡ እንደ ፡ ገና ፡ አዲስ ፡ ነገር ፡ ሆኖ ፡ ተገኝቷል ። የእሱ ፡ (ቴ
 ዎሪ) ፡ ትምህርት ፡ ቀጥሎ ፡ ያለው ፡ ነው ፤ የያንዳንዱ ፡ አገር ፡ ሕዝብ ፡
 በጽኑ ፡ ዓመት ፡ ዕጥፍ ፡ እየሆነ ፡ ይሄዳል ። ለኑሮ ፡ ተፈላጊ ፡ የሆነው ፡ ነ
 ገር ፡ በተለየም ፡ ምግብ ፡ የማይለወጥ ፤ የማይጨምር ፡ መሆኑ ፡ ሲታወቅ ፡
 የሰዎች ፡ ብዛት ፡ ግን ፡ በዓለም ፡ ላይ ፡ እየጨመረ ፡ ያድራል ። የመሬት ፡
 ስፋት ፡ ሁል ፡ ጊዜ ፡ ያው ፡ መሆኑ ፡ የማይካድ ፡ ነው ። ለኑሮ ፡ ተፈላጊ ፡ የ
 ሆነውን ፡ ነገር ፡ እንዲበረክት ፡ ለማድረግ ፡ ከቶ ፡ በምንም ፡ መንገድ ፡

የሚቻል ፡ አይደለም ። ይህም ፡ በሕዝብ ፡ ብዛትና ፡ በምግብ ፡ መካከል ፡
 ሚዛን ፡ እንዲኖር ፡ ለማድረግ ፡ አይቻልም ፡ ማለት ፡ ነው ። ይህንን ፡ ለማ
 ስተካከል ፡ የሚችሉ ፡ ሁለት ፡ ነገሮች ፡ ብቻ ፡ ናቸው ። ባንድ ፡ በኩል ፡
 ረታብና ፡ በሽታ ፡ ሲሆኑ ፡ በሌላ ፡ በኩል ፡ ጦርነት ፡ ነው ። ረታብና ፡ በሽታ ፡
 ከኑሮ ፡ ጉደሉነት ፡ ከድኽነትና ፡ ከችግር ፡ የሚመነጩ ፡ ከሥነ ፡ ፍጥ
 ረት ፡ ሕግ ፡ የሚመጡ ፡ ሲሆን ፡ ጦርነት ፡ ደግሞ ፡ መሬትን ፡ ለመሻማት ፡
 በሰዎች ፡ መካከል ፡ የሚደረግ ፡ ትግል ፡ ነው ። ይሁን ፡ እንጂ ፡ ለዚያም ፡
 ሆነ ፡ ለዚህ ፡ ምክንያቱ ፡ ሁል ፡ ጊዜ ፡ የሕዝብ ፡ ቍጥር ፡ መብዛት ፡ ሆኖ ፡
 ይገኛል ። ማልቱስ ፡ ይህንን ፡ አሳብ ፡ ሲገልጽ ፡ ለትምህርቱ ፡ እንደ ፡ መዝ
 ጊያ ፡ አድርጎ ፡ ያቀረበው ፡ የሚያስቅቅ ፡ ቃል ፡ ቀጥሎ ፡ የተመለከተው ፡
 ነው ።

ከሱ ፡ በፊት ፡ ተወልደው ፡ የሚገኙ ፡ ሰዎች ፡ በቀዳሚነታቸው ፡
 ስፍራውን ፡ ይዘውት ፡ በሚገኙበት ፡ በዚህ ፡ ዓለም ፡ ላይ ፡ በኋላ ፡ ጊዜ ፡
 የሚመጣ ፡ ልጅ ፡ ወላጆቹ ፡ መግባው ፡ ሊያሳድጉት ፡ አስተዳዳሪዎቹ ፡
 የሆኑት ፡ ባለሥልጣናቸው ፡ እንጀራ ፡ ሊያገኙ ፡ የሚችሉበትን ፡ ሥራ ፡ ሊ
 ፈጥሩለት ፡ የማይችሉ ፡ ናቸው ። ስለዚህ ፡ ይህ ፡ ልጅ ፡ አብሉኝ ፤ አጠ
 ጡኝ ፤ አልብሱኝ ፡ ብሎ ፡ ለማስቸገር ፡ ምንም ፡ መብት ፡ የለውም ። እሱ ፡
 በዚች ፡ መሬት ፡ ላይ ፡ እንደ ፡ ትርፍ ፡ ፍጡር ፡ ሆኖ ፡ የሚቈጠር ፡ ነውና ።
 ሥነ ፡ ፍጥረት ፡ (nature) አስናድታ ፡ በዘረጋችው ፡ በታላቁ ፡ የድግስ ፡
 ማእድ ፡ ላይ ፡ ለሱ ፡ የሚሆን ፡ ቦታ ፡ አልተመደበለትም ። ስለዚህ ፡ ሥነ ፡
 ፍጥረት ፡ ወደ ፡ መጣበት ፡ ቦታ ፡ እንዲመለስ ፡ (ማለት ፡ እንዲሞት) ፡
 ትመክረዋለች ። እንቢ ፡ ቢል ፡ ግን ፡ በሽታን ፤ ረታብን ፤ መሣሪያ ፡ አድ
 ርጋ ፡ ያስገዳጅነት ፡ ሥራዋን ፡ ያለ ፡ ርኅራኄ ፡ በሱ ፡ ላይ ፡ ትፈጽምበታ
 ለች ። የእስያ ፡ ሕዝቦች ፡ ቍጥራቸው ፡ እየበረከተ ፡ ሲሄድ ፡ የእርሻን ፡
 ሥራ ፡ ለማስፋፋትና ፡ ለማሻሻል ፡ አስፈላጊውን ፡ ነገር ፡ ባለማድረጋ
 ቸው ፤ እንዲሁም ፡ በጠቅላላው ፡ በዓለም ፡ ላይ ፡ የኢንዱስትሪ ፡ ሥራ ፡
 በጣም ፡ ሲስፋፋ ፡ የእርሻን ፡ ሥራ ፡ እየጠበበ ፡ እንዲሄድ ፡ ስላደረገው ፡
 እነዚህ ፡ ሁለት ፡ ምክንያቶች ፡ ዓለም ፡ በዚህ ፡ በኩል ፡ የገጠማትን ፡ ሥ
 ጋት ፡ ይበልጥ ፡ የጠነከረ ፡ አድርገውታል ። እንሆ ፡ ማልቱስ ፡ የተናገረው ፡
 ነገር ፡ እንደ ፡ ገና ፡ አሁን ፡ አዲስ ፡ ሆኖ ፡ የተገኘው ፡ በዚህ ፡ ምክንያት ፡
 ነው ። መዘዙም ፡ በዚህ ፡ ብቻ ፡ የማይቆም ፡ መሆኑን ፡ ልንገነዘበው ፡ የሚ
 ያስፈልግ ፡ ነው ።

ከእርባ ፡ ዓመት ፡ በኋላ ፡ አሁን ፡ ሁለት ፡ ሚሊዮርድ ፡ ተኩል ፡ የሆ
 ነው ፡ የዓለም ፡ ሕዝቦች ፡ ቍጥር ፡ ከስድስትና ፡ ከሰባት ፡ ሚሊዮርድ ፡ እን
 ደሚደርስ ፡ ተገምቷል ። እርባ ፡ ዓመት ፡ ሩቅ ፡ አይደለም ። በዚያ ፡ ጊዜ ፡

ሺን ፡ ባውሮፓ ፡ ሥልጣኔ ፡ በሙሉ ፡ ራሷን ፡ የቻለች ፡ እንደምትሆን ፡
 አይጠረጠርም ።

በዚያ ፡ ጊዜ ፡ የተባበሩት ፡ የዓለም ፡ መንግሥታት ፡ ይህንን ፡ መድ
 ረሻ ፡ የሚያጣውን ፡ የእስያን ፡ ሕዝብ ፡ ከወዴት ፡ ወስዶ ፡ ማፍሰስ ፡ እን
 ደሚቻል ፡ በሰላማዊ ፡ መንገድ ፡ ዘዴ ፡ መፈለግ ፡ ግዴታ ፡ ይሆንባቸዋል ።
 ኒውዜላንድና ፡ አስትራሊ ፡ በሚያሠጋ ፡ ሁኔታ ፡ ላይ ፡ ይወድቃሉ ።
 በሰላማዊ ፡ መንገድ ፡ ለጉዳዩ ፡ ብልጎት ፡ ሳይገኝለት ፡ የቀረ ፡ እንደ ፡ ሆነ ፡
 ግን ፡ የዓለም ፡ ሕዝቦች ፡ በቀለም ፡ እየተለዩ ፡ ጦርነት ፡ ከሚዋጉበት ፡
 ዘመን ፡ ላይ ፡ ይደርሳሉ ። ምሕረት ፡ የሌለው ፡ መተላለቅ ፤ የመጨረሻው ፡
 የሕዝቦች ፡ የኑሮ ፡ ትግል ፤ የግዙፎች ፡ ውጊያ ፤ በዚያ ፡ ጊዜ ፡ ይፈጸ
 ማል ። ያ ፡ ጦርነት ፡ በሚደረግበት ፡ ጊዜ ፡ በዚች ፡ ጥላኔት ፡ ላይ ፡ እን
 ዴት ፡ ያለ ፡ ትርኢት ፡ ይታይ ፡ ይሆን ፡ በየሐንስ ፡ ራዕይ ፡ ተጽፎ ፡ የሚ
 ገኘውን ፡ የመሰለ ፡ እንደሚሆን ፡ አይጠረጠርም ። ያፍሪቃ ፡ ሕዝቦች ፡
 ቍጥራቸው ፡ ጥቂት ፡ ሆኖ ፡ ሰፊ ፡ መሬት ፡ ይዘዋል ፡ እየተባሉ ፡ ይታማሉ ።
 ስለዚህ ፡ ይህ ፡ አደጋ ፡ በጣም ፡ የሚያሠጋው ፡ ለእነሱ ፡ ነው ። ከዚህም ፡
 በቀር ፡ ይህ ፡ ጦርነት ፡ የተነሣ ፡ እንደ ፡ ሆነ ፡ ማንኛውም ፡ ሕዝብ ፡ ቢሆን ፡
 ገለልተኛ ፡ ለመሆን ፡ ስለማይችል ፡ አፍሪቃውያን ፡ ለብቻቸው ፡ እንዳይ
 ሆኑ ፡ ብዛታቸውም ፡ ሆነ ፡ የሥልጣኔያቸው ፡ ድርጅት ፡ የሚፈቅድላቸው ፡
 ባለመሆኑ ፡ ከሁለቱ ፡ ወገኖች ፡ መርጠው ፡ ካንዱ ፡ ጋራ ፡ መተባበር ፡ ግዴታ
 ሆኖ ፡ ያገኙታል ። ወይም ፡ ደግሞ ፡ ከዚህ ፡ ቀደም ፡ ጃፓንና ፡ ሺን ፡ እንደ ፡
 ተዋጉ ፡ ሁሉ ፡ የእስያ ፡ ሕዝቦች ፡ እርስ ፡ በርሳቸው ፡ ይተላለቃሉ ። ዓለ
 ምን ፡ ከዚህ ፡ አደጋ ፡ ሊያድናት ፡ የሚችል ፡ በተባበሩት ፡ የዓለም ፡ መን
 ግሥታት ፡ ድርጅት ፡ አማካይነት ፡ በሰላም ፡ መንገድ ፡ አስቀድሞ ፡ አንድ ፡
 ዘዴ ፡ የተገኘ ፡ እንደ ፡ ሆነ ፡ ወይም ፡ እንደሚወራው ፡ ሁሉ ፡ ሳይንስ ፡
 ሀብት ፡ ለማፍራት ፡ በቀላል ፡ መንገድ ፡ የሚቻልበትን ፡ ጥበብ ፡ የፈጠ
 ረች ፡ እንደ ፡ ሆነ ፡ ነው ።

የሚቻል፡ አይደለም ። ይህም፡ በሕዝብ፡ ብዛትና፡ በምግብ፡ መካከል፡ ሚዛን፡ እንዲኖር፡ ለማድረግ፡ አይቻልም፡ ግለት፡ ነው ። ይህንን፡ ለማስተካከል፡ የሚችሉ፡ ሁለት፡ ነገሮች፡ ብቻ፡ ናቸው ። ባንድ፡ በኩል፡ ረኃብና፡ በሽታ፡ ሲሆኑ፡ በሌላ፡ በኩል፡ ጦርነት፡ ነው ። ረኃብና፡ በሽታ፡ ከኑሮ፡ ጉዳሎች፡ ከድኽነትና፡ ከችግር፡ የሚመነጨ፡ ከሥነ፡ ፍጥረት፡ ሕግ፡ የሚመጡ፡ ሲሆን፡ ጦርነት፡ ደግሞ፡ መሬትን፡ ለመሸማት፡ በሰዎች፡ መካከል፡ የሚደረግ፡ ትግል፡ ነው ። ይሁን፡ እንጂ፡ ለዚያም፡ ሆነ፡ ለዚህ፡ ምክንያቱ፡ ሁል፡ ጊዜ፡ የሕዝብ፡ ቍጥር፡ መብዛት፡ ሆኖ፡ ይገኛል ። ማልቱስ፡ ይህንን፡ አሳብ፡ ሲገልጽ፡ ለትምህርቱ፡ እንደ፡ መዝጊያ፡ አድርጎ፡ ያቀረበው፡ የሚያስቅቅ፡ ቃል፡ ቀጥሎ፡ የተመለከተው፡ ነው ።

ከሱ፡ በፊት፡ ተወልደው፡ የሚገኙ፡ ሰዎች፡ በቀዳሚነታቸው፡ ስፍራውን፡ ይዘውት፡ በሚገኙበት፡ በዚህ፡ ዓለም፡ ላይ፡ በኋላ፡ ጊዜ፡ የሚመጣ፡ ልጅ፡ ወላጆቹ፡ መግቢው፡ ሊያሳድጉት፤ አስተዳዳሪዎቹ፡ የሆኑት፡ ባለሥልጣናቸውም፡ እንጂራ፡ ሊያገኝ፡ የሚችልበትን፡ ሥራ፡ ሊፈጥሩለት፡ የማይችሉ፡ ናቸው ። ስለዚህ፡ ይህ፡ ልጅ፡ አብሉኝ፤ አጠጡኝ፤ አልብሱኝ፡ ብሎ፡ ለማስቸገር፡ ምንም፡ መብት፡ የለውም ። እሱ፡ በዚች፡ መሬት፡ ላይ፡ እንደ፡ ትርፍ፡ ፍጡር፡ ሆኖ፡ የሚቋጠር፡ ነውና ። ሥነ፡ ፍጥረት፡ (nature) አሰናድታ፡ በዘረጋቸው፡ በታላቁ፡ የድግስ፡ ማእድ፡ ላይ፡ ለሱ፡ የሚሆን፡ ቦታ፡ አልተመደበለትም ። ስለዚህ፡ ሥነ፡ ፍጥረት፡ ወደ፡ መጣበት፡ ቦታ፡ እንዲመለስ፡ (ማለት፡ እንዲሞት)፡ ትመክረዋለች ። እንቢ፡ ቢል፡ ግን፡ በሽታን፤ ረኃብን፤ መሣሪያ፡ አድርጋ፡ ያስገዳጅነት፡ ሥራዋን፡ ያለ፡ ርኅራኄ፡ በሱ፡ ላይ፡ ትፈጽምበታለች ። የእስያ፡ ሕዝቦች፡ ቍጥራቸው፡ እየበረከተ፡ ሲሄድ፡ የእርሻን፡ ሥራ፡ ለማስፋፋትና፡ ለማሻሻል፡ አስፈላጊውን፡ ነገር፡ ባለማድረጋቸው፤ እንዲሁም፡ በጠቅላላው፡ በዓለም፡ ላይ፡ የኢንዱስትሪ፡ ሥራ፡ በጣም፡ ሲስፋፋ፡ የእርሻን፡ ሥራ፡ እየጠበበ፡ እንዲሄድ፡ ስላደረገው፡ እነዚህ፡ ሁለት፡ ምክንያቶች፡ ዓለም፡ በዚህ፡ በኩል፡ የገጠማትን፡ ሥጋት፡ ይበልጥ፡ የጠነከረ፡ አድርገውታል ። እንሆ፡ ማልቱስ፡ የተናገረው፡ ነገር፡ እንደ፡ ገና፡ አሁን፡ አዲስ፡ ሆኖ፡ የተገኘው፡ በዚህ፡ ምክንያት፡ ነው ። መዘዙም፡ በዚህ፡ ብቻ፡ የማይቆም፡ መሆኑን፡ ልንገነዘበው፡ የሚያስፈልግ፡ ነው ።

ከአርባ፡ ዓመት፡ በኋላ፡ አሁን፡ ሁለት፡ ሚሊዮርድ፡ ተኩል፡ የሆነው፡ የዓለም፡ ሕዝቦች፡ ቍጥር፡ ከስድስትና፡ ከሰባት፡ ሚሊዮርድ፡ እንደሚደርስ፡ ተገምቷል ። አርባ፡ ዓመት፡ ሩቅ፡ አይደለም ። በዚያ፡ ጊዜ፡

ሺን፡ ባውሮፓ፡ ሥልጣኔ፡ በሙሉ፡ ራሷን፡ የቻለች፡ እንደምትሆን፡ አይጠረጠርም ።

በዚያ፡ ጊዜ፡ የተባበሩት፡ የዓለም፡ መንግሥታት፡ ይህንን፡ መድረሻ፡ የሚያጣውን፡ የእስያን፡ ሕዝብ፡ ከወዴት፡ ወስዶ፡ ማፍሰስ፡ እንደሚቻል፡ በሰላማዊ፡ መንገድ፡ ዘዴ፡ መፈለግ፡ ግዴታ፡ ይሆንባቸዋል ። ኒውዜላንድና፡ አስትራሊ፡ በሚያሠጋ፡ ሁኔታ፡ ላይ፡ ይወድቃሉ ። በሰላማዊ፡ መንገድ፡ ለጉዳዩ፡ ብልጎት፡ ሳይገኝለት፡ የቀረ፡ እንደ፡ ሆነ፡ ግን፡ የዓለም፡ ሕዝቦች፡ በቀለም፡ እየተለዩ፡ ጦርነት፡ ከሚዋጉበት፡ ዘመን፡ ላይ፡ ይደርሳሉ ። ምሕረት፡ የሌለው፡ መተላለቅ፤ የመጨረሻው፡ የሕዝቦች፡ የኑሮ፡ ትግል፤ የግዙፎች፡ ውጊያ፤ በዚያ፡ ጊዜ፡ ይፈጸማል ። ያ፡ ጦርነት፡ በሚደረግበት፡ ጊዜ፡ በዚች፡ ፕላኔት፡ ላይ፡ እንዴት፡ ያለ፡ ትርኢት፡ ይታይ፡ ይሆን? በዮሐንስ፡ ራእይ፡ ተጽፎ፡ የሚገኘውን፡ የመሰለ፡ እንደሚሆን፡ አይጠረጠርም ። ያፍሪቃ፡ ሕዝቦች፡ ቍጥራቸው፡ ጥቂት፡ ሆኖ፡ ሰፊ፡ መሬት፡ ይዘዋል፡ እየተባሉ፡ ይታማሉ ። ስለዚህ፡ ይህ፡ አደጋ፡ በጣም፡ የሚያሠጋው፡ ለእነሱ፡ ነው ። ከዚህም፡ በቀር፡ ይህ፡ ጦርነት፡ የተነሣ፡ እንደ፡ ሆነ፡ ማንኛውም፡ ሕዝብ፡ ቢሆን፡ ገለልተኛ፡ ለመሆን፡ ስለማይችል፡ እፍሪቃውያን፡ ለብቻቸው፡ እንዳይሆኑ፡ ብዛታቸውም፡ ሆነ፡ የሥልጣኔያቸው፡ ድርጅት፡ የሚፈቅድላቸው፡ ባለመሆኑ፡ ከሁለቱ፡ ወገኖች፡ መርጠው፡ ካንዱ፡ ጋራ፡ መተባበር፡ ግዴታ ሆኖ፡ ያገኙታል ። ወይም፡ ደግሞ፡ ከዚህ፡ ቀደም፡ ጃፓንና፡ ሺን፡ እንደ፡ ተዋጉ፡ ሁሉ፡ የእስያ፡ ሕዝቦች፡ እርስ፡ በርሳቸው፡ ይተላለቃሉ ። ዓለምን፡ ከዚህ፡ አደጋ፡ ሊያድናት፡ የሚችል፡ በተባበሩት፡ የዓለም፡ መንግሥታት፡ ድርጅት፡ አማካይነት፡ በሰላም፡ መንገድ፡ አስቀድሞ፡ አንድ፡ ዘዴ፡ የተገኘ፡ እንደ፡ ሆነ፡ ወይም፡ እንደሚወራው፡ ሁሉ፡ ሳይንስ፡ ሀብት፡ ለማፍራት፡ በቀላል፡ መንገድ፡ የሚቻልበትን፡ ጥበብ፡ የፈጠረች፡ እንደ፡ ሆነ፡ ነው ።

ጋንዲና ፡ ሙስጠፋ ፡ ከማል ።

ጋንዲ ፡ ሀንድ ፡ ነጻ ፡ ከወጣች ፡ በኋላ ፡ ቶሎ ፡ ባይሞት ፡ ኖሮ ፡ እገራቱ ፡ ነጻነቷን ፡ ካገኘች ፡ በኋላ ፡ የገጠማትን ፡ ጣጣዎች ፡ ለመውጣት ፡ ምን ፡ ማድረግ ፡ እንደሚገባት ፡ ስለ ፡ ተደረገው ፡ ጥናት ፡ ምን ፡ ዐይነት ፡ መንገድ ፡ ይከተል ፡ እንደ ፡ ነበረ ፡ ማወቅ ፡ ለታሪክ ፡ መርማሪ ፡ የሚያንጓ ፡ ነገር ፡ ነው ። አንድን ፡ አገር ፡ ለማሠልጠን ፡ ያለበትን ፡ ጣጣ ፡ ለመረዳት ፡ ከከማል ፡ ፓሻ ፡ ታሪክ ፡ የተሻለ ፡ አይገኝም ። ስለዚህ ፡ ነው ፡ የከማልን ፡ ታሪክ ፡ በዚህ ፡ መጽሐፍ ፡ ውስጥ ፡ ልዩ ፡ ምዕራፍ ፡ የሰጠው ።

ከዚህ ፡ በፊት ፡ የጋንዲናና ፡ የቪቪካናንዳን ፡ አሳቦች ፡ እያስተያየንና ፡ እያመዛዘንን ፡ ልዩነታቸውን ፡ ከተረዳን ፡ በኋላ ፡ ምክንያቱን ፡ በመዘር ዘር ፡ ጥናት ፡ አድርገናል ። ይኸውም ፡ ስለ ፡ ምዕራባዊ ፡ ሥልጣኔ ፡ ያላቸውን ፡ ፍርድ ፡ ለማወቅ ፡ ነው ። ጋንዲ ፡ አገሩን ፡ በዘመናዊ ፡ ሥልጣኔ ፡ መንገድ ፡ እንድትመራ ፡ ለማድረግ ፡ አስቦ ፡ ይህንኑ ፡ ከሥራ ፡ ላይ ፡ ለማዋል ፡ ቂርጦ ፡ ቢነሣ ፡ ኖሮ ፡ ብዙ ፡ ችግር ፡ ይገጥመው ፡ ነበር ፡ ብለን ፡ ተናግረናል ። ሊገጥሙት ፡ የሚችሉት ፡ ችግሮችና ፡ ዕንቅፋቶች ፡ እንደ ፡ ምን ፡ ያሉ ፡ ናቸው ፡ ሲባል ፡ እነዚህን ፡ ለማወቅ ፡ ሁሉንም ፡ በሙስጠፋ ፡ ከማል ፡ ታሪክ ፡ ውስጥ ፡ እናገኘዋለን ።

ጋንዲ ፡ ጦርነትና ፡ ጭካኔን ፡ በመጥላት ፡ ሰውን ፡ ከመግደል ፡ በሰው ፡ እጅ ፡ መሞት ፡ ይሻላል ፡ ብሎ ፡ በፍቅርና ፡ በሰላም ፡ መንገድ ፡ ታገለ ። የሀንድ ፡ ሕዝብ ፡ ያባቶቹን ፡ ሃይማኖት ፡ ያባቶቹን ፡ ልማድ ፡ ያባቶቹን ፡ ባህል ፡ አክብሮ ፡ የዘመኑን ፡ ጥበብ ፡ እንዲጠላ ፡ ፋብሪካና ፡ ዘመናዊውን ፡ ትምህርት ፡ እንዲንቅ ፡ ባገሩ ፡ ሥልጣኔ ፡ እንዲኩራ ፡ መከረው ። ይህንንም ፡ በዚህ ፡ መጽሐፍ ፡ በዝርዝር ፡ ተመልክተንዋል ።

ጋንዲ ፡ የጎይል ፡ ሥራና ፡ ደም ፡ መፋሰስን ፡ ጠልቶ ፡ ሰላማዊና ፡ ፍቅራዊ ፡ የሆነውን ፡ ይህንን ፡ መንገድ ፡ የተከተለው ፡ ለፖለቲካው ፡ አካሄድ ፡ የሚጠቅመው ፡ ሆኖ ፡ ስላገኘው ፡ ነው ፡ ብለው ፡ ብዙ ፡ ሰዎች ፡ ይተረጉሙታል ። ሀንድ ፡ እንግሊዞችን ፡ በጎይል ፡ ለማስወጣት ፡ ስለማትችል ፡ በሰላም ፡ መንገድ ፡ መታገልን ፡ በመምረጡ ፡ ነው ፡ ሲሉ ፡ ያስባሉ ። ይህ ፡ የተሳሳተ ፡ አስተያየት ፡ ነው ። እንደዚሁም ፡ የጋንዲን ፡ ታሪክ ፡ በሚገባ ፡ አለማወቅ ፡ ሆኖ ፡ ይቁጠራል ። ጋንዲ ፡ ራሱን ፡ የማያታልል ፡ ሌሎችንም ፡ ለማታለል ፡ የማያስብ ፡ ሰው ፡ ነበረ ።

በ (utilitarisme) ላይ፡ የቆመ፡ ፖሊቲካ፡ ለመፍጠር፡ ከብር፡ ያላት፡ ነፍሱ፡ አትፈቅድለትም ። ስለዚህ፡ የተከተለው፡ አሳብና፡ የተናገሩትው፡ ቃላት፡ በሙሉ፡ ልቡ፡ ያመነባቸው፡ ናቸው ። ይህ፡ ባይሆን፡ ኖሮ፡ በዓለም፡ ላይ፡ ይህን፡ ያኽል፡ ከብር፡ የተሰጠውን፡ ታሪክና፡ ዝና፡ ሊፈጥር፡ ሥራውም፡ የተቃና፡ ሊሆንለት፡ አይችልም፡ ነበር ።

ጋንዲ፡ ይህን፡ የመሰለ፡ ትግል፡ በፈጸመበት፡ ዘመን፡ በቱርክ፡ አገር፡ ያለው፡ የሕዝብ፡ መሪ፡ ከዚህ፡ የተለየ፡ የሆነውን፡ መንገድ፡ ተከትሎ፡ ይገኛል ። እሱም፡ ሙስጠፋ፡ ከማል፡ ነው ። ይህ፡ ሰው፡ ልክ፡ እንደ፡ ጋንዲ፡ አገሩን፡ ግለት፡ ቱርክን፡ ይወዳታል ። ዘመናዊውን፡ ትምህርት፡ በጦር፡ አካዴሚ፡ ውስጥ፡ በቂ፡ በሆነ፡ አኳኋን፡ ተምሯል ። ለተወለደበት፡ አገር፡ ያለው፡ ፍቅር፡ ይህን፡ ያኽል፡ ነው፡ አይባልም ። ከዚህም፡ የተነሣ፡ ላገራ፡ የሚበጃት፡ ነገር፡ ምንድነው? ብሎ፡ አሰበ ። በዚህ፡ አሳብ፡ በጣም፡ ተጨነቀበት ። ታሪክን፡ መርምሮ፡ ባሁኑ፡ ሰዓት፡ ዓለም፡ የምትገኝበትን፡ ሁኔታ፡ አስተውሎ፡ ካመዛዘነ፡ በኋላ፡ አሳቡን፡ ወሰነ ። ነገር፡ ግን፡ ይህንን፡ እሱ፡ ያመነበትን፡ አሳብ፡ ከፍጻሜ፡ ለማድረስ፡ ብዙ፡ ዐይነት፡ ዕንቅፋቶች፡ ነበሩበት ። እነዚህም፡ ዕንቅፋቶች፡ በሁለት፡ ይከፈላሉ ። እነሱም፡ ከውጭ፡ መንግሥታት፡ በኩል፡ የተፈጠሩ፡ ዕንቅፋቶችና፡ ባገሩ፡ ውስጥ፡ ያሉ፡ ዕንቅፋቶች፡ ነበሩ ። እነዚህን፡ በሁለት፡ የተከፈሉ፡ ችግሮች፡ ድል፡ አድርጎ፡ ለቱርክ፡ ይበጃታል፡ ብሎ፡ ያመነበትን፡ መንገድ፡ እንድትከተል፡ ለማድረግ፡ ሲያስብ፡ የውጭ፡ ጠላቶቹን፡ በጦር፡ ሚዳ፡ ድል፡ ለማድረግና፡ የውስጥ፡ ዕንቅፋቶቹን፡ ለማጥፋት፡ ጦርነትንና፡ ጭካኔን፡ መሣሪያ፡ አድርጎ፡ ሊሠራባቸው፡ አስፈላጊና፡ ግዴታ፡ ሆኖበታል ።

በዚህ፡ አኳኋን፡ ተግባሩን፡ ሲያከናውን፡ የደረሰበትን፡ ችግርና፡ የተወጣውን፡ ዕንቅፋት፡ ስንመለከተው፡ ሕዝብን፡ ለማሠልጠንና፡ ዘመናዊውን፡ መንፈስ፡ ተከትሎ፡ በሥራት፡ እንዲሄድ፡ ለማድረግ፡ ሲታሰብ፡ ያለው፡ ችግር፡ እንዴት፡ ያለ፡ አዳጋች፡ ነገር፡ መሆኑን፡ ይገልጻልናል ። ሙስጠፋ፡ ከማል፡ ለቱርክ፡ የሚበጃት፡ አሳብ፡ ይህ፡ ነው፡ ብሎ፡ ገና፡ ተራ፡ የጦር፡ መኩንን፡ ሆኖ፡ ሳለ፡ ዐቅዱን፡ ባቀረበ፡ ጊዜ፡ የሚሰማው፡ ሰው፡ አላገኘም ። የመጀመሪያው፡ የዓለም፡ ጦርነት፡ ከፈነዳ፡ በኋላ፡ ደግሞ፡ ቱርክ፡ ከጀርመን፡ ጋራ፡ ሆና፡ ስትዋጋ፡ እንደዚሁ፡ የሚበጀውን፡ ነገር፡ እሱ፡ ሲያመለክት፡ ሁሉም፡ በየበኩላቸው፡ የማይጠቅም፡ አሳብ፡ ተከትለው፡ እሱን፡ ሊሰሙት፡ አልፈለጉም ። ቱርክ፡ ድል፡ ሆና፡ በድል፡ አድራጊዎች፡ እጅ፡ ስትገባ፡ የተከፋፈለች፡ ሆና፡ ከታላላቆቹ፡ የዓለም፡ መንግሥታት፡ እግር፡ ላይ፡ ወድቃ፡ የምትዋረድበትን፡ የዕርቅ፡

ውል፡ ለመፈራረም፡ የመንግሥቱ፡ ባለሥልጣኖች፡ የተዘጋጁ፡ ሆነው፡ ተገኙ ። እሱ፡ ግን፡ ይህን፡ ተቃውሞ፡ በራሱ፡ አላፈነትና፡ በራሱ፡ ቁራጥነት፡ ብቻ፡ ጦርነቱን፡ ለመቀጠል፡ አስቦ፡ ተነሣ ። ይህንንም፡ ሲያደርግ፡ ባንድ፡ በኩል፡ የመንግሥቱን፡ አሳብ፡ ተቃዋሚ፡ በመሆኑ፡ ካገሩ፡ ባለሥልጣኖች፡ ጋራ፡ ሲጋጭ፡ በሌላ፡ በኩል፡ ደግሞ፡ ጀርመንን፡ ድል፡ ካደረጉት፡ የጦር፡ ጓደኞች፡ ጋራ፡ ጠብን፡ አበቀለ ። እነሱም፡ እንግሊዝ፡ ፈረንሳይ፡ ኢጣልያ፡ ስለ፡ ሆኑ፡ ጀርመንን፡ የሚያኽል፡ ታላቅ፡ መንግሥት፡ ድል፡ ካደረጉ፡ በኋላ፡ ቱርክን፡ ለማጥፋት፡ ያቅታቸዋል ። ብሎ፡ ማሰብ፡ ከአብደት፡ የሚቈጠር፡ ሆኖ፡ የሚገመት፡ ነበር ። በዚህ፡ ረገድ፡ ሙስጠፋ፡ ከማል፡ ዕድል፡ የረዳው፡ ሰው፡ መሆኑን፡ ማመን፡ አለብን ። ራስኸን፡ ርዳ፡ እግዚአብሔርም፡ ይረዳኝል፡ እንደ፡ ተባለው፡ ሁሉ፡ የእግዚአብሔር፡ ርዳታ፡ ባይጨመርበት፡ ኖሮ፡ ከታላላቆቹ፡ የዓለም፡ መንግሥታት፡ ጋራ፡ ያበቀለው፡ ጠብ፡ ገደል፡ ሊጨምረው፡ ይችላል፡ ነበር ። ነገር፡ ግን፡ እነሱ፡ ትልቁ፡ የዓለም፡ ጦርነት፡ ረዥም፡ ጊዜ፡ የወሰደ፡ በመሆኑ፡ ምክንያት፡ ውጊያ፡ ስልችቷቸው፡ ሕዝባቸው፡ በመናፈቅ፡ ይመኘው፡ የነበረውን፡ ሰላም፡ በመስጠትና፡ የጠፋውን፡ ንብረቱን፡ ለማቋቋም፡ የሚቻልበትን፡ መንገድ፡ በማድረጅት፡ ላይ፡ ስለ፡ ነበሩ፡ ሙስጠፋ፡ ከማል፡ ጦርነቱን፡ ለመቀጠል፡ ቁርጠ፡ በተነሣ፡ ጊዜ፡ ጦር፡ ለማስከተት፡ ስላልፈቀዱ፡ ጉዳዩን፡ ቤኒዙሉስ፡ ለተባለው፡ የግሪክ፡ የጦር፡ መሪ፡ አሳልፈው፡ በመስጠት፡ አሳባቸውን፡ ወሰኑ ። ቱርክ፡ በጦርነቱ፡ ጊዜ፡ የጀርመን፡ የጦር፡ ጓደኛ፡ ሆና፡ ስትዋጋ፡ እንግሊዝና፡ ፈረንሳይ፡ ወደ፡ ቱርክ፡ አገር፡ ልከውት፡ ከነበረው፡ ጦር፡ ጋራ፡ በሙስጠፋ፡ ከማል፡ መሪነት፡ ውጊያ፡ ገጥሞ፡ የተከራከረው፡ የቱርክ፡ ጦር፡ ያደረገውን፡ የጀግንነት፡ ውጊያ፡ በማስታወስ፡ በዚህ፡ ጀግና፡ በሆነ፡ የጦር፡ አበጋዝ፡ መሪነት፡ የተነሣውን፡ ቁራጡን፡ የቱርክ፡ ሕዝብ፡ ለመግጠም፡ ከፍ፡ ያለ፡ የጦር፡ ሰራዊት፡ መላክ፡ አስፈላጊ፡ መሆኑን፡ ተረድተው፡ በክሙን፡ በግሪክ፡ ላይ፡ አሳልፈው፡ መጣል፡ የተሻለ፡ ሆኖ፡ አገኙት ።

ሙስጠፋ፡ ከማል፡ የግሪክን፡ ጦር፡ ድል፡ አድርጎ፡ የቱርክን፡ ነጻነት፡ ታላላቆቹ፡ መንግሥታት፡ እንዲቀበሉና፡ ቀድሞ፡ ተፈራርመውት፡ የነበረውን፡ የዕርቅ፡ ውል፡ እንዲሠርዙት፡ በግሪክና፡ በቱርክ፡ መካከል፡ ያሉትንም፡ ጉዳዮች፡ እሱ፡ በሚፈልገው፡ አኳኋን፡ እንዲሰማሙባቸው፡ አስገደዳቸው ።

ከዚህ፡ በኋላ፡ ጦርነቱ፡ ሲፈጸም፡ ቱርክ፡ በሥልጣኔ፡ ወደ፡ ኋላ፡ የቀረች፡ በመሆኗ፡ ምክንያት፡ የደረሰባትን፡ ጉዳት፡ ተመልክቶ፡ ለወደ፡

ሙስጠፋ፡ ከማል፡ በዚህ፡ አኳኋን፡ የመንግሥቱ፡ ሃይማኖት፡ የሆነውን፡ በመቃወም፡ የእስላም፡ ሃይማኖት፡ ከመንግሥቱ፡ ጋራ፡ የተለያየ፡ የማይገናኝ፡ ለማድረግ፡ ርጦ፡ በተነሣ፡ ጊዜ፡ የሃይማኖቱ፡ መሪዎች፡ የሆኑት፡ ሰዎች፡ የሕዝቡን፡ መንፈስ፡ በስብከታቸው፡ ቀስቅሰው፡ እንዲናወጥ፡ አደረጉት። ባገሩ፡ ውስጥ፡ ያለውን፡ ሕዝብ፡ ብቻ፡ ሳይሆን፡ የእስላም፡ አገሮች፡ የሆኑት፡ ሁሉ፡ አንድነት፡ ተናወጡ። በየመን፤ በኢራን፤ በኢራክ፡ በግብጽ፤ በሶርያ፤ በያለበት፡ ያሉት፡ እስላሞች፡ እንደዚህ፡ አድርጎ፡ ሃይማኖት፡ የሚያረክሰውን፡ ሰው፡ ለማጥፋት፡ በመንፈስ፡ ተባብሩበት። አጋ፡ ካንና፡ ኤሚር፡ ዐሊ፡ የሚባሉት፡ በህንድ፡ አገር፡ ያሉ፡ ሁለት፡ የእስላም፡ መሳፍንቶች፡ ይህን፡ አደራረግ፡ በሙሉ፡ የሚቃወሙ፡ መሆናቸውን፡ ገልጠው፡ በመናገር፡ ሙስጠፋ፡ ከማል፡ የመንግሥቱ፡ መሪ፡ ሆኖ፡ ሳለ፡ በዚህ፡ በተናገረው፡ አስተያየት፡ ጥልቅ፡ በሆነ፡ አኳኋን፡ የተቀየሙ፡ መሆናቸውን፡ አፈሲዩል፡ የሆነ፡ ደብዳቤ፡ ጽፈው፡ አስታወቁት። ባጭሩ፡ የእስላም፡ አገሮች፡ ተነሡበት፡ ማለት፡ ነው።

ይሁን፡ እንጂ፡ ሙስጠፋ፡ ከማል፡ ገና፡ ከዚህ፡ ከፍ፡ ካለው፡ የማዕርግ፡ ደረጃ፡ ሳይደርስ፡ አስቀድሞ፡ ቱርክ፡ ልትከተለው፡ የሚገባትን፡ መንገድ፡ መርምሮ፡ አግኝቶታል። ሊሻሻሉ፤ ጨርሰው፡ ሊሠረዙና፤ ሊለወጡ፡ የሚገባቸውን፡ ነገሮች፡ አጥንቷቸዋል። ቱርክ፡ መዳኛ፡ የሚሆናት፡ አስተዳደር፡ ይህ፡ ነው፡ ብሎ፡ በበኩሉ፡ ያመነበት፡ ፕላን፡ በእጁ፡ ይገኛል። የመንግሥቱን፡ ሥልጣን፡ ከመጨበጡ፡ በፊትም፡ ሆነ፡ ወይም፡ በኋላ፡ ስለ፡ ቱርክ፡ ዘለቂታ፡ አኗኗር፡ ያለውን፡ አሳብኖ፤ አስተያየት፡ ሳይደብቅ፡ ለወዳጆቹና፡ ለሥራ፡ ጓደኞቹ፡ በየጊዜው፡ ገልጦላቸዋል። ለቱርክ፡ የሚበጃት፡ ዘመናዊውን፡ ሥልጣኔ፡ መከተል፡ ብቻ፡ ነው፡ ብሎ፡ ስላመነ፡ ለዚህ፡ እምነቱ፡ ተቃራኒ፡ የሆኑትን፡ ነገሮች፡ ሁሉ፡ ያለማመንታት፡ ሲፈጽማቸው፡ ቂርጦ፡ ተነሥቷል። ስለ፡ ምዕራባዊ፡ ሥልጣኔ፡ የነበረውን፡ አስተያየት፡ ከዚህ፡ ቀጥሎ፡ በሚገኘው፡ እሱ፡ በተናገረው፡ ቃል፡ ገልጦታል።

«ሥልጣኔ፡ በእሳት፡ ትመሰላለች፤ ከሷ፡ ውጭ፡ ሆኖ፡ ለመኖር፡ የሚፈልገውን፡ ሁሉ፡ አቃጥላ፡ ታጠፋለች። የቀረው፡ ዓለም፡ ወደፊት፡ እየተራመደ፡ ሲሄድ፡ እኛ፡ ከነበርንበት፡ ቦታ፡ ሳንንቀሳቀስ፡ በመኖራችን፡ የደረሰብን፡ ጉዳት፡ ይህን፡ ያኸል፡ ነው፡ ተብሎ፡ ሊገመት፡ አይችልም። አሁን፡ ወደፊት፡ መገሥገሥ፡ የኛ፡ ተራ፡ ነው። ሥልጣኔንና፡ ሳይንስን፡ ለማግኘት፡ እንመኛለን፤ ይህ፡ አሁን፡ የያዝነው፡ መንገድ፡ ከዚህ፡ ዐላማ፡ ያደርሰናል።»

ምን፡ ጊዜም፡ ቢሆን፡ እሱ፡ ያመነበት፡ አሳብ፡ ይህ፡ በመሆኑ፡ ከዚህ፡ ግብ፡ ለመድረስ፡ ማንኛውንም፡ መሥዋዕት፡ ለመፈጸም፡ አልተመለሰም። ስለዚህ፡ በውስጥና፡ በውጭ፡ የተነሡበት፡ ተቃዋሚዎች፡ ሊያግዱት፡ ሳይችሉ፡ ሙስጠፋ፡ ከማል፡ የከሊፋን፡ ሥልጣን፡ ከቱርክ፡ አገር፡ ደመሰሰው፤ ፋቀው። በዚያ፡ ጊዜ፡ የቱርክን፡ ሥልጣን፡ በእጁ፡ ጨብጦ፡ ይኖር፡ የነበረውን፡ ዐብዱል፡ መጅድ፡ የሚባለውን፡ ሰው፡ ተሰዶ፡ ወደ፡ ስዊስ፡ አገር፡ እንዲሄድ፡ አስገደደው። የቱርክ፡ ሕዝብ፡ ከሥር፡ ከመሠረቱ፡ አመጣጡ፡ ከሞንጎሊ፡ ስለ፡ ሆነ፡ እነ፡ ጄንጂስካን፡ በዘመናቸው፡ በእስላም፡ ሃይማኖት፡ ላይ፡ አሳይተው፡ የነበረውን፡ የተቃዋሚነትና፡ የጨካኝነት፡ መንፈስ፡ ተከትሎ፡ ሙስጠፋ፡ ከማል፡ ይህን፡ ሲፈጽም፡ መታየቱ፡ ወገኖቹን፡ መስሎ፡ ለመገኘት፡ የሠራው፡ ነው፡ ለማለት፡ ያስደፍራል።

ከዚህ፡ በኋላ፡ ምንም፡ ችግር፡ ሳይገጥመው፡ በአገሩ፡ ውስጥ፡ ሊፈጸሙ፡ የሚገባቸውን፡ ሥራዎች፡ በሰላም፡ ለመሥራት፡ መንገዱ፡ ሊከፈትለት፡ ችሏል፡ ብሎ፡ አንባቢ፡ ሳያስብ፡ አይቀርም። ነገር፡ ግን፡ ቱርክ፡ የሥልጣኔን፡ መንገድ፡ እንድትይዝ፡ ለማድረግ፡ እሱ፡ ያቀደውን፡ አሳብ፡ ለመፈጸም፡ ሲያስብ፡ ከዚህ፡ የባሰና፡ ከትልቅ፡ አደጋ፡ ላይ፡ ሊጥለው፡ የሚችል፡ ብርቱ፡ ዕንቅፋት፡ ተዘጋጅቶ፡ ከፊቱ፡ ይጠብቀው፡ ነበር። ሙስጠፋ፡ ከማል፡ የቱርክ፡ ሕዝብ፡ ዐሥራ፡ ሁለት፡ ዓመት፡ ሙሉ፡ በጦርነት፡ ላይ፡ ሲኖር፡ በዚህ፡ ዘመን፡ የጦር፡ መሪ፡ የነበረው፡ እሱ፡ ስለ፡ ሆነ፡ አንድ፡ ሕዝብ፡ ለዘመናዊው፡ ጦርነት፡ መመከት፡ እንዲችል፡ ሆኖ፡ መገኘት፡ ሲያስብ፡ ምን፡ እንደሚያስፈልገው፡ በኤክስፔሪያንስ፡ ተምሮት፡ ነበር። ጦርነት፡ ለሱ፡ ትልቅ፡ ትምህርት፡ ቤት፡ ሆኖ፡ አገልግሎታል። ሰላም፡ ማለት፡ ወደፊት፡ የሚወለደውን፡ ጦርነት፡ ለመግጠም፡ እንዲችል፡ እንድ፡ ሕዝብ፡ አስፈላጊውን፡ ድርጅት፡ የሚያከናውንበት፡ ሰዓት፡ መሆኑን፡ ዐውቆታል። ታላላቅ፡ መንግሥታት፡ የሆኑትም፡ የግል፡ ጥቅማቸውን፡ ብቻ፡ እየፈለጉ፡ ደካማ፡ ሆኖ፡ የተገኘውን፡ ሕዝብ፡ ከጥፋት፡ ላይ፡ ለመጣልና፡ ከሱ፡ የሚገኘውን፡ ጥቅም፡ ለመከፋፈል፡ ብቻ፡ የሚፈልጉ፡ መሆናቸውን፡ ተረድተዋል። እንደዚሁም፡ ባሁኑ፡ ሰዓት፡ አንድ፡ ሕዝብ፡ በማንኛውም፡ ነገር፡ ከሠለጠኑት፡ ሕዝቦች፡ ጋራ፡ እኩል፡ ሆኖ፡ ለመገኘት፡ ሲፈልግና፡ በውነት፡ ከዚህ፡ ዐላማ፡ ልድረስ፡ ብሎ፡ ቂርጦ፡ ሲነሣ፡ ይህ፡ ተግባር፡ ቀልድና፡ ቀላል፡ ነገር፡ አለመሆኑን፡ ሙስጠፋ፡ ከማል፡ በሙሉ፡ ገብቶት፡ ነበር። አንድ፡ ጊዜ፡ ለሕዝቡ፡ ባደረገው፡ ንግግር፡ ከዚህ፡ ቀጥሎ፡ ያለውን፡ ቃል፡ ተናግሯል።

«የዓለምን ፡ መንግሥታት ፡ ምን ፡ እንደ ፡ ሆኑ ፡ ዐውቂያቸዋለሁ ። በመድፍ ፡ እሳት ፡ መካከል ፤ ከጠላት ፡ ጋራ ፡ ፊት ፡ ለፊት ፡ ሆኜ ፡ በመገኘት ፡ ያንድ ፡ ሕዝብ ፡ ጠባይ ፡ ዕራቁቱን ፡ ሆኖ ፡ በሚታይበት ፡ ጊዜ ፡ ምን ፡ እንደ ፡ ሆኑ ፡ በጦር ፡ ሚዳ ፡ ላይ ፡ መርምሪያቸዋለሁ» ።

ሙስጠፋ ፡ ከማል ፡ ይህን ፡ አሳብ ፡ ተከትሎ ፡ የፈጸማቸውን ፡ ሥራዎች ፡ እንመልከት ። በቱርክ ፡ ግዛት ፡ ውስጥ ፡ ኩርዲስታን ፡ የሚባሉ ፡ የሕዝብ ፡ ነገድ ፡ የሚኖሩበት ፡ አገር ፡ አለ ። እነሱም ፡ አገር ፡ በጥባጮች ፡ ሞገደኞች ፤ ሁል ፡ ጊዜ ፡ ሁከት ፡ የሚፈጥሩና ፡ ላገሪቱ ፡ ሰላም ፡ የሚነሡ ፡ መሆናቸው ፡ የታወቀ ፡ ነው ። በጠረፍ ፡ አቅራቢያ ፡ የሚገኙ ፡ ከመሆናቸው ፡ የተነሣ ፡ በየዘመኑ ፡ ከኢራክና ፡ ከፋርስ ፡ በኩል ፡ እየተሰበኩ ፡ ሁከት ፡ መፍጠር ፡ ልማዳቸው ፡ ከመሆኑም ፡ በላይ ፡ የአስላምን ፡ ሃይማኖት ፡ በፋናቲክነት ፡ መንፈስ ፡ ያቀፉትና ፡ የሚደግፉት ፡ በመሆናቸው ፡ የቱርክ ፡ መንግሥት ፡ የከሊፋን ፡ ሥልጣን ፡ የሻረበትን ፡ ዐዋጅ ፡ መላው ፡ የቱርክ ፡ ሕዝብ ፡ ተቀብሎ ፡ ሲፈጽመው ፡ እነሱ ፡ እንቢ ፡ ብለው ፡ እንደ ፡ ልማዳቸው ፡ አስቸገሩ ። እንግሊዝ ፡ አንድ ፡ ሕዝብ ፡ ሲሠለጥን ፡ ማየት ፡ የማትወድ ፡ በመሆኗ ፡ ሙስጠፋ ፡ ከማል ፡ ቱርክን ፡ ለማሠልጠን ፡ የወጠነውን ፡ ሥራ ፡ ለማሰናከል ፡ ፈልጋ ፡ እነዚህ ፡ ሁከተኞች ፡ የሆኑ ፡ ሕዝቦች ፡ ያነሡት ፡ ብጥብጥ ፡ እየተፋፋመ ፡ እንዲሄድ ፡ በብዙ ፡ መንገድ ፡ ትረዳቸው ፡ ጀመር ። ስለዚህ ፡ ሙስጠፋ ፡ ከማል ፡ እስከ ፡ ዘጠኝ ፡ ዲቢዚዮን ፡ የሚሆን ፡ ጦር ፡ በእነዚህ ፡ ሁከተኞች ፡ ላይ ፡ ልኮ ፡ አገራቸውን ፡ በጦር ፡ እሳት ፡ አቃጠለው ። ወንዶች ፡ ሥቃይ ፡ ተቀብለው ፡ እየተሰቀሉ ፡ ሲሞቱ ፡ የሚኖሩባቸው ፡ መንደሮቻቸው ፡ አመድ ፡ ሆኑ ። እርሻቸው ፡ ተዘረፈ ፤ ሴቶቻቸው ፡ ከተደፈሩ ፡ በኋላ ፡ ተገደሉ ፤ ለተነሣው ፡ ሁከት ፡ መሪዎች ፡ የሆኑት ፡ አርባ ፡ ስድስት ፡ ሰዎች ፡ ዲያቤኪር ፡ በሚባለው ፡ ቦታ ፡ ተሰቀሉ ። ዳግመኛ ፡ ሊነሡና ፡ ሊቋቋሙ ፡ እንደማይችሉ ፡ አድርገው ፡ ሙስጠፋ ፡ ከማል ፡ ከሕዝቦች ፡ ሕይወት ፡ ገበታ ፡ ላይ ፡ ስማቸውን ፡ ፋቀው ።

ይህን ፡ ሁሉ ፡ ዕንቅፋት ፡ አልፎ ፡ ሥራውን ፡ በሰላም ፡ ሊቀጥል ፡ ሲሞክር ፡ ቱርክም ፡ ወደ ፡ ሰላማዊ ፡ ሕይወት ፡ ስትተላለፍ ፡ ብዙ ፡ ዐይነት ፡ ችግሮች ፡ ገጠኞት ። ወደቦችና ፡ መንገዶች ፡ መሥራት ፤ ባቡር ፡ መዘርጋት ፤ እርሻንና ፡ ኢንዱስትሪን ፡ ማስፋፋት ፡ ነበረባት ። ባንድ ፡ በኩል ፡ የፈረስውን ፡ መልሶ ፡ ማደስ ፤ በሌላ ፡ በኩል ፡ ደግሞ ፡ ቀድሞ ፡ ጨርሶ ፡ ያልነበረውን ፡ መፍጠርና ፡ ማቋቋም ፡ ያስፈልግ ፡ ነበር ። ይህንንም ፡ ለመፈጸም ፡ ቀላል ፡ ነገር ፡ አልነበረም ። ከሁሉ ፡ አስቀድሞ ፡ ለኢንዱስትሪ ፡ የሚሆን ፡ የተፈጥሮ ፡ ሀብት ፡ (matières premières) ማግኘት ፡ አስቸጋሪ ፡ ነበር ። ይህ ፡ ሲገኝ ፡ ማመላለሻ ፡ ይገባል ። ማመላለሻ ፡ ሲገኝ ፡ የኢንዱስትሪ ፡ መኪናዎች ፡ አይገኙም ። መኪናዎች ፡ ሲገኙ ፡ ሥራ ፡ ማስኬጃ ፡ ገንዘብ ፡ ይታጣል ። ይህ ፡ ሁሉ ፡ ነገር ፡ ሲገኝ ፡ ደግሞ ፡ ሠራተኞችና ፡ ፋብሪካዎቹንም ፡ የሚያስኬዷቸው ፤ መኪናዎቹም ፡ በተበላሹ ፡ ጊዜ ፡ የሚያድሷቸው ፡ በእጅ ፡ ሥራ ፡ የሠለጠኑ ፡ ሰዎችም ፡ ይገባሉ ።

ስትሪ ፡ መኪናዎች ፡ አይገኙም ። መኪናዎች ፡ ሲገኙ ፡ ሥራ ፡ ማስኬጃ ፡ ገንዘብ ፡ ይታጣል ። ይህ ፡ ሁሉ ፡ ነገር ፡ ሲገኝ ፡ ደግሞ ፡ ሠራተኞችና ፡ ፋብሪካዎቹንም ፡ የሚያስኬዷቸው ፤ መኪናዎቹም ፡ በተበላሹ ፡ ጊዜ ፡ የሚያድሷቸው ፡ በእጅ ፡ ሥራ ፡ የሠለጠኑ ፡ ሰዎችም ፡ ይገባሉ ።

በዚህ ፡ ላይ ፡ ደግሞ ፡ ሌላ ፡ ዐይነት ፡ ችግር ፡ ተፈጠረ ። የቱርክ ፡ ሕዝብ ፡ ጦርነቱ ፡ እስከ ፡ ተነሣበት ፡ ጊዜ ፡ ድረስ ፡ የሚተዳደረው ፡ እኩሉ ፡ የመንግሥት ፡ ባለሥልጣን ፤ ሹምና ፡ ሠራተኛ ፡ በመሆን ፤ ግማሹም ፡ በገበሬነትና ፡ በወታደርነት ፡ ብቻ ፡ ነበር ። በኢንዱስትሪና ፡ በእጅ ፡ ሥራ ፡ ምንም ፡ ዕውቀት ፡ አልነበረውም ። ሙስጠፋ ፡ ከማል ፡ በጦርነቱ ፡ ምክንያት ፡ ባገሩ ፡ ውስጥ ፡ በብዛት ፡ ይገኙ ፡ የነበሩትን ፡ ግሪኮችና ፡ አርመኖች ፡ ከፈጃቸው ፡ በኋላ ፡ ከጦርነት ፡ የተረፉትንም ፡ በዕርቁ ፡ ውል ፡ መሠረት ፡ ካገሩ ፡ አስወጣቸው ። የንግድን ፡ የኢንዱስትሪንና ፡ ልዩ ፡ ልዩ ፡ የእጅ ፡ ሥራዎችን ፡ የሚያከናውኑ ፡ እነሱ ፡ ስለ ፡ ነበሩ ፡ ቱርኮችም ፡ እነዚህን ፡ ተግባሮች ፡ ለመፈጸም ፡ በቂ ፡ ችሎታ ፡ የሌላቸው ፡ በመሆናቸው ፡ ባገሪቱ ፡ ውስጥ ፡ ትልቅ ፡ ችግር ፡ ተፈጠረ ። ሙስጠፋ ፡ ከማል ፡ ያገሪቱን ፡ ሕይወት ፡ ለማንቀሳቀስ ፡ አስፈላጊዎች ፡ የሆኑትን ፡ ቴክኒሲያኖች ፡ ይቅሩልኝ ፡ ብሎ ፡ ከግሪኮችና ፡ ካርመኖች ፡ መካከል ፡ ለእነዚህ ፡ ሥራዎች ፡ ችሎታ ፡ ያላቸውን ፡ መርጦ ፡ እንዲቀሩ ፡ አላደረገም ።

ቱርኮች ፡ በዚህ ፡ አኳኋን ፡ ብቻቸውን ፡ ስለ ፡ ቀሩ ፡ የባንክን ፡ ሥራ ፡ ማካሄድ ፤ ኢንዱስትሪን ፡ ማንቀሳቀስ ፤ ባቡርን ፡ መንዳት ፤ ካገሪቱ ፡ የሚገኘውን ፡ ሀብት ፡ እየሸጡ ፡ የንግድን ፡ ሥራ ፡ ማካሄድ ፤ ልዩ ፡ ልዩ ፡ የእጅ ፡ ሥራ ፡ መሥራት ፤ ታላላቅ ፡ ሕንጻዎችን ፡ በመሐንዲስነት ፡ ማቋቋም ፡ ባጭሩ ፡ እነዚህን ፡ ቀድሞ ፡ ግሪኮችና ፡ አርመኖች ፡ ይሠሯቸው ፡ የነበሩትን ፡ ተግባሮች ፡ በእነሱ ፡ እግር ፡ ተተክተው ፡ መፈጸም ፡ ግዴታ ፡ ሆነባቸው ። ቱርኮች ፡ በእነዚህ ፡ ሥራዎች ፡ ልማድና ፡ ችሎታ ፡ ስለሚገባቸው ፡ የገጠማቸው ፡ ችግር ፡ ይህን ፡ ያኸል ፡ ነው ፡ አይባልም ። ሙስጠፋ ፡ ከማል ፡ የሚፈልገው ፡ ይህንኑ ፡ ነበር ። ተማሪዎች ፡ ብዙ ፡ ደብተሮች ፡ ሳያበላሹና ፡ ሳያጨማልቁ ፡ ጽሕፈትን ፡ ለመማር ፡ እንደማይችሉ ፡ ሁሉ ፡ ትልልቅ ፡ ሰዎችም ፡ እንደዚሁ ፡ ስሕተት ፡ ሳያደርጉ ፡ ራሳቸውን ፡ እንደማይችሉ ፡ ያውቅ ፡ ነበር ። ይሁን ፡ እንጂ ፡ በዚህ ፡ ምክንያት ፡ የተፈጠረው ፡ የኤኮኖሚ ፡ ሁከት ፡ ቀላል ፡ ነገር ፡ አልሆነም ። በዚህ ፡ ላይ ፡ ሁለት ፡ ዓመት ፡ ተከታትሎ ፡ የተሰበሰበው ፡ ሰብል ፡ ላገሪቱ ፡ የማይበቃ ፡ ሆኖ ፡ የእኸል ፡ ችግር ፡ በመፈጠሩ ፡ ይህም ፡ አንድ ፡ ተጨማሪ ፡ ችግር ፡ ሆኖ ፡ ተገኘ ። በዚህ ፡ ምክንያት ፡ በሕዝቡ ፡ መካከል ፡ ትልቅ ፡ ተስፋ ፡ መቀረጥ ፡ ሆነ ። የሕዝቡን ፡ ኑሮ ፡ ያንቀሳቀሰው ፡ የነበረ ፡ ሁኔታ ፡ ቀጥ

ብሎ ፡ ቆመ ። ቀድሞ ፡ የውጭ ፡ አገር ፡ ሰዎች ፡ ያስኬዷቸው ፡ የነበሩ ትን ፡ ሥራዎች ፡ ሁሉ ፡ ቱርኮች ፡ ተረክበው ፡ ብቻቸውን ፡ ሊያስኬዱት ፡ ይችላሉ ፡ ብሎ ፡ ቀድሞውንም ፡ ቢሆን ፡ መታሰቡ ፡ ትልቅ ፡ ስሕተት ፡ ነው ፡ የሚሉ ፡ ተቃዋሚዎች ፡ የሆኑ ፡ ሰዎች ፡ ተነሡ ። በዚህ ፡ ምክንያት ፡ በመንግሥቱ ፡ ባለሥልጣኖች ፡ መካከል ፡ ትልቅ ፡ ሄራ ፡ ተፈጠረ ። በሄረኞቹም ፡ መካከል ፡ ለሙስጠፋ ፡ ከማል ፡ የቅርብ ፡ ወዳጆቹ ፡ የሆኑ ፡ ሰዎች ፡ ነበሩ ። ለዚህ ፡ ለተፈጠረው ፡ የኤኮኖሚ ፡ ችግር ፡ አላፈው ፡ ሙስጠፋ ፡ ከማል ፡ ስለ ፡ ሆነ ፡ ባገሪቱ ፡ ላይ ፡ የወደቀውን ፡ የኤኮኖሚ ፡ ሁከት ፡ እያየ ፡ የጉዳዩን ፡ ከባድነት ፡ ሊረዳውና ፡ ሊያውቀው ፡ የማይፈልግ ፡ ከመሆኑም ፡ በላይ ፡ ከውጭ ፡ መንግሥታት ፡ ዘንድ ፡ ገንዘብ ፡ ተበድረን ፡ ይህን ፡ ሁኔታ ፡ እንድናሻሽል ፡ አሳብ ፡ ስናቀርብለት ፡ ብድር ፡ መጠየቅ ፡ አስፈላጊ ፡ አይደለም ፡ ባይ ፡ ሆኖ ፡ በመገኘቱ ፡ አገሪቱን ፡ ከጥፋት ፡ ላይ ፡ ሊጥላት ፡ ነው ። እያሉ ፡ ሄረኞቹ ፡ ይህን ፡ አስተያየት ፡ ለተነሡበት ፡ ዐድማ ፡ መደገፊያ ፡ አደረጉት ። በዚህ ፡ አኳኋን ፡ ሙስጠፋ ፡ ከማልን ፡ በቦምብ ፡ ለመግደል ፡ ቋጥረውት ፡ የነበረው ፡ ሄራ ፡ አሳባቸውን ፡ ከሥራ ፡ ላይ ፡ ከማዋላቸው ፡ በፊት ፡ ስለ ፡ ተገለጠባቸው ፡ ሄረኞቹ ፡ ተያዙ ። በሄረኞቹ ፡ መካከል ፡ በፊናንስ ፡ ጉዳይ ፡ ከፍ ፡ ያለ ፡ ችሎታ ፡ ያለው ፡ ቀድሞ ፡ የቱርክ ፡ የገንዘብ ፡ ሚኒስትር ፡ የነበር ፡ ጃቪድ ፡ የሚባል ፡ ትውልዱ ፡ አይሁዳዊ ፡ የሆነ ፡ አንድ ፡ ሰው ፡ ነበር ። ሄረኞቹ ፡ ፍርድ ፡ ላይ ፡ በቀረቡ ፡ ጊዜ ፡ ጃቪድ ፡ የተናገረው ፡ ቃል ፡ የሄረኞቹ ፡ አሳብ ፡ እንዴት ፡ ያለ ፡ እንደ ፡ ነበር ፡ ደገና ፡ አድርጎ ፡ ይገልጥልናል ። ቃሉም ፡ ከዚህ ፡ ቀጥሎ ፡ ያለው ፡ ነው ።

«ባገሪቱ ፡ ውስጥ ፡ ያሉት ፡ ሥራዎች ፡ በጣም ፡ ተበላሽተዋል ። የሕዝቡ ፡ ቍጣ ፡ ትዕቢተኛ ፡ በሆነውና ፡ ችሎታ ፡ በሚጎድለው ፡ በመንግሥቱ ፡ መሪ ፡ ላይ ፡ ተነሥቶበታል ። ይህ ፡ ያሁኑ ፡ ፍርድ ፡ በሕዝቡ ፡ በኩል ፡ የተነሣውን ፡ ቍጣ ፡ በኛ ፡ ላይ ፡ ለማዞር ፡ የሚሞክርበት ፡ ዘዴ ፡ ነው ። አገሪቱን ፡ መልሶ ፡ የማቋቋሙን ፡ ሥራ ፡ አስናክላችኋል ፡ ብሎ ፡ እኛን ፡ ሲከሰን ፡ መንግሥት ፡ እውነተኛቸን ፡ ምክንያቶች ፡ ሊሸፍናቸው ፡ ፈልጎ ፡ ነው ። እነዚህን ፡ ምክንያቶች ፡ እኔ ፡ እነግራችኋለሁ ። እኛን ፡ የሚመሩን ፡ ሰዎች ፡ እንደ ፡ ሐውልት ፡ ጉልቶ ፡ ከሚታየው ፡ ከችሎታቢስነታቸው ፡ የመጡ ፡ ከማል ፡ በነደፋቸው ፡ መቼም ፡ ቢሆን ፡ ሊፈጸሙ ፡ በማይችሉት ፡ ፕሮግራሞች ፡ ውስጥ ፡ ከሚገኘው ፡ ስሕተት ፡ የመነጨ ፡ ምክንያቶች ፡ ናቸው ። እነዚህ ፡ ፕሮግራሞች ፡ ለመፈጸም ፡ የማይችሉ ፡ በመሆናቸው ፡ መቼም ፡ ቢሆን ፡ አይፈጸሙም ። ከማል ፡ ፓሻ ፡ ጥሩ ፡ የጦር ፡ ሰው ፡ መሆኑ ፡ ምንም ፡ ጥርጥር ፡ የለበትም ። እሱ ፡ ወደ ፡ ጦር ፡ ሰፈሩ ፡

ይመለስና ፡ እነዚህን ፡ ሥራዎች ፡ ዕውቀት ፡ ላላቸው ፡ ሰዎች ፡ አሳልፎ ፡ ያስረክብ ። ጌቶቹ ፡ ሆይ ፡ በዚህ ፡ ቀልድ ፡ (ከሚዲ) ፡ እንዳትታለሉ ፤ እንደዚሁም ፡ የዚህ ፡ ዐመፅ ፡ ተካፋዮች ፡ ሁናችሁ ፡ እንዳትገኙ» ።

ይሁን ፡ እንጂ ፡ ጃቪድ ፡ ይህ ፡ የዐፈ ፡ ርቱዕነት ፡ ሙያ ፡ የሚታበት ፡ ንግግሩ ፡ ከፍርድ ፡ አላዳነውም ። ሄረኞቹ ፡ ሁሉ ፡ የሞት ፡ ፍርድ ፡ ተፈርዶባቸው ፡ ተሰቀሉ ። ኮሎኔል ፡ አሪፍ ፡ የሚባል ፡ ሙስጠፋ ፡ ከማል ፡ ምስጢሩን ፡ ሁሉ ፡ ያካፍለው ፡ የነበረ ፡ በጣም ፡ የቅርብ ፡ ወዳጁ ፡ ሆኖ ፡ ሳለ ፡ በዚሁ ፡ ሄራ ፡ ውስጥ ፡ ገብቶ ፡ በመገኘቱ ፡ ሙስጠፋ ፡ ከማል ፡ ለሱ ፡ እንኳ ፡ ምሕረት ፡ አላደረገለትም ።

ከዚህ ፡ በኋላ ፡ ከማል ፡ ፓሻ ፡ ማንኛውም ፡ የቱክኒክም ፡ ሆነ ፡ የንግድ ፡ የባንክም ፡ ሥራ ፡ ሁሉ ፡ በቱርኮች ፡ እጅ ፡ እንዲሠራ ፡ አድርጎ ፡ የመጀመሪያውን ፡ እርምጃ ፡ ችግር ፡ በትዕግሥትና ፡ በቁራጥነት ፡ ከተወጣው ፡ በኋላ ፡ የሥራውን ፡ ፍሬ ፡ መሰብሰብ ፡ ጀመረ ። የውጭ ፡ አገር ፡ መንግሥታት ፡ ከችግር ፡ ላይ ፡ በነበረበት ፡ ጊዜ ፡ የገንዘብ ፡ ብድር ፡ ይጠይቀናል ፡ ብለው ፡ አስፍስፈው ፡ ይጠብቁ ፡ ነበር ። እሱ ፡ ግን ፡ ከውጭ ፡ አገር ፡ ገንዘብ ፡ እንዳይበደር ፡ በልቡ ፡ ቆርጦ ፡ ስለ ፡ ነበረ ፡ በዚህ ፡ አሳቡ ፡ ጸንቶ ፡ ኖረ ።

ሙስጠፋ ፡ ከማል ፡ ከዚህ ፡ በኋላ ፡ ቱርክን ፡ ለማሠልጠን ፡ ያቀደውን ፡ ፕሮግራም ፡ ተከትሎ ፡ ሲሠራ ፡ የፈጸማቸውን ፡ ነገሮች ፡ ባጭሩ ፡ ከዚህ ፡ ቀጥለን ፡ እንጠቅሳቸዋለን ።

የቱርክ ፡ ሕዝብ ፡ የሚለብሰው ፡ እንዳገሩ ፡ ልማድ ፡ ነበር ። አንድ ፡ ቀን ፡ ሙስጠፋ ፡ ከማል ፡ እንደ ፡ አውሮፓ ፡ ሕዝብ ፡ አለባበስ ፡ ልብሱን ፡ ለውጦ ፡ ለብሶ ፡ ለሕዝቡ ፡ ታየ ። በቁርአን ፡ የተጻፈውን ፡ መሠረት ፡ በማድረግ ፡ የቱርክ ፡ ሕዝብ ፡ እንደ ፡ መለዩ ፡ በራሱ ፡ ላይ ፡ የሚደፋውን ፡ ቀይ ፡ ቆብ ፡ በተለየ ፡ ከሃይማኖት ፡ ጋራ ፡ የተያያዘ ፡ አድርጎ ፡ ይቁጥረው ፡ ስለ ፡ ነበረ ፡ የመንግሥቱ ፡ መሪ ፡ ይህንን ፡ የተከበረውን ፡ ቆብ ፡ ጥሎ ፡ የፈረንጆችን ፡ ባርኔጣ ፡ አድርጎ ፡ ባየ ፡ ጊዜ ፡ ይህን ፡ ነገር ፡ እንደ ፡ ትልቅ ፡ ዕንቅፋት ፡ አድርጎ ፡ ቁጠረው ። ብዙ ፡ የውጭ ፡ አገር ፡ ሰዎች ፡ ወደ ፡ ቱርክ ፡ አገር ፡ ሲሄዱ ፡ ያገሩን ፡ ሕዝብ ፡ ደስ ፡ ለማሰኘትና ፡ ፍቅሩን ፡ ለማግኘት ፡ ሲሉ ፡ የቱርክ ፡ ሕዝብ ፡ የሚለብሰውን ፡ ልብስ ፡ እየለበሱ ፡ ይታዩ ፡ ነበር ። እነሱም ፡ ግሪኮች ፡ አይሁዶችና ፡ አሜሪካኖች ፡ ናቸው ። አሁን ፡ ግን ፡ የሕዝቡ ፡ መሪ ፡ የሆነው ፡ ያገሩን ፡ ሕዝብ ፡ ባህል ፡ ሽሮ ፡ በመታየቱ ፡ ያገሩን ፡ ሰዎች ፡ በጣም ፡ ቅር ፡ አስኛቸው ፡ ይሁን ፡ እንጂ ፡ እሱ ፡ የሚሠራው ፡ ነገር ፡ ሁሉ ፡ ላገር ፡ የሚጠቅም ፡ እንጂ ፡ የሚጎዳ ፡

ነው ፡ ብሎ ፡ የሚተረጉም ፡ ሰው ፡ ባለመኖሩ ፡ የዚያኑ ፡ ዕለት ፡ ባካባቢው ፡
 ያለው ፡ ሕዝብ ፡ በራሱ ፡ ላይ ፡ ይደፋ ፡ የነበረውን ፡ ቆብ ፡ እያወለቀ ፡
 ወረወረውና ፡ ከከማል ፡ ፓሻ ፡ ቤት ፡ አጠገብ ፡ ተሰብስቦ ፡ የደስታና ፡ የፍ
 ቅር ፡ መግለጫ ፡ ድምፅ ፡ እያሰማ ፡ ከሱ ፡ ጋራ ፡ ባሳብ ፡ የተባበረ ፡ መሆ
 ኑን ፡ ገለጠለት ። ከማል ፡ ፓሻ ፡ ስለዚህ ፡ ጉዳይ ፡ ለሕዝቡ ፡ ከዚህ ፡ ቀ
 ጥሎ ፡ የሚገኘውን ፡ ቃል ፡ ተናገረ ።

«በጥቂት ፡ ዓመታት ፡ ውስጥ ፡ ከጥፋት ፡ ልንድን ፡ የቻልነው ፡ አስ
 ተያየታችንን ፡ በመለወጣችን ፡ ነው ። አሁንም ፡ በዚህ ፡ ለመቆም ፡ እን
 ችልም ። በማንኛውም ፡ ረገድ ፡ ቢሆን ፡ ወደፊት ፡ መራመድ ፡ ያስፈልገ
 ኛል ። እንደ ፡ አንድ ፡ ቤተ ፡ ሰብ ፡ ሆነው ፡ በሚኖሩት ፡ በሠለጠኑት ፡ ሕዝ
 ቦች ፡ መካከል ፡ የሚገባንን ፡ ቦታ ፡ የያዝን ፡ በመሆናችን ፡ እሱን ፡ ጠብ
 ቀን ፡ እንኖራለን ። መልካም ፡ አኗኗር ፡ ደስታና ፡ መከበር ፡ የሚገኙት ፡
 እንሆ ፡ በዚህ ፡ ነው» ።

በማግስቱ ፡ ከማል ፡ ፓሻ ፡ ይህንን ፡ ካደረገበት ፡ ቦታ ፡ ተነሥቶ ፡ ኢ
 ኒቦሉ ፡ ወደምትባለው ፡ ከተማ ፡ በሄደ ፡ ጊዜ ፡ እዚያም ፡ ሕዝቡ ፡ ተሰ
 ብስቦ ፡ ጠበቀውና ፡

«የምትፈቅደውን ፡ ነገር ፡ ሁሉ ፡ ጠይቀን ፡ እኛም ፡ ልንፈጽመው ፡
 የተዘጋጀን ፡ ነን ። ጀግናና ፡ ሠራተኛ ፡ ለሆነው ፡ ሕዝባችን ፡ መሪው ፡
 መድኃኒቱና ፡ አስተዳዳሪው ፡ አንተ ፡ ነኽ» ። ሲል ፡ አሳቡን ፡ ገለጠለት ።

ከማል ፡ ፓሻ ፡ አንካራ ፡ ከተማ ፡ ሲገባ ፡ የሚኒስትሮች ፡ ምክር ቤት ፡
 የመንግሥቱን ፡ መሪ ፡ አሳብ ፡ ተከትሎ ፡ የመንግሥት ፡ ሠራተኛ ፡
 የሆነ ፡ ሁሉ ፡ ያውጭጋን ፡ ባርኔጣ ፡ እንዲያደርግ ፡ የሚያስገድድ ፡ ውሳኔ ፡
 ሰጠ ። ጋዜጦችም ፡ እንቢተኞች ፡ ሆነው ፡ ባርኔጣቸውንና ፡ ልብሳቸውን ፡
 ሳይለውጡ ፡ የቀሩትን ፡ ሰዎች ፡ እያሸሟጠጡ ፡ መሣቂያ ፡ አደረጓቸው ።
 የሃይማኖት ፡ ባለሥልጣኖች ፡ የሆኑት ፡ እንደ ፡ ልማዳቸው ፡ ማጉረምረ
 ማቸውን ፡ አመጡ ። ከዚህ ፡ በኋላ ፡ ጉዳዩ ፡ ከፓርላማ ፡ ቀረበና ፡ ያገር ፡
 ቆብ ፡ የነበረው ፡ ቀርቶ ፡ በሱ ፡ ፈንታ ፡ ሕዝቡ ፡ ያውጭጋን ፡ ባርኔጣ ፡
 እንዲያደርግ ፡ የሚያዘውን ፡ ዐዋጅ ፡ ሁለት ፡ አባሎች ፡ ብቻ ፡ ሲቃወሙ ፡
 ሁሉም ፡ ባንድ ፡ ድምፅ ፡ ተስማምተውበት ፡ የጸና ፡ ሆነ ። ይህ ፡ ዐዋጅ ፡
 ለሕዝብ ፡ በተነገረ ፡ ጊዜ ፡ ጻር ፡ አገር ፡ በሆኑት ፡ አውራጃዎች ፡ ባሉት ፡
 ከሥልጣኔ ፡ መንፈስ ፡ ርቀው ፡ በሚኖሩት ፡ ሕዝቦች ፡ ዘንድ ፡ የሃይማኖት ፡
 ምልክት ፡ የሆነው ፡ ቆብ ፡ በመከልከል ፡ ትልቅ ፡ ቅያሜ ፡ ተፈጠረና ፡
 ሁከተኞች ፡ የሆኑ ፡ ብዙ ፡ ሰዎች ፡ ብጥብጥ ፡ አነሡ ። ከዚህም ፡ የተነሣ ፡

መንግሥቱ ፡ ጦር ፡ ልኮ ፡ ለእንቢተኞቹ ፡ መሪ ፡ የሆኑት ፡ አርባ ፡ ሰዎች ፡
 ተይዘው ፡ በሞትና ፡ በእስራት ፡ ተቀጡ ። ሙስጠፋ ፡ ከማል ፡ የሃይማ
 ኖት ፡ ባለሥልጣኖች ፡ በሕዝቡ ፡ መካከል ፡ የፈጠሩትን ፡ የተቃዋሚ
 ነት ፡ መንፈስ ፡ ለመከላከል ፡ ሲል ፡ እሱው ፡ ራሱ ፡ በየቦታው ፡ ላይ ፡ እየ
 ተገኘ ፡ ይህ ፡ ውሳኔ ፡ የድንቅርና ፡ ምልክት ፡ የሆነውን ፡ ሠርዞ ፡ የሥል
 ጣኔ ፡ መግለጫ ፡ የሆነውን ፡ እንደሚደግፍ ፡ ለማስረዳት ፡ ብዙ ፡ ንግግር ፡
 አደረገ ።

ከዚህ ፡ ቀጥሎ ፡ የቱርክ ፡ ሴቶች ፡ ፊታቸውን ፡ ተሸፋፍነው ፡ ይኖሩ ፡
 ስለ ፡ ነበረ ፡ ይህ ፡ ልማድ ፡ እንዲቀር ፡ ትእዛዝ ፡ ሰጠ ። ምክርንና ፡ ግዴ
 ታን ፡ እያፈራረቀ ፡ ከቤታቸው ፡ ሲወጡና ፡ በየመንገዱ ፡ ሲሄዱ ፡ ፊታቸ
 ውን ፡ የሚሸፍኑበትን ፡ ጨርቅ ፡ እንዲጥሉ ፡ በማዘዝ ፡ ይህንኑ ፡ ውሳኔ ፡
 ሕግ ፡ አድርጎ ፡ አጸናው ።

ጋንዲ ፡ የህንድ ፡ ሕዝብ ፡ ያውጭጋን ፡ ልብስ ፡ እያወለቀ ፡ እንዲያቃ
 ጥልና ፡ በሱ ፡ ቦታ ፡ ያባቶቹን ፡ ልብስ ፡ እንዲለብስ ፡ ባዘዘበት ፡ ዘመን ፡
 ከማል ፡ ፓሻ ፡ የቱርክ ፡ ሕዝብ ፡ ያባቶቹን ፡ ልብስ ፡ እያወለቀ ፡ ጥሎ ፡
 ያውጭጋን ፡ ሕዝብ ፡ ልብስ ፡ እንዲቀበል ፡ ትእዛዝ ፡ ሰጥቶ ፡ እንቢተኞ
 ቹን ፡ በሞት ፡ እየቀጣ ፡ አስገድዷል ። እንግዲህ ፡ ሥልጣኔ ፡ ያለቸው ፡
 በማንኛው ፡ በኩል ፡ ነው ? በጋንዲ ፡ ወይስ ፡ በከማል ፡ ፓሻ ፡ በኩል ?
 ይህም ፡ የሚደረገው ፡ የዓለም ፡ ሕዝቦች ፡ በጋዜጣ ፡ በመጽሐፍ ፡ በራ
 ዲዮ ፡ በባቡር ፡ በአኤሮፕላን ፡ ተቀራርበው ፡ በሚኖሩበት ፡ ዘመን ፡ በመ
 ሆኑ ፡ ያስደንቃል ። ይሁን ፡ እንጂ ፡ ሁለቱም ፡ ይህንን ፡ ያደረጉት ፡ ላገራ
 ቸውና ፡ ለሕዝባቸው ፡ የሚጠቅም ፡ ሆኖ ፡ ስላገኙት ፡ ነው ።

የቱርክ ፡ ሕዝብ ፡ ቀድሞ ፡ የሚተዳደረው ፡ በቅራን ፡ ሕግ ፡ መሠ
 ረት ፡ ስለ ፡ ነበረ ፡ ከማል ፡ ፓሻ ፡ ይህ ፡ እንዲቀርና ፡ በቱርክ ፡ ግዛት ፡
 ውስጥ ፡ ያሉት ፡ እስላሞችና ፡ ሌሎችም ፡ እስላሞች ፡ ያልሆኑት ፡ ሕዝ
 ቦች ፡ እንደ ፡ ሠለጠኑት ፡ ሕዝቦች ፡ ሁሉ ፡ ባንድ ፡ ሕግ ፡ መንግሥት ፡
 እንዲተዳደሩ ፡ አደረገ ። በስዊስ ፡ አገር ፡ የሚሠራበት ፡ ሕግ ፡ መንግሥት ፡
 በቱርክ ፡ አገር ፡ የጸና ፡ እንዲሆን ፡ አሳብ ፡ ባቀረበ ፡ ጊዜ ፡ ሁሉም ፡ ባንድ ፡
 ድምፅ ፡ አጸደቁት ። የጋብቻና ፡ የፍቺ ፡ ሥራት ፡ በቅራን ፡ መሠረት ፡
 መሆኑ ፡ ቀርቶ ፡ አዲስ ፡ በወጣው ፡ ሕግ ፡ መንግሥት ፡ ተፈጻሚ ፡ እንዲ
 ሆን ፡ ተደረገ ። በእስላሞች ፡ ሕግ ፡ መሠረት ፡ ብዙ ፡ ሚስቶች ፡ ማግባ
 ትም ፡ ተከለከለ ። የቱርክ ፡ መንግሥት ፡ የፍትሕ ፡ ብሔርን ፡ ሕግ ፡ ከስ

ዊስ ፤ የወንጀለኛ ፡ መቅጫን ፡ ሕግ ፡ ከኢጣሊያ ፡ የንግድን ፡ ሕግ ፡ ከጀርመን ፡ ቀድቶ ፡ ባገሩ ፡ ውስጥ ፡ አጸናው ።

ከማል ፡ ፓሻ ፡ እንደዚህ ፡ አድርጎ ፡ ዋና ፡ ዋናቹን ፡ ነገሮች ፡ በትጋትና ፡ በቁራጥነት ፡ ካደላደለ ፡ በኋላ ፡ በያይነቱ ፡ ትምህርት ፡ ቤቶች ፡ ኮሌጆች ፡ ኢንስቲትዩቶችና ፡ ለእርሻ ፡ ትምህርት ፡ የሚያገለግሉ ፡ ድርጅቶች ፡ አቋቋመ ። በዚህ ፡ ረገድ ፡ ያከናወነው ፡ ሥራ ፡ በጣም ፡ ሰፊ ፡ ነው ።

መንግሥቱንም ፡ ጸጥ ፡ አድርጎ ፡ የራሱንም ፡ ሥልጣን ፡ አደላደሉ ፡ ከጨረሰ ፡ በኋላ ፡ የሠለጠኑት ፡ ሕዝቦች ፡ የመንግሥታቸውን ፡ ሥራ ፡ አካሄድ ፡ የተቃና ፡ ወይም ፡ የተዛባ ፡ መሆኑን ፡ ሊረዱት ፡ የሚችሉት ፡ ተቃዋሚ ፡ የሆነ ፡ የፖለቲካ ፡ ክፍል ፡ (opposition) በመኖሩ ፡ መሆኑን ፡ ስለተገነዘበው ፡ በሱ ፡ መሪነት ፡ ለተቋቋመው ፡ መንግሥት ፡ ተቃዋሚ ፡ የሆነ ፡ አንድ ፡ የፖለቲካ ፡ ክፍል ፡ ሊፈጥርለት ፡ አሰበ ። ልዩ ፡ ልዩ ፡ ጋዜጦች ፡ የመንግሥቱን ፡ ሥራ ፡ አካሄድ ፡ እየተመለከቱ ፡ የሚነቅፉትን ፡ ነገር ፡ ሳይፈሩ ፡ በግልጽ ፡ እንዲናገሩና ፡ እንዲተቹ ፡ ተፈቀደላቸው ። ተማሾች ፡ ከሆኑት ፡ ባለሥልጣናት ፡ መካከል ፡ ሰዎች ፡ ተመርጠው ፡ የተቃዋሚው ፡ ፖለቲካ ፡ ክፍል ፡ መሪዎች ፡ እንዲሆኑ ፡ ታዘዙ ። ከዚያ ፡ ጊዜ ፡ በፊት ፡ አንድ ፡ ጋዜጠኛ ፡ በመንግሥቱ ፡ ላይ ፡ የዘለፋ ፡ ቃል ፡ ደፍሮ ፡ ቢጽፍ ፡ የሞት ፡ ፍርድ ፡ ተፈርዶበት ፡ ተሰቅሎ ፡ እንዲሞት ፡ በመደረጉ ፡ አሁን ፡ ከማል ፡ ፓሻ ፡ ተቃዋሚዎች ፡ እንዲነሡ ፡ ሲፈቅድ ፡ ብዙ ፡ ሰዎች ፡ ይህን ፡ ነገር ፡ በተንኮሉ ፡ መንፈስ ፡ የተደረገ ፡ አድርገው ፡ ሳይተረጉሙበት ፡ አልቁሩም ። ይሁን ፡ እንጂ ፡ እሱ ፡ ላገሪቱ ፡ የጉደላት ፡ ነገር ፡ አድርጎ ፡ የቆጠረውን ፡ ይህን ፡ የሥልጣኔ ፡ መሣሪያ ፡ ሊሰጣት ፡ ቂርጦ ፡ ስለተነሣ ፡ ምንም ፡ ነገር ፡ ሊያግደው ፡ ሳይችል ፡ አሳቡን ፡ በሥራ ፡ እንዲፈጸም ፡ አደረገ ።

ይህ ፡ ሥራ ፡ በተቋቋመ ፡ ጊዜ ፡ አፋቸው ፡ በፍርሀት ፡ ታስሮ ፡ የነበረው ፡ የተቃዋሚነት ፡ መንፈስ ፡ ያላቸው ፡ ሰዎች ፡ የዘለፋና ፡ የሐሜት ፡ የነቀፌታና ፡ የተቃዋሚነት ፡ አሳባቸውን ፡ ማገጃ ፡ በሌለው ፡ አርነት ፡ በመንግሥቱ ፡ ላይ ፡ ያጉርፉበት ፡ ጀመር ። በመንግሥቱና ፡ በባለሥልጣናት ፡ ላይ ፡ በጋዜጦች ፡ አማካይነት ፡ የትችት ፡ የዘለፋና ፡ የስድብ ፡ መዓት ፡ ወረደባቸው ። ይህም ፡ ነገር ፡ በብዙ ፡ ስፍራዎች ፡ በሕዝብ ፡ መካከል ፡ ብጥብጥና ፡ አምባገነን ፡ አስከተለ ። በፖሊስና ፡ በሕዝቡ ፡ መካከል ፡ ግጭት ፡ እየሆነ ፡ ደም ፡ ስለተፋሰሱ ፡ ሥራትን ፡ ለማስከበር ፡ እሱው ፡ ራሱ ፡ ከማል ፡ ፓሻ ፡ በጉዳዩ ፡ ውስጥ ፡ እየገባ ፡ ጠቡን ፡ እንዲረጋጋ ፡ ማድረግ ፡ ግዴታ ፡ ሆነበት ። አስተዋዮች ፡ የሆኑ ፡ አንዳንድ ፡ ሰዎች ፡

ከማል ፡ ፓሻ ፡ የሕዝብ ፡ መሪነቱን ፡ ሥራ ፡ ለመፈጸም ፡ በሚያከናውነው ፡ ተግባር ፡ ከሚገባው ፡ ወሰን ፡ ያለፈ ፡ መስሎ ፡ ታያቸው ። በመጨረሻ ፡ የሕዝቡ ፡ ጸጥታ ፡ ከሚያሰጥ ፡ ሁኔታ ፡ ላይ ፡ በመድረሱ ፡ ከማል ፡ ፓሻ ፡ በገዛ ፡ እጁ ፡ ያቀጣጠለውን ፡ እሳት ፡ መልሶ ፡ ማጥፋት ፡ ግዴታ ፡ ሆነበት ። አቋቁሞት ፡ የነበረውን ፡ ተቃዋሚ ፡ የሆነ ፡ የፖለቲካ ፡ ክፍል ፡ ሠረዘው ። በሕዝቡ ፡ ላይ ፡ ያለው ፡ ሥልጣን ፡ መሰል ፡ የሌለው ፡ መሆኑን ፡ ከማንኛውም ፡ ነገር ፡ ይልቅ ፡ ይህ ፡ ጉዳይ ፡ ገልጦ ፡ ለዓለም ፡ ያስረዳለት ፡ መሆኑን ፡ ማመንና ፡ መቀበል ፡ የሚገባ ፡ ነው ። ይሁን ፡ እንጂ ፡ አንድ ፡ ዲክታተር ፡ (አባይ ፡ ገነን) ፡ በዕውቀትና ፡ በሥልጣኔ ፡ ያልበሰለውን ፡ ሕዝብ ፡ ከሠለጠኑት ፡ ሕዝቦች ፡ ጋራ ፡ በመንፈስ ፡ እኩል ፡ ላድርገው ፡ ብሎ ፡ ቢያስብ ፡ ሊሆንለት ፡ የማይችል ፡ ነገር ፡ መሆኑን ፡ ከማል ፡ ፓሻ ፡ እንዲረዳው ፡ ይህ ፡ ጉዳይ ፡ ትምህርት ፡ ሆኖ ፡ አገልግሎታል ።

ከማል ፡ ፓሻ ፡ በዚህ ፡ አኳኋን ፡ የቱርክ ፡ ሕዝብ ፡ ካውሮፓ ፡ በር ፡ ላይ ፡ የሚኖር ፡ ሆኖ ፡ ሳለ ፡ ከሥልጣኔ ፡ ውጭ ፡ ሆኖ ፡ መገኘት ፡ አይገባውም ፡ በማለት ፡ የተነሣበትን ፡ እሳብ ፡ ሞላ ፡ ከጉደል ፡ ፈጽሞታል ። የቱርክን ፡ ሕዝብ ፡ በሥልጣኔ ፡ በሙሉ ፡ ራሱን ፡ የቻለ ፡ ባያደርገው ፡ እንኳ ፡ በቀሩት ፡ መንግሥታት ፡ ዘንድ ፡ ተንቆ ፡ የነበረውን ፡ ያኸል ፡ የታፈረና ፡ የተከበረ ፡ አድርጎት ፡ ከማል ፡ ፓሻ ፡ በ1938 ፡ ዓ ፡ ም ፡ (እ ፡ ኤ ፡ አ) ፡ ሞተ ። የቱርክን ፡ ሕዝብ ፡ ሕግ ፡ ልማድና ፡ ባህል ፡ የሚያሻሽሉ ፡ እሱ ፡ የፈጸማቸው ፡ ተግባሮች ፡ በጣም ፡ ብዙ ፡ ናቸው ። ጨካኝነትን ፡ መሣሪያ ፡ አድርጎ ፡ የሕዝብ ፡ አስተዳዳሪነትን ፡ ሥራ ፡ ሲያከናውን ፡ ባሳየው ፡ የሥራ ፡ ችሎታና ፡ ቁራጥነት ፡ ከትልቁ ፡ ጴጥሮስ ፡ ጋራ ፡ ያመሳስሉታል ። ጆን ፡ ጋንተር ፡ የተባለው ፡ የሜሪካ ፡ ደራሲ ፡ ሲናገር ፡ በዲክታተርነታቸው ፡ ሂትለርና ፡ ሙሶሊኒ ፡ በሕዝባቸው ፡ ላይ ፡ የፈጸሙትን ፡ ሥራ ፡ ከማል ፡ ፓሻ ፡ ካከናወነው ፡ ጋራ ፡ ስናስተያየው ፡ የእነሱ ፡ ሥልጣን ፡ እንደ ፡ ቀልድና ፡ እንደ ፡ ጨዋታ ፡ ሆኖ ፡ ይቆጠራል ። ሲል ፡ መስክሮለታል ። በከማል ፡ ፓሻ ፡ ታሪክ ፡ ውስጥ ፡ እንደ ፡ ጉድለት ፡ ሆኖ ፡ የሚታይ ፡ አንድ ፡ ነገር ፡ አለ ። ይኸውም ፡ ያሳቡ ፡ ሰፊነት ፡ የመንፈሱ ፡ ድፍረትና ፡ የጠባዩ ፡ ቁራጥነት ፡ ሙሉ ፡ የሥራ ፡ ፍሬውን ፡ እንዲሰጥ ፡ ቱርክን ፡ ለመሰለች ፡ ትንሽ ፡ አገር ፡ የታጨ ፡ ሊሆን ፡ አይገባውም ፡ ነበር ። ነገር ፡ ግን ፡ ይህ ፡ ከሱ ፡ ከራሱ ፡ የመጣ ፡ ነገር ፡ መሆኑ ፡ ቀርቶ ፡ ሲፈጠር ፡ ከተሰጠው ፡ ዕድል ፡ የመጣ ፡ ስለሆነ ፡ የምኞትን ፡ አስተያየት ፡ የሚመለከት ፡ እንጂ ፡ በታሪክ ፡ ብይን ፡ ውስጥ ፡ የሚገባ ፡ አይደለም ።

ከማል ፡ ፓሻ ፡ ይህንን ፡ በቱርክ ፡ አገር ፡ ሲሠራ ፡ ቀድሞ ፡ ፋርስ ፡ ተብላ ፡ በምትጠራው ፡ ዛሬ ፡ ግን ፡ ኢራን ፡ በምትባለው ፡ አገር ፡ ሬዛ ፡ ሻህ ፡ የሚባለው ፡ ጎይለኛ ፡ ሰው ፡ ከድኽነት ፡ ተነሥቶ ፡ አገሪቱን ፡ ለማሠልጠን ፡ ድንቅ ፡ የሆነ ፡ ብዙ ፡ ሥራ ፡ ሠርቷል ። ይህንን ፡ ሰው ፡ መጀመሪያ ፡ በከተማ ፡ ውስጥ ፡ አህያ ፡ እየነጻ ፡ ሲሄድ ፡ ባቋቋሙ ፡ መርጠው ፡ ለወታደርነት ፡ ቀጠሩት ። በኋላም ፡ በጀግንነቱና ፡ ባስተዋይነቱ ፡ ነገሠ ። እሱም ፡ ላሁኑ ፡ ንጉሥ ፡ (ሻህ) ፡ አባቱ ፡ ነው ። ፓህሌቢ ፡ የተባለውን ፡ ነጋሢ ፡ ትውልድ ፡ (ዲናስቲ) ፡ የመሠረተ ፡ እሱ ፡ ነው ።

የተስፋ ፡ ጮራ ።

ከሥልጣኔ ፡ ቃል ፡ ጋራ ፡ ተያይዘው ፡ የሚገኙትን ፡ ልዩ ፡ ልዩ ፡ ጉዳዮች ፡ በመጠኑ ፡ በመልክ ፡ በመልካቸው ፡ ከተመለከትነው ፡ በኋላ ፡ እንግዲህ ፡ የታየንን ፡ አሳብ ፡ ለመናገር ፡ እንችላለን ። ይህ ፡ ሁሉ ፡ የሰው ፡ ድካም ፤ ይህ ፡ ሁሉ ፡ የሰው ፡ ጥረት ፡ መጨረሻው ፡ ምን ፡ እንደ ፡ ሆነ ፡ ሊያውቀው ፡ የሚችል ፡ እግዚአብሔር ፡ ብቻ ፡ ነው ። ማንም ፡ ነቢይ ፡ ወይም ፡ ማንኛውም ፡ ሊቅ ፡ ቢሆን ፡ ሊደርስበት ፡ አይችልም ። ነገር ፡ ግን ፡ የሰው ፡ ልጅ ፡ ከጥፋት ፡ ላይ ፡ በወደቀ ፡ ቅጥር ፡ ሁል ፡ ጊዜ ፡ የተስፋ ፡ ጮራ ፡ ያገኘ ፡ ለመሆኑ ፡ ታሪክ ፡ ያረጋግጥልናል ። አዳምና ፡ ሔዋን ፡ ፈጣሪያቸውን ፡ በበደሉ ፡ ጊዜ ፡ ከገነት ፡ ሲሰደዱ ፡ ጌታ ፡ ከሱ ፡ ዘር ፡ ተወልዶ ፡ እንደሚያድነው ፡ ለአዳም ፡ ቃል ፡ ኪዳን ፡ ገባለት ። በኖኅ ፡ ጊዜ ፡ የውሃ ፡ ጥፋት ፡ ሲሆን ፡ እግዚአብሔር ፡ ከቀጣው ፡ ተመልሶ ፡ ሁለተኛ ፡ ዓለምን ፡ በውሃ ፡ ላያጠፋት ፡ ቃል ፡ ገብቶ ፡ ለዚህም ፡ መታሰቢያ ፡ እንዲሆን ፡ ቀስተ ፡ ደመናን ፡ ፈጠረ ። ስለዚህ ፡ የሰዎችን ፡ ክፋት ፡ እግዚአብሔር ፡ በመሐሪነቱ ፡ ጠባይ ፡ የሚመለከት ፡ መሆኑ ፡ የተለመደ ፡ ስለሆነ ፡ አሁንም ፡ የዘመናችን ፡ ሥልጣኔ ፡ ላደረገችው ፡ እርምጃ ፡ የተደከመውን ፡ ድካም ፡ ተመልክቶ ፡ በምሕረት ፡ ዐይን ፡ ሰውን ፡ እንደሚጉበኘው ፡ እናምናለን ።

በዛሬዬቱ ፡ ሥልጣኔ ፡ ከሳይንስና ፡ ከቴክኒክ ፡ የተገኙትን ፡ ጥበቦች ፡ ስንመለከታቸው ፡ ለምሳሌ ፡ ባቡር ፤ አኤሮፕላን ፤ ራዲዮ ፡ እነዚህ ፡ ዘመናዊ ፡ የሆኑ ፡ መሣሪያዎች ፡ ዐላማቸው ፡ ተራርቀው ፡ የሚገኙትን ፡ የዓለም ፡ ሕዝቦች ፡ ማቀራረብ ፡ ነው ። ይህ ፡ ይጠቅማል ፡ ወይስ ፡ ይጉዳል ? ለምሳሌ ፤ የሮማ ፡ መንግሥትና ፡ የግሪክ ፡ ሥልጣኔ ፡ በምን ፡ ምክንያት ፡ ፈረሱ ? ከሰሜን ፡ አውሮፓና ፡ ከእስያ ፡ ያሉት ፡ (barbares) የሚባሉት ፡ አሕዛቦች ፡ ስላጥለቀለቋቸው ፡ መሆኑን ፡ እናውቃለን ። እንደ ፡ ዛሬው ፡ የዓለምን ፡ ሕዝቦች ፡ የሚያቀራርቧቸው ፡ መሣሪያዎች ፡ ቢኖሯቸው ፡ ኖሮ ፡ ለመተዋወቅና ፡ አሳብ ፡ ላሳብ ፡ ተከፋፍለው ፡ ጉዳያቸውን ፡ በሰላም ፡ መንገድ ፡ ለመጨረስ ፡ ይረዳቸው ፡ ነበር ። በቀድሞ ፡ ዘመን ፡ የዓለምን ፡ ሕዝቦች ፡ እንዲለያዩ ፡ የሚያደርጋቸው ፡ አንዱም ፡ የቋንቋ ፡ ጉዳይ ፡ ነበር ። አሁን ፡ ግን ፡ በቋንቋ ፡ ለመገናኘት ፡ ችለዋል ። እንደዚሁም ፡ የሕክምና ፡ ዕውቀት ፡ መስፋፋት ፡ መጥፎ ፡ ነው ፡ አይባልም ። ጌታችን ፡ ኢየሱስ ፡

ክርስቶስ፡ በሰዎች፡ መካከል፡ በተገኘበት፡ ጊዜ፡ ዕውራጉን፡ ሲያበራ፡
 አንካሶችን፡ ቆመው፡ እንዲሄዱ፡ ሲያደርግ፤ ለምጻሞችን፡ ሲያነጻጽ፡
 ሙታንን፡ ሲያስነሣ፡ መታየቱ፡ በደዌ፡ ለሚሠቃዩት፡ ሰዎች፡ ማዘን፤
 ሕመማቸው፡ የሚታገሥበትንም፡ መንገድ፡ ለማግኘት፡ በመፈለግ፡ ልን
 ረዳቸው፡ እንደሚገባን፡ ሲያስተምረን፡ ነው። የዓለም፡ ሕዝቦች፡ እስከ፡
 ዛሬ፡ ድረስ፡ በመካከላቸው፡ ያለውን፡ አለመግባባት፡ በውጊያና፡ እርስ፡
 በርስ፡ በመተላለቅ፡ ሲወሰኑ፡ በመኖራቸው፡ በመርነት፡ እየተቀጠ
 ቀጡ፡ ከተሞቻቸው፡ እየፈረሱና፡ አገራቸውም፡ ከመከራና፡ ከድክነት፡
 ላይ፡ እየወደቀ፡ በመሄዳቸው፡ ሰብአዊ፡ ስሜት፡ ያለው፡ ፍጡር፡ ሁሉ፡
 ይህን፡ በማየት፡ ጎዘን፡ ሳይሰማው፡ ሊቀር፡ አይችልም። ወደ፡ ፊት፡
 ግን፡ የቦታን፡ መራራቅ፡ ደምስሰው፡ የዓለም፡ ሕዝቦች፡ እንዲቀራረቡ፡
 በሚያደርጓቸው፡ ዘመናዊ፡ መሣሪያዎች፡ አማካይነት፡ እየተገናኙ፡
 በመካከላቸው፡ የሚፈጠረውን፡ ችግር፡ በሰላም፡ መንገድ፡ ሊጨርሱት፡
 ይችላሉ። ይህንንም፡ ለማድረግ፡ የሚችሉት፡ የዓለም፡ መንግሥታት፡
 ወኪሎች፡ በሚገኙበት፡ በኢንተርናሲዮናል፡ መልክ፡ በተቋቋመ፡
 ጉባኤ፡ አማካይነት፡ ሊሆን፡ ያስፈልጋል። እንዲሁም፡ በሳይንስ፡
 በኩል፡ የሚወለዱት፡ ጥበቦች፡ ሁሉ፡ እርስ፡ በርስ፡ መተላለቂያ፡ የሚ
 ሆን፡ የጦር፡ መሣሪያ፡ በመሥራት፡ ፈንታ፡ ጠቃሚ፡ ለሆነ፡ ነገር፡ እን
 ዲውሉ፡ ከተደረገ፡ ከተደላ፡ ድክነት፡ ከጤንነት፡ በሽታ፡ ከመብላት፡
 መራብ፡ ከመቀራረብ፡ መራራቅ፡ ይቻላል። ለማለት፡ ጎሊናችን፡ እንደ፡
 ምን፡ ይፈቅድልናል? ስለዚህ፡ በመጠናት፡ ላይ፡ ያለውን፡ የሳይንስና፡
 የቴክኒክ፡ ዕውቀት፡ እንደዚሁም፡ የሰውን፡ ጠባይ፡ ለማረም፡ ሊቃው
 ንት፡ የሚደክሙበትን፡ አሳብ፡ ስናስተውለው፡ መልካም፡ ዘመን፡ ይመ
 ጣል፡ ብለን፡ ማመን፡ ይገባናል። በዚህ፡ ምክንያት፡ ከባድ፡ ሆኖ፡ ከሚ
 ያንገብበው፡ ሥጋትን፡ ከተሸከመ፡ ጥቁር፡ ደመና፡ ውስጥ፡ ፈልቆ፡
 የወጣ፡ ብርሃናዊ፡ የሆነ፡ የተስፋ፡ ጮራ፡ ይታየናል። ከሁለተኛው፡ የዓ
 ለም፡ ጦርነት፡ በኋላ፡ የዓለም፡ ሕዝቦች፡ ጦርነት፡ ሁሉንም፡ በጠቅላ
 ላው፡ የሚጎዳና፡ ለማንም፡ የማይበጅ፡ መሆኑን፡ ስለ፡ ተረዱት፡ ለመ
 ቀራረብ፡ ፈቅደው፡ የዓለም፡ መንግሥታት፡ ድርጅትን፡ ፈጠሩ። እሱም፡
 ብዙ፡ ጉድለት፡ እንዳለው፡ የታወቀ፡ ነው። ይሁን፡ እንጂ፡ ወደ፡ ፊት፡
 እየተሻሻለ፡ እንደሚሄድና፡ ከሚታሰበው፡ ዓላማ፡ ሊደርስ፡ የሚችል
 በት፡ መንገድ፡ እንደሚገኝለት፡ ማመን፡ ይገባል። የሚታየው፡ ከሁ
 ሉም፡ በኩል፡ በጎ፡ ፈቃድ፡ መኖሩ፡ ነው። ነገር፡ ግን፡ ይህ፡ መሻ
 ሻል፡ የሚፈጸመው፡ ከሶስተኛው፡ የዓለም፡ ጦርነት፡ በኋላ፡ ወይስ፡
 በፊት፡ እንደ፡ ሆነ፡ አናውቅም።

በእግዚአብሔር፡ በኩል፡ ያለው፡ ይኸ፡ ሲሆን፡ በሰዎች፡ በኩ
 ልም፡ እንደዚሁ፡ ተስፋ፡ እንዲኖረን፡ የሚረዳን፡ ብዙ፡ ነገር፡ ይገኛል።
 ለምሳሌ፡ ከመጀመሪያው፡ የዓለም፡ ጦርነት፡ በፊት፡ ነጮች፡ የዓለምን፡
 ሕዝቦች፡ በእግራቸው፡ ረግጠው፡ ዘለዓለም፡ ለማኖር፡ አሳብ፡ ነበራ
 ቸው። እነሱ፡ ከሳይንስ፡ ከቴክኒክና፡ ከኢንዱስትሪ፡ ያገኙትን፡ ጥበብ፡
 ሌሎች፡ ደርሰውበት፡ ይወዳደሩናል። ብለው፡ ስላልጠረጠሩና፡ በሌላም፡
 በምንም፡ ዐይነት፡ መንገድ፡ በመካከላቸው፡ ያለውን፡ ብልጫ፡ የሚቀ
 ንሰው፡ ነገር፡ ይመጣል። ብለው፡ ስላላሰቡ፡ አስተያየታቸው፡ በንቀትና፡
 በትዕቢት፡ ላይ፡ የተመሠረተ፡ ነበር። ነገር፡ ግን፡ ጦርነቱ፡ ካላሰቡት፡
 በላይ፡ አራት፡ ዓመት፡ ቂይቶ፡ የደረሰባቸው፡ ጉዳት፡ በጣም፡ ከባድ፡
 ሆኖ፡ ስለ፡ ተገኘ፡ ተገዥዎቻቸው፡ በሆኑት፡ ሕዝቦች፡ ዘንድ፡ ስለ፡ ነጻነ
 ታቸው፡ የተፈጠረውን፡ የመንፈስ፡ መንቀሳቀስ፡ ለማስወገድ፡ አልቻ
 ሉም። ስለዚህ፡ ጉዳዩን፡ በትዕቢትና፡ በጉልበት፡ ከመያዝ፡ ይልቅ፡
 በትዕግሥትና፡ ባስተዋይነት፡ መመርመር፡ የተሻለ፡ መሆኑን፡ ዐወቁት።
 ሁለተኛው፡ የዓለም፡ ጦርነት፡ ደግሞ፡ በመንፈስም፡ ሆነ፡ በግዙፍ፡
 አካል፡ በኩል፡ ያላቸውን፡ ጉልበት፡ በጣም፡ አድርጎ፡ ስላደቀቀው፡
 በዚያው፡ መጠን፡ ለተጠቁት፡ ሕዝቦች፡ የበለጠ፡ ተስፋ፡ ሰጥቶ፡ መንፈ
 ሳቸው፡ እየበረታ፡ እንዲሄድ፡ አደረገው። ቅኝ፡ አገሮች፡ የሌላቸው፡
 መንግሥታት፡ እንደ፡ መስኮብና፡ እንደ፡ አሜሪካ፡ ያሉት፡ በኢንተርና
 ሲዮናል፡ ፖለቲካ፡ በኩል፡ የበላይነቱን፡ ቦታ፡ ስለ፡ ያዙ፡ ተገዥዎች፡
 የሆኑትን፡ ሕዝቦች፡ ይደግፋቸው፡ ጀመር። በዚህ፡ አኳኋን፡ ነጻነታቸ
 ውን፡ ለተገፈፉት፡ ሕዝቦች፡ ነጻነታቸውን፡ መስጠት፡ ግዴታ፡ የሆ
 ነበት፡ ጊዜ፡ ደረሰ።

ስለዚህ፡ ሁለቱ፡ የዓለም፡ ጦርነቶች፡ መልካም፡ ነገር፡ እንዲወለድ፡
 የረዱ፡ የምጥ፡ ሰዓት፡ ሆነው፡ ተቈጥረዋል። ትልቅ፡ ጭንቅ፡ ሲመጣ፡
 መልካም፡ ነገር፡ መወለዱ፡ አይቀርም። የሁከት፡ ሰዓት፡ በመጣ፡ ቀ
 ጥር፡ ሰዎች፡ አስተዋይነትን፡ ይማራሉ።

እንደዚሁም፡ እግዚአብሔር፡ ሰዎችን፡ ከስሕተት፡ ለመመለስ፡ ሲፈ
 ልግ፡ ብዙ፡ ምክንያት፡ ይፈጥራል። ከፈርዖን፡ እጅ፡ ሕዝብ፡ እስራኤ
 ልን፡ ነጻ፡ ለማውጣት፡ ሲያስብ፡ ሙሴን፡ አስነሣ። የእስራኤል፡ ሕ
 ዝብ፡ ከባርነት፡ ቀንበር፡ እንዲወጣ፡ የተወሰነበት፡ ጊዜ፡ መድረሱን፡ ለፈ
 ርዖን፡ በብዙ፡ መንገድ፡ አስረዳው። ፈርዖንም፡ በእንቢተኛነቱ፡ ጸንቶ፡
 ቢያስቸግር፡ በባሕረ፡ ኤርትራ፡ ሰጥሞ፡ እንዲቀር፡ በማድረግ፡ ለብ
 ቻው፡ ነጥሎ፡ እሱን፡ ብቻ፡ ቀጣው፡ እንጂ፡ በሱ፡ ጎጧት፡ የግብ
 ጽን፡ ሕዝብ፡ በሙሉ፡ አላጠፋውም።

አሁንም ፡ የዘመናችን ፡ ሥልጣኔ ፡ በሁለት ፡ ነገሮች ፡ ተከፍላ ፡ ከትልቅ ፡ ፈተና ፡ ላይ ፡ የወደቀች ፡ ሆና ፡ ትታያለች ። ባንድ ፡ በኩል ፡ የማቴሪያሊስም ፡ ጎይል ፡ በጣም ፡ የገነነ ፡ ሆኖ ፡ በመታየቱ ፡ አብዛኞቹ ፡ ሰዎች ፡ በሰው ፡ ልጅ ፡ ሥነ ፡ ፍጥረት ፡ ውስጥ ፡ የፍርድን ፡ የሞራልና ፡ የመንፈስን ፡ ጉዳይ ፡ ዋጋ ፡ እንደሌለው ፡ አድርገው ፡ ከመቀጠር ፡ ደርሰዋል ። በዐይን ፡ የሚታይና ፡ በእጅ ፡ የሚዳሰስ ፡ ሀብትና ፡ ጉልበት ፡ ካልሆነ ፡ ከዚህ ፡ ውጭ ፡ ያለውን ፡ ነገር ፡ ሁሉ ፡ እንደ ፡ ሞኝነትና ፡ እንደ ፡ ድንቅርና ፡ አድርገው ፡ ይመለከቱታል ። እግዚአብሔር ፡ ለሰው ፡ በግራና ፡ በቀኝ ፡ እንዲያይና ፡ በግራና ፡ በቀኝ ፡ እንዲሰማ ፡ ሁለት ፡ ዐይኖችና ፡ ሁለት ፡ ጆሮች ፡ እንደ ፡ ሰጠው ፡ ሁሉ ፡ የዚያኛውንና ፡ የዚህኛውን ፡ ዐለሞች ፡ ጉዳዮች ፡ ሳይዘነጋ ፡ ሁለቱንም ፡ አጣምሮ ፡ እንዲያስብ ፡ ነፍስና ፡ ሥጋ ፡ ሰጠው ። ባሁኑ ፡ ዘመን ፡ የዓለም ፡ ሰዎች ፡ የነፍስ ፡ መሣሪያዎች ፡ የሆኑትን ፡ ሞራልንና ፡ መንፈስን ፡ ዘንግተውና ፡ ክደው ፡ የሥጋንና ፡ የምድርን ፡ ነገር ፡ ብቻ ፡ መያዛቸው ፡ አንድ ፡ ዐይን ፡ አንድ ፡ ጆሮ ፡ ይበቃናል ፡ ብለው ፡ ሁለተኛውን ፡ ዐይንና ፡ ሁለተኛውን ፡ ጆሮ ፡ አውጥተውና ፡ ቈርጠው ፡ ወይም ፡ ደፍነው ፡ እንደመቀነስ ፡ ያኽል ፡ ሊቈጠርባቸው ፡ ይገባል ። ከወዲያኛው ፡ ዓለም ፡ ጋራ ፡ የሚያገናኘውን ፡ መሣሪያ ፡ ሲሠር ዙት ፡ ጉዳቱ ፡ የቱን ፡ ያኽል ፡ ከፍ ፡ ያለ ፡ መሆኑን ፡ በቀላሉ ፡ ልንገምተው ፡ እንችላለን ።

የዛሬ ፡ ዘመን ፡ ሥልጣኔ ፡ ጥበብ ፡ የተቋቋመው ፡ በሚጨበጥ ፡ ነገር ፡ ላይ ፡ ብቻ ፡ ነው ። ኤኮኖሚ ፣ እስታቲስቲክ ፣ ኢንዱስትሪ ፣ ፊናንስ ፣ ቴክኒክ ፣ እነዚህ ፡ ነገሮች ፡ ሁሉ ፡ ሥራቸውን ፡ የሚያከናውኑት ፡ አንድና ፡ አንድ ፡ ሁለት ፡ ሁለትና ፡ ሁለት ፡ አራት ፡ እያሉ ፡ ነው ። ለማንኛውም ፡ ጥበብ ፡ መሠረቱ ፡ ቅጥር ፡ ነው ። አሜሪካ ፡ ዛሬ ፡ ከቀሩት ፡ መንግሥታት ፡ ሁሉ ፡ የምትበልጠው ፡ እንዴት ፡ ነው ፡ ብለን ፡ ስናስብ ፡ የምናገኘው ፡ መልስ ፡ በያመቱ ፡ አንድ ፡ መቶ ፡ ሻያ ፡ ሚሊዮን ፡ ቶን ፡ ብረት ፡ ታቀልጣለች ፡ የሚል ፡ ነው ። እንደዚሁም ፡ ለሁለት ፡ መቶ ፡ ዓመታት ፡ የሚበቃ ፡ ብረትና ፡ ቤንዚን ፡ አላት ። ያውሮፓ ፡ ሕዝቦች ፡ ከየፋብሪካዎቻቸው ፡ የሚወጣውን ፡ ሸቀጥ ፡ የሚሸጡት ፡ ለሕዝባቸው ፡ ሲሆን ፡ ገበያቸው ፡ በሕዝባቸው ፡ መጠን ፡ ጠባብ ፡ ነው ። አሜሪካ ፡ ግን ፡ ለሁለት ፡ መቶ ፡ ሚሊዮን ፡ ሕዝብ ፡ ትሠራለች ። (የውጭው ፡ ገበያ ፡ ሳይቈጠር ፡ ማለት ፡ ነው) ። መስኮብም ፡ እንደዚሁ ፡ በብዙ ፡ ሚሊዮን ፡ ቶን ፡ የሚቈጠር ፡ ማዕድን ፡ በመሬቷ ፡ ውስጥ ፡ ያላት ፡ ሲሆን ፡ የሕዝቧ ፡ ቅጥር ፡ ሁለት ፡ መቶ ፡ ሃያ ፡ ሚሊዮን ፡ ነው ። ስለዚህ ፡ ፋብሪካቿ ፡ የሚሠሩት ፡ ልዩ ፡ ልዩ ፡ ዕቃ ፡ ለሁለት ፡ መቶ ፡ ሻያ ፡ ሚሊዮን ፡ ሕዝብ ፡ የሚያገለግል ፡ ነው ። አሜሪካና ፡ መስኮብ ፡ እያንዳን

ዳቸው ፡ ለሁለት ፡ መቶ ፡ ሚሊዮን ፡ ሕዝብ ፡ የሚሠሩ ፡ ሲሆኑ ፡ ለምሳሌ ፡ እንግሊዝና ፡ ፈረንሳይ ፡ ላርባ ፡ አምስት ፡ ሚሊዮንና ፡ ላምሳ ፡ ሚሊዮን ፡ ሕዝብ ፡ ብቻ ፡ እየሠሩ ፡ ከአሜሪካና ፡ ከመስኮብ ፡ ጋራ ፡ ሊወዳደሩ ፡ አይችሉም ።

የኤሮፕላንና ፡ የባቡር ፡ ሥራ ፡ እየተሻሻለ ፡ ሲሄድ ፡ ከሁሉም ፡ የበለጠ ፡ እርምጃ ፡ የተደረገው ፡ በምን ፡ አኳኋን ፡ እንደ ፡ ሆነ ፡ ለማወቅ ፡ ሲፈልግ ፡ በሰዓት ፡ ስንት ፡ ኪሎሜትር ፡ ወይም ፡ ማይልስ ፡ እንደሚሄድ ፡ ይጠየቃል ። አይንሽታይን ፡ በሳይንስ ፡ በኩል ፡ የገለጠው ፡ ጥበብ ፡ የሚያስደንቅ ፡ መሆኑ ፡ የታወቀው ፡ ማንኛውም ፡ በድን ፡ ፍጡር ፡ (ማቲየር) ፡ እንዳልነበረ ፡ ሲሆን ፡ የሚሰጠው ፡ ጉልበት ፡ በተለምዶ ፡ አገልግሎቱ ፡ ከሚሰጠው ፡ በላይ ፡ አምስት ፡ ሚሊዮርድ ፡ ጊዜ ፡ የላቀ ፡ ይሆናል ፡ ብሎ ፡ በተናገረ ፡ ጊዜ ፡ ነው ። እንሆ ፡ ለግዙፍ ፡ ጥበብ ፡ ሁሉ ፡ መግለጫው ፡ ቅጥር ፡ ነው ። እንደዚሁም ፡ አንድ ፡ መንግሥት ፡ የጦር ፡ ጉልበቱ ፡ ምን ፡ እንደ ፡ ሆነ ፡ ለማወቅ ፡ ሲፈልግ ፡ ስንት ፡ የጦር ፡ ዲቪዚዮን ፣ ስንት ፡ ብረት ፡ ለበስ ፡ መኪና ፣ ስንት ፡ ታንክ ፣ ስንት ፡ አኤሮፕላን ፡ አለው ፡ ተብሎ ፡ ይጠየቃል ። ሰባ ፡ ዓመት ፡ ከማይሞላ ፡ ዘመን ፡ በፊት ፡ ግን ፡ የሚጠየቀው ፡ የሕዝቡ ፡ ጀግንነት ፡ እንዴት ፡ ያለ ፡ ነው ፡ ፈሪ ፡ ነው ፡ ጉበዝ ፡ ድካም ፡ ይችላል ፡ አይችልም ፡ ሞራሉ ፡ ጥበቅ ፡ ነው ፡ ደካማ ፡ እየተባለ ፡ ነበር ። አሁን ፡ ይህ ፡ ሁሉ ፡ ቀረ ። ወደ ፡ ፊት ፡ ደግሞ ፡ ይበልጥ ፡ እየቀረ ፡ ይሄዳል ።

በቅጥር ፡ የማይተረጉም ፡ ጉልበት ፡ የሌለው ፡ መንግሥት ፡ ባሁኑ ፡ ዘመን ፡ ዋጋ ፡ የለውም ። እሱም ፡ የተፈራ ፡ ለመሆን ፡ ሲፈልግ ፡ ይህን ፡ ያኽል ፡ ዲቪዚዮን ፡ አስልፋለሁ ፡ ይህን ፡ ያኽል ፡ አኤሮፕላኖች ፡ አሉኝ ፣ በባንክ ፡ ይኸን ፡ ያኽል ፡ የወርቅ ፡ ገንዘብ ፡ አስቀምጫለሁ ፡ ማለት ፡ አለበት ።

ኢትዮጵያ ፡ በተወረረችበት ፡ ሰዓት ፡ ግርማዊ ፡ ቀዳማዊ ፡ ኃይለ ፡ ሥላሴ ፡ «እግዚአብሔርና ፡ ታሪክ ፡ ለምትሰጡት ፡ ፍርድ ፡ ምስክር ፡ ሆነው ፡ ይመለከታሉ» ። ሲሉ ፡ በዓለም ፡ መንግሥታት ፡ ማኅበር ፡ ጉባኤ ፡ ላይ ፡ ቀርበው ፡ በተናገሩት ፡ ቃል ፡ የዓለም ፡ ኃያላን ፡ የሆኑትን ፡ በአእምሯቸው ፡ ውስጥ ፡ የሚያንቀላፋውን ፡ የኅሊና ፡ ሕይወት ፡ ሊቀስቅሱት ፡ ሞክረው ፡ ነበር ። ነገር ፡ ግን ፡ ሁሉ ፡ ነገር ፡ በሒሳብ ፡ በሚተረጉምበትና ፡ በቅጥር ፡ በሚገለጥበት ፡ ባሁኑ ፡ ዘመን ፡ ኢትዮጵያ ፡ የጦር ፡ መሣሪያና ፡ ገንዘብ ፡ ከሌላት ፡ ጉዳይዋ ፡ መድኃኒት ፡ የለውም ፡ በማለት ፡ ሁሉም ፡ እንዳልሰማ ፡ ሰምተው ፡ አሳልፈው ፡ ለጠላት ፡ ሰጧት ። እግዚአብሔር ፡ ግን ፡

የታሪክ ፡ ተአምር ፡ ሆኖ ፡ በሚቈጠር ፡ አኳኋን ፡ በጥበቡ ፡ ከጠላት ፡ እጅ ፡ መንጥቆ ፡ አወጣት ።

ነገር ፡ ግን ፡ ባሁኑ ፡ ዘመን ፡ የዓለም ፡ ሰዎች ፡ መቼ ፡ በተአምር ፡ ያምናሉ? ኢትዮጵያ ፡ በእግዚአብሔር ፡ ተአምር ፡ ነጻ ፡ ወጣች ፡ ከማለት ፡ ይልቅ ፡ ጉዳዩን ፡ በታሪክ ፡ አካሄድ ፡ እንዴት ፡ እንደ ተፈጸመ ፡ ዘርዘረው ፡ ማስረዳትን ፡ ይመርጣሉ ።

የጋንዲን ፡ ጉዳይ ፡ ደግሞ ፡ እስቲ ፡ ለመጨረሻ ፡ ጊዜ ፡ አሁንም ፡ ደግመን ፡ እናስተውለው ። የጋንዲ ፡ አስተያየት ፡ ወደ ፊት ፡ ላለው ፡ ለህንድ ፡ ዘለቂታ ፡ የማይበጅ ፡ መሆኑን ፡ ባለፈው ፡ ሌላ ፡ ምዕራፍ ፡ አሳስበናል ። ነገር ፡ ግን ፡ የወንጌልን ፡ ቃል ፡ በሙሉ ፡ የፈጸመ ፡ ፍጹም ፡ ደግ ፡ ሰው ፡ ስለ ፡ ሆነ ፡ በደግነት ፡ ላይ የተቋቋመው ፡ የሱ ፡ ፖሊቲካ ፡ እንዲህ ፡ በቀላሉ ፡ የሚናወጥ ፡ አይደለም ። እናንተ ፡ ክርስቲያኖች ፡ የወንጌልን ፡ ቃል ፡ የተቀበላችሁ ፡ ከሆናችሁ ፤

«ቀኝ ፡ ጉንጭኸን ፡ ቢመታኸ ፡ ግራኸን ፡ ስጠው ፤
ካባኸን ፡ ቢነጥቅኸ ፡ ቀሚስኸን ፡ ጨምርለት ፤
፩ ፡ ምዕራፍ ፡ ቢጎትትኸ ፡ ፪ ፡ ምዕራፍ ፡ ሂድለት» ፡

ተብሎ ፡ በወንጌል ፡ የተጻፈውን ፡ ቃል ፡ የምትፈጽሙት ፡ በምን ፡ አኳኋን ፡ ነው? በጦርነት ፡ ሲወጓችሁ ፡ መልሳችሁ ፡ ከተዋጋችሁ ፤ ሊገድሏችሁ ፡ ሲፈልጉ ፡ አልሞት ፡ ባይ ፡ ተጋዳዮች ፡ ሆናችሁ ፡ ደም ፡ ካፈሰሳችሁ ፡ የወንጌልን ፡ ቃል ፡ አፈረሳችሁ ፡ እንጂ ፡ መቼ ፡ ፈጸማችሁት ። ክርስቶስ ፡ ሲገርፉት ፤ ሲያዋርዱትና ፡ ሲሰቅሉት ፡ ይህን ፡ ሁሉ ፡ በትዕግሥት ፡ መቀበሉ ፡ በቃል ፡ ያስተማረውን ፡ ትምህርት ፡ በሥራ ፡ ፈጽሞ ፡ ለማሳየትና ፡ እናንተም ፡ እንደ ፡ እሱ ፡ እንድታደርጉ ፡ ለማስተማር ፡ አይደለም ፡ ወይ? ብሎ ፡ ቢጠይቅ ፡ ምን ፡ ይመለስለታል?

የህንድ ፡ ሕዝብ ፡ በጋንዲ ፡ መሪነት ፡ ስለ ነጻነቱ ፡ ይታገል ፡ በነበረበት ፡ ሰዓት ፡ እንግሊዞች ፡ በጠበንጃና ፡ በመትረየስ ፡ ህንዶችን ፡ ሲፈጅዋቸው ፡ ጋንዲ ፡ ራሳችሁን ፡ መሥዋዕት ፡ በማድረግ ፡ እለቁ ፡ እንጂ ፡ በተከላካይነት ፡ እንግሊዞችን ፡ አትግደሏቸው ። እኔ ፡ እንግሊዞችን ፡ ድል ፡ ላደረጋቸው ፡ የምፈልገው ፡ በምቀበለው ፡ መከራ ፡ እንጂ ፡ በገይልሥራ ፡ አይደለም ። ጠላታችንንም ፡ ቢሆን ፡ እንድንገድለው ፡ አልተፈቀደልንም ። ሰው ፡ የፈጣሪነት ፡ ችሎታ ፡ ስለሌለው ፡ እንደዚሁም ፡ የገዳይነት ፡ መብት ፡ ሲኖረው ፡ አይገባም ፡ ብሎ ፡ ከልክሏቸዋል ። እንደዚሁም ፡ ያገሩ ፡ ሰዎች ፡ እነሱ ፡ ሲገድሉን ፡ እኛ ፡ ስለምን ፡ ዝም ፡ እንላለን? ቢ

ሉት ፡ ሌላ ፡ ሰው ፡ ጎጠአት ፡ ሲሠራ ፡ እኔ ፡ እንዴት ፡ ዝም ፡ እላለሁ ፡ ለማለት ፡ እንዴት ፡ ይቻላል? ሲል ፡ መልሶላቸዋል ። ስለዚህ ፡ እንደዚህ ፡ ያለፍጹም ፡ ደግ ፡ የሆነ ፡ ሰው ፡ ስሕተት ፡ ሠርቷል ፡ ለማለት ፡ እንዴት ፡ ይቻላል? ይህንን ፡ ስንመለከተው ፡ ጋንዲ ፡ ብቻውን ፡ በከላሽነት ፡ ካንድ ፡ ወገን ፡ ሆኖ ፡ በዓለም ፡ ላይ ፡ ያሉ ፡ ክርስቲያኖች ፡ ሁሉ ፡ በተከላሽነት ፡ በሌላ ፡ በኩል ፡ ሆነው ፡ ክርስቲያኖች ፡ ነን ፡ ትላላችሁ ፤ ነገር ፡ ግን ፡ የወንጌልን ፡ ቃል ፡ ካልፈጸማችሁ ፡ ውሸት ፡ ነው ፡ ክርስቲያኖች ፡ አይደላችሁም ፡ ሲል ፡ ይወቅዛቸዋል ።

ቪኖባ ፡ የተባለው ፡ ሰው ፡ እንዳሳሰበው ፡ ሁሉ ፡ ባሁኑ ፡ ዘመን ፡ በዓለም ፡ ላይ ፡ ያለው ፡ ትልቅ ፡ ጉዳይ ፡ በምሥራቅና ፡ በምዕራብ ፡ ማለት ፡ በመስኮብና ፡ በአሜሪካ ፡ መካከል ፡ የተፈጠረው ፡ ጠብ ፡ መስሎ ፡ ይታየናል ። ነገር ፡ ግን ፡ ይህ ፡ ውሸት ፡ ነው ። አሜሪካ ፡ የምትፈልገው ፡ ምንድነው? ሀብቷን ፡ መሣሪያ ፡ አድርጋ ፡ ሥራዋን ፡ ለመሥራትና ፡ ንግዷን ፡ በመላው ፡ ዓለም ፡ ላይ ፡ ለመዘርጋት ፡ ነው ። መስኮብ ፡ የምትፈልገው ፡ ምንድነው? ከምድራዊ ፡ ሲሳይ ፡ በቀር ፡ ሌላ ፡ ነገር ፡ ሁሉ ፡ ዋጋ ፡ የለውም ፡ ነፍስና ፡ ሥጋ ፡ ካንድ ፡ ምንጭ ፡ የተቀዱ ፡ ልዩነት ፡ የሌላቸው ፡ ናቸው ፡ ብላችሁ ፡ ከኔ ጋራ ፡ አብራችሁ ፡ እመኑ ፡ ለማለት ፡ ነው ። ስለዚህ ፡ ሁለቱም ፡ የሚከተሉት ፡ በማቴሪያሊስም ፡ የተደገፈ ፡ ዐላማ ፡ ስለ ፡ ሆነ ፡ አደራረጉ ፡ ይለወጣል ፡ እንጂ ፡ ግቡ ፡ ያው ፡ ነው ።

ትልቅ ፡ ጉዳይ ፡ ሆኖ ፡ ዛሬ ፡ በዓለም ፡ ፊት ፡ የተደቀነው ፡ ባንድ ፡ በኩል ፡ ኢንዱስትሪ ፤ ኤኮኖሚ ፤ ሳይንስ ፤ ቴክኒክ ፤ ፊናንስ ፡ በሚባሉ ፡ በልዩ ፡ ልዩ ፡ አጠራር ፡ የተሸፈነው ፡ ማቴሪያሊስም ፡ በሌላ ፡ በኩል ፡ ደግሞ ፡ ፍቅር ፤ ሞራል ፡ ፍርድ ፤ ጎሊና ፡ መንፈስ ፤ በጎ ፡ ምግባር ፡ በሚባሉ ፡ ሰዎች ፡ የምትጠራው ፡ ሃይማኖት ፡ በእነዚህ ፡ በሁለቱ ፡ ማለት ፡ በማቴሪያሊስምና ፡ በሃይማኖት ፡ መካከል ፡ የተነሣው ፡ ውስጥ ፡ ውስጡን ፡ በቀን ፡ በቀኑ ፡ እየከረረ ፤ እያመረቀዘ ፡ የሚሄደው ፡ ጠብ ፡ ነው ።

ግርማዊ ፡ ቀዳማዊ ፡ ኃይለ ፡ ሥላሴ ፡ በስደት ፡ ዘመን ፡ እንግሊዝ ፡ አገር ፡ በነበሩ ፡ ጊዜ ፡ ሙሶሊኒ ፡ የኢትዮጵያ ፡ ንጉሠ ፡ ነገሥት ፡ የሆኑት ፡ እዚያ ፡ ተቀምጠው ፡ የሚጠብቁት ፡ ከቶ ፡ እንዴት ፡ ያለውን ፡ ተስፋ ፡ ይሆን? ብሎ ፡ ጠየቀ ፡ ይባላል ። ተስፋቸው ፡ እግዚአብሔር ፡ ነው ፡ ብለው ፡ ሰዎች ፡ ቢመልሱለት ፤ እግዚአብሔርን ፡ ከሆነ ፡ የኔንም ፡ እግዚአብሔር ፡ ጨምራላቸዋለሁ ፡ ብሎ ፡ ተናገረ ፡ ይባላል ። ይህንን ፡ ቃል ፡ ባይናገረውም ፡ በሥራ ፡ ላይ ፡ ፈጽሞታል ።

የሮማ ፣ ሊቀ ፡ ጳጳስ ፡ ስንት ፡ የጦር ፡ ዲቪዚዮን ፡ አላቸው ፡ ይሆን ? ሲል ፡ እስታሊን ፡ በማሾፍ ፡ ተናገረ ፡ ይባላል ። የሮማ ፡ ሊቀ ፡ ጳጳስም ፡ ይህንን ፡ በሰሙ ፡ ጊዜ ፡ ልጄ ፡ ስታሊን ፡ የኔን ፡ የጦር ፡ ዲቪዚዮን ፡ በመሬት ፡ ላይ ፡ ሳይሆን ፡ በሰማይ ፡ ላይ ፡ ያገኛቸዋል ፡ ብለው ፡ እንደ ፡ መለሱ ፡ ይነገራል ።

ጋንዲ ፡ እንግሊዞችን ፡ ያለጦርነት ፡ ያሰነዳል ፡ ሥራ ፡ በሰላማዊ ፡ ትግል ፤ በመንፈስ ፡ ጉልበት ፤ በፍቅር ፡ ውጊያ ፡ ብቻ ፡ ከህንድ ፡ አገር ፡ ሊያስወጣቸው ፡ ፎክሮ ፡ በተነሣበት ፡ ዘመን ፡ የፕሮቴስታንት ፡ ካህን ፡ የሆነ ፡ አንድ ፡ ሰው ፡ እንግሊዝን ፡ የመሰለ ፡ ገናና ፡ የሆነ ፡ መንግሥት ፡ አንተ ፡ አንድ ፡ ታናሽ ፡ ሰው ፡ በመንፈስ ፡ ጉልበት ፡ ድል ፡ ለማድረግ ፡ እችላለሁ ፡ ብለኸ ፡ የተነሣኸው ፡ እንዲያው ፡ ለነገሩ ፡ ይህን ፡ የመሰለውን ፡ የሞኝነት ፡ እምነት ፡ በልብኸ ፡ ያሳደረብኸ ፡ ከቶ ፡ ምን ፡ ይሆን ? ብሎ ፡ ጠየቀው ፡ ይባላል ። ጋንዲም ፡ በመንፈሴ ፡ ውስጥ ፡ ወሰን ፡ የሌለው ፡ ጉልበት ፡ የሚገኝ ፡ መሆኑን ፡ መጀመሪያ ፡ የተረዳሁት ፡ ወንጌልን ፡ ባነበብኩ ፡ ጊዜ ፡ ነው ፡ ባገሬ ፡ ሃይማኖት ፡ መጻሕፍት ፡ ውስጥ ፡ የተጻፈው ፡ ትምህርት ፡ ሁሉ ፡ የተገለጠልኝ ፡ ከዚያ ፡ በኋላ ፡ ነው ፡ ብሎ ፡ መለሰለት ። በእጅ ፡ የያዙት ፡ ወርቅ ፡ እንደ ፡ መዳብ ፡ ይቈጠራል ፡ እንደሚባለው ፡ ተረት ፡ የክርስቶስ ፡ ትምህርት ፡ ክርስቲያን ፡ ላልሆነው ፡ ለጋንዲ ፡ እንደዚህ ፡ ሲጠቅመው ፡ ክርስቲያኖች ፡ የሆኑት ፡ ሰዎች ፡ እሱን ፡ አስቀምጠው ፡ ሌላ ፡ እውነት ፡ ሊፈልጉ ፡ ወደ ፡ ህንድ ፡ አገር ፡ ይሄዳሉ ።

ማቴሪያሊስምና ፡ ሃይማኖት ፡ ከመቼውም ፡ ይልቅ ፡ ጽኑ ፡ ሰሆነ ፡ ጠብ ፡ ላይ ፡ በሚገኙበት ፡ ባሁኑ ፡ ሰዓት ፡ እግዚአብሔር ፡ የሃይማኖት ፡ መሠረቱና ፡ ምንጩ ፡ እሱ ፡ ስለ ፡ ሆነ ፡ ሕዝቡ ፡ እስራኤልን ፡ ከባርነት ፡ እንዳወጣው ፡ ሁሉ ፡ ሃይማኖትንም ፡ ከማቴሪያሊስም ፡ ቀንበር ፡ እንደሚያድናት ፡ ሙሉ ፡ ተስፋ ፡ እናደርጋለን ። ለእግዚአብሔር ፡ የሚሳነው ፡ ገነር ፡ የለምና ።

የኢትዮጵያ ፡ ጉዳይ ፡ በዓለም ፡ ፊት ፡ እንዲፈጠርና ፡ የህንድ ፡ ሕዝብ ፡ ስለ ፡ ነጻነቱ ፡ እንዲከራከር ፡ በዚህም ፡ ምክንያት ፡ ግርማዊ ፡ ቀዳማዊ ፡ ኃይለ ፡ ሥላሴና ፡ ጋንዲ ፡ ማቴሪያሊስምን ፡ በእግዚአብሔር ፡ እምነት ፡ ብቻ ፡ ድል ፡ እንዲመቱ ፡ ያደረገ ፡ እግዚአብሔር ፡ ነው ። ሰዎችን ፡ ከስሕተት ፡ ለመመለስ ፡ አሁንም ፡ ነገ ፡ ምን ፡ እንደሚፈጥር ፡ አናውቅም ። እምነት ፡ በልባችን ፡ ውስጥ ፡ ካለ ፡ እንድናለን ፤ ከሰዎች ፡ ልብ ፡ ውስጥ ፡ እምነት ፡ የተፋቀች ፡ እንደ ፡ ሆነ ፡ ግን ፡ ዓለም ፡ ትጠፋለች ።

እንደዚሁም ፡ ሰው ፡ በሃይማኖት ፡ እምነት ፡ እንጂ ፡ በሳይንስ ፡ እምነት ፡ ሊድን ፡ አይችልም ።

ክርስቶስ ፡ ዕውራን ፡ ዐይናቸው ፡ እንዲበራ ፡ ለምጻሞች ፡ እንዲነጹ ፤ የሞቱት ፡ እንዲነሡ ፡ ሲያደርግ ፡ እምነትኸ ፡ አዳነኸ ፡ ሲል ፡ ብዙ ፡ ጊዜ ፡ የተናገረው ፡ በዚህ ፡ ምክንያት ፡ ነው ። እነዚህ ፡ የማይገናኙ ፡ ሁለት ፡ ልዩ ፡ መንገዶች ፡ ናቸው ። ሰው ፡ ነፍሱን ፡ ከጥፋት ፡ የሚያድናት ፡ በማመን ፡ ነው ፡ እንጂ ፡ በመመራመር ፡ አይደለም ። ቅዱስ ፡ ጳውሎስ ፡ ስለ ፡ ዚህ ፡ ጉዳይ ፡ የተናገረውን ፡ በምዕራፍ ፡ ፩ ፡ ቀጥር ፡ ፲፰ ፡ እስከ ፡ ፳፩ ፡ ተመልከት ።

ለቆሮንቶስ ፡ ሰዎች ፡ በጻፈው ፡ መልእክቱ ፡ ቅዱስ ፡ ጳውሎስ ፡ እንዲህ ፡ ይላል ፤

«መስቀል ፡ የሚናገረው ፡ ቃል ፡ ወደ ፡ ጥፋታቸው ፡ ለሚሄዱ ፡ ሰዎች ፡ እብደት ፡ ነው ፤ ለኛ ፡ ግን ፡ የእግዚአብሔር ፡ ጎይል ፡ ነው ። እንዲህ ፡ ሲል ፡ ተጽፏልና ፡ የጠቢባንን ፡ ጥበብ ፡ አጠፋዋለሁ ፤ የሊቃውንትንም ፡ ዕውቀት ፡ እንዳልነበረ ፡ አደርገዋለሁ ። (ኢሳ ፡ ፳፱-፲፬) ፡ ጥበበኛ ፡ ወዴት ፡ ነው ? ዐዋቂ ፡ የት ፡ አለ ? ተከራካሪ ፡ የት ፡ ነው ? እግዚአብሔር ፡ የዓለምን ፡ ጥበብ ፡ ከንቱ ፡ አላደረገውምን ? ዓለም ፡ በጥበቧ ፡ እግዚአብሔርን ፡ በመለኮታዊነቱ ፡ ጥበብ ፡ ሳታውቀው ፡ ስለ ፡ ቀረች ፡ እግዚአብሔር ፡ በእሱ ፡ ያመኑትን ፡ ሰዎች ፡ እብደት ፡ በሆነ ፡ መልክቱ ፡ ሊያድናቸው ፡ ፈቃዱ ፡ ሆነ» ። *

ዓለም ፡ ከዚህ ፡ ከደረሰባት ፡ መጥፎ ፡ ፈተና ፡ ወጥታ ፡ ከደገና ፡ ዘመን ፡ ትደርሳለች ፡ ብለን ፡ እንድናምን ፡ የሚያደርግልን ፡ አሁንም ፡ ሌላ ፡ ነገር ፡ እናገኛለን ። በነጮች ፡ ዘንድ ፡ ልናደንቀውና ፡ ልናመሰግነው ፡ የሚገባን ፡ አንድ ፡ መልካም ፡ ጠባይ ፡ አለ ። ይኸውም ፡ (ክሪቲክን) ፡ ዘለፋን ፡ የሥልጣኔ ፡ ዋና ፡ መሣሪያ ፡ አድርገው ፡ ሲሠሩበት ፡ መታየቱ ፡ ነው ። (élite) የሚባሉት ፡ ሊቃውንቶቻቸው ፡ ደራስያኖቻቸውም ፡ በሚሠራው ፡ ጥበብ ፡ ውስጥ ፡ ያለውን ፡ ጉድለት ፡ በርብረው ፡ ከመፈለግና ፡ ገልጠው ፡ ከማሳወቅ ፡ ምን ፡ ጊዜም ፡ ቢሆን ፡ ቦዝነው ፡ አያውቁም ። ጋንዲ ፡ ለምዕራባዊ ፡

* ስለ ፡ ቅዱስ ፡ ጳውሎስ ፡ ጥቅስ ፡ በፈረንሳይ ፡ (folie) በእንግሊዝ ፡ (foolishness) የሚለውን ፡ አማርኛው ፡ ባንዳንድ ፡ መጽሐፍ ፡ ላይ ፡ ሞኝነት ፡ ሲል ፡ ባንዳንድ ፡ መጽሐፍ ፡ ላይ ፡ ደካማነት ፡ ይለዋል ። እኛ ፡ ግን ፡ ትርጉሙን ፡ በመከተል ፡ እብደት ፡ ብለን ፡ ትክክለኛውን ፡ ቃል ፡ ስተተነዋል ።

ሥልጣኔ ፡ ያለውን ፡ መጥፎ ፡ አስተያየት ፡ ያገኘው ፡ ካውሮፓ ፡ ሊቃውንት ፡ መሆኑን ፡ ተመልክተነዋል ። አንዳንዶቹም ፡ ባንዳንዱ ፡ ጉዳይ ፡ ላይ ፡ የሚያመጡት ፡ ዘለፋ ፡ (ክሪቲክ) ፡ በጣም ፡ የከረረ ፡ ከመሆኑ ፡ የተነሣ ፡ በእውነቱ ፡ የተሠራውን ፡ የጥበብ ፡ ሥራ ፡ ሁሉ ፡ ምንም ፡ ርባና ፡ የሌለውና ፡ የማይጠቅም ፡ አድርጎ ፡ ያሳያል ። ይህ ፡ ሁሉ ፡ የመሻሻልን ፡ መንገድ ፡ ለመፈለግና ፡ ፍጹም ፡ ወደ ፡ ሆነ ፡ ሥልጣኔ ፡ ለመድረስ ፡ በማሰብ ፡ መሆኑ ፡ የታወቀ ፡ ነው ። ስለዚህ ፡ ራሳቸውን ፡ ለማረም ፡ ይህንን ፡ ያኽል ፡ በሚተጉና ፡ በጎ ፡ ፈቃድም ፡ ባላቸው ፡ ሕዝቦች ፡ ዘንድ ፡ የተዛነፈውን ፡ ለማቃናትና ፡ ከሚመጣው ፡ ጉዳት ፡ ለመዳን ፡ የሚቻልበትን ፡ መንገድ ፡ ያገኛሉ ፡ ብለን ፡ ለማመን ፡ የምንችልበትን ፡ ተስፋ ፡ ይሰጠናል ።

ራሳቸውን ፡ ለመዝለፍ ፤ ለመተቸት ፤ ለመናቅ ፤ ለመጠራጠር ፤ ያላቸው ፡ ጠባይ ፡ በጣም ፡ የጠነከረ ፡ በመሆኑ ፡ ይህ ፡ ኃይላቸውና ፡ ጥበባቸው ፡ የተሸፈነበት ፡ ምስጢር ፡ ነው ። ከዚህም ፡ የተነሣ ፡ በፀሐይ ፡ ውስጥ ፡ ያሉት ፡ አቶሞች ፡ ሁል ፡ ጊዜ ፡ እየፈነዱ ፡ ለፀሐይ ፡ የማይጠፋና ፡ የማይደክም ፡ ጉልበት ፡ እንደሚሰጧት ፡ ሁሉ ፤ ለእነሱም ፡ ይህ ፡ ክሪቲክን ፡ የሚያስወድድ ፡ ባሕርያቸው ፡ ጥበባቸው ፡ እንዳትሞትና ፡ ዘለዓለም ፡ ጉልበቷ ፡ እየታደሰ ፡ እንዲኖር ፡ ለማድረግ ፡ አገልግሏቸዋል ። ይህ ፡ የተከበረ ፡ ጠባይ ፡ በእነሱ ፡ ዘንድ ፡ እስካለ ፡ ድረስ ፡ ስለ ፡ ዘመናዊ ፡ ሥልጣኔ ፡ ያለን ፡ ተስፋ ፡ ሊሞት ፡ አይገባውም ።

የዓለም ፡ ሰዎች ፡ አሁን ፡ የሚገኙበት ፡ ሁኔታ ፡ በጫካ ፡ በጨለማና ፡ በዝናብ ፡ ውስጥ ፡ በሚሄዱ ፡ መንገዱ ፡ በጠፋባቸው ፡ ሰዎች ፡ ይመስላል ። በማያውቁት ፡ አገር ፡ ገብተው ፡ በጫካ ፡ ውስጥ ፡ ሲሄዱ ፡ ይመሽባቸውና ፡ ዝናብም ፡ ሲይዛቸው ፡ የሚደረሰባቸውን ፡ ነገር ፡ እንመልከተው ። ባንድ ፡ በኩል ፡ ዝናብና ፡ በረዶ ፡ ይቀጠቅጣቸዋል ። ነፋስና ፡ ብርድ ፡ ያቈራምዳቸዋል ። ተርበዋል ፤ ተጠምተዋልም ። ከጨለማ ፡ በቀር ፡ ባይኖሩት ፡ የሚያዩት ፡ ምንም ፡ ነገር ፡ የለም ። ከሁሉም ፡ ይልቅ ፡ ደግሞ ፡ የዱር ፡ አውሬ ፡ እንዳይበላቸው ፡ ይፈራሉ ። ይህን ፡ በመሰለ ፡ ሁኔታ ፡ ውስጥ ፡ ተስፋ ፡ ቈርጠው ፡ ሲጓዙ ፡ በሩቅ ፡ የብርሃን ፡ ውጋጋን ፡ ይመለከታሉ ። ይህም ፡ ውጋጋን ፡ ከሁለት ፡ መስኮቶች ፡ የወጣ ፡ ነው ። ምንም ፡ እንኳ ፡ ቤቱ ፡ የሚታየው ፡ ከሩቅ ፡ ቢሆን ፡ ብርሃኑ ፡ ከመስኮቶች ፡ የወጣ ፡ መሆኑን ፡ ለይተው ፡ ዐውቀውታል ። የቤቱ ፡ ባለቤት ፡ ማን ፡ እንደ ፡ ሆነ ፡ ባያውቁትም ፡ ሰው ፡ ከሚኖርበት ፡ ቦታ ፡ በመድረሳቸው ፡ ብቻ ፡ ደስ ፡ ይላቸዋል ። ከዝናብ ፤ ከበረዶ ፤ ከብርድ ፡ ድንው ፡ ከሚያርፉበት ፤ የሚበሉትና ፡ የሚጠጡት ፡ ነገር ፡ ከሚያገኙበት ፤ ተኝተው ፡ ከሚያድሩበት ፤

የዱር ፡ አውሬ ፡ እራት ፡ ከመሆን ፡ ከሚድኑበት ፡ ቦታ ፡ የደረሱ ፡ መሆናቸውን ፡ በማሰብ ፡ ደስታ ፡ ይሰማቸዋል ።

ሁከት ፡ በሞላበት ፡ ባሁኑ ፡ ዘመን ፡ የሚኖሩ ፡ የዓለም ፡ ሰዎችም ፡ እንደዚሁ ፡ በእንዱስትሪ ፡ ምክንያት ፡ የመጣ ፡ የኤኮኖሚ ፡ ሁከት ፡ የፍርድ ፡ መጉደል ፤ በሕዝቦች ፡ መካከል ፡ የተፈጠረ ፡ የቀለም ፡ ልዩነት ፤ በኤንቴርናሲዮናል ፡ ግንኙነት ፡ ውስጥ ፡ ያለ ፡ አለመግባባት ፡ እነዚህ ፡ ነገሮች ፡ የፈጠሩት ፡ ሁከትና ፡ ችግር ፡ እንደ ፡ ጨለማ ፡ እንደ ፡ ዝናብ ፡ እንደ ፡ በረዶና ፡ እንደ ፡ ብርድ ፡ ሆነው ፡ ይቀጠቅጣቸዋል ። ከዚህም ፡ በላይ ፡ ጦርነት ፡ የሚባለው ፡ በዱር ፡ አውሬ ፡ ሊመሰል ፡ የሚችለው ፡ እንዳይመጣባቸውና ፡ ጨርሶ ፡ እንዳያጠፋቸው ፡ ከሁሉም ፡ የበለጠ ፡ ሥጋት ፡ ሆኖባቸዋል ። በዚህ ፡ ሁኔታ ፡ ውስጥ ፡ የሚገኙ ፡ ሲሆኑ ፡ ጋንዲ ፡ ጦርነትና ፡ ደም ፡ መፋሰስ ፡ መናናቅና ፡ መተላለቅ ፡ ከሰዎች ፡ መካከል ፡ የተወገዱ ፡ ሆነው ፡ የዓለም ፡ ሕዝቦች ፡ በመካከላቸው ፡ ያለውን ፡ አለመግባባት ፡ በፍቅር ፡ በሰላማዊ ፡ መንገድ ፡ ብቻ ፡ ሊጨርሱ ፡ ይችላሉ ። ሲል ፡ የፈጠረው ፡ «ያለ ፡ ጎይል» ፡ (non-violence) ተብሎ ፡ የተሠየመውን ፡ አዲስ ፡ ፍልስፍና ፤ አዲስ ፡ እምነት ፡ ባፍ ፡ ብቻ ፡ ሳይሆን ፡ በሥራ ፡ እየፈጸመ ፡ አሳይቷል ።

እንደዚሁም ፡ የዓለም ፡ ሕዝቦች ፡ ጦርነት ፡ ቢዋጉ ፤ በመካከላቸውም ፡ ብጥብጥ ፡ ቢፈጥሩ ፡ ይህን ፡ ለመሰለው ፡ በመንግሥታትና ፡ በሕዝቦች ፡ መካከል ፡ ለሚገኘው ፡ ለማንኛውም ፡ ሁከት ፡ ሁሉ ፡ ምክንያቱ ፡ ድክነት ፡ ነው ። ችግርና ፡ ድክነት ፡ ከሰዎች ፡ ጫንቃ ፡ ላይ ፡ የሚወገዱ በት ፡ ዘዴ ፡ ቢገኝ ፡ ኖሮ ፡ በሕዝቦች ፡ መካከል ፡ ሰላምና ፡ ፍቅር ፡ ይወርድ ፡ ነበር ፡ ተብሎ ፡ ይታመናል ። ይህ ፡ እውነት ፡ ከሆነ ፡ የመጨረሻዎቹ ፡ የሳይንስ ፡ ሊቃውንት ፡ የዓለም ፡ ሕዝቦች ፡ ሁሉ ፡ ከድክነት ፡ ወጥተው ፡ በተድላ ፡ የሚኖሩበትን ፡ ሁኔታ ፡ ለማግኘት ፡ የአቶም ፡ ጎይል ፡ ለሰላማዊ ፡ ሥራ ፡ አገልግሎቱን ፡ እንዲሰጥ ፡ ያቀዱት ፡ አሳብ ፡ ከሥራ ፡ ላይ ፡ እንዲውል ፡ ለማድረግ ፡ የሚችሉበትን ፡ ጊዜ ፡ መጠበቅ ፡ ያስፈልጋል ።

ጋንዲና ፡ የሳይንስ ፡ ሊቃውንት ፡ የወለደቸው ፡ እነዚህ ፡ ሁለት ፡ ትልቅ ፡ አሳቦች ፡ እነዚያ ፡ የጠቀሰናቸው ፡ በጨለማና ፡ በዝናብ ፡ ውስጥ ፡ የሚጓዙ ፡ የመሸባቸውና ፡ መንገድ ፡ የጠፋባቸው ፡ መንገዶች ፡ ከሩቅ ፡ ሆነው ፡ በተመለከቷቸው ፡ የብርሃን ፡ ውጋጋን ፡ በሚታይባቸው ፡ በነዚያ ፡ በሁለቱ ፡ መስኮቶች ፡ ይመሰላሉ ። ሁከትና ፡ ብጥብጥ ፡ ትዕቢትና ፡ ጥላቻ ፡ ጭካኔና ፡ ክፋት ፡ አስጨንቀው ፡ የያዟቸው ፡ የዓለም ፡ ሕዝቦች ፡ የሳይን

ስና ፡ የጋንዲ ፡ አሳቦች ፡ ተፈጽመው ፡ ሙሉ ፡ ሰላም ፡ ከሚጸናበት ፡ አዲስ ፡ ዘመን ፡ ውስጥ ፡ ገብተን ፡ ዕረፍት ፡ እናገኛለን ፡ ብለው ፡ የተስፋውን ፡ ጮራ ፡ በመመኘት ፡ በሩቅ ፡ ይመለከቱታል ። እጅግ ፡ ውብ ፡ ከመሆኑም ፡ የተነሣ ፡ ልባቸው ፡ በጣም ፡ ይጓጓለታል ።

ወይስ ፡ ደግሞ ፡ በካፍካ ፡ ድርሰት ፡ ውስጥ ፡ እንደምናገኘው ፡ ታሪክ ፡ እንደዚያ ፡ እንደ ፡ መስፍኑ ፡ ግቢ ፡ ቀላድ ፡ ጣዩ ፡ በሩቅ ፡ እያየው ፡ መቼም ፡ እንዳይገባ ፡ ተከልክሎ ፡ እንደ ፡ ቀረ ፡ ሁሉ ፡ እሱ ፡ ግን ፡ እስከ ፡ መጨረሻው ፡ ድረስ ፡ ተስፋ ፡ ሳይቋርጥ ፡ ባለመታከት ፡ በከንቱ ፡ ሲጣጣር ፡ እንደ ፡ ኖረው ፡ ሁሉ ፡ እነዚህም ፡ ሁለት ፡ የተስፋ ፡ ጮራዎች ፡ መቸም ፡ የማይፈጸሙ ፡ ከንቱ ፡ ነገሮች ፡ ሆነው ፡ ይቀሩ ፡ ይሆን ? በማለት ፡ የሚያጠራጥረን ፡ ነው ።

ሐኪሞች ፡ የሰውን ፡ ውስጣዊ ፡ አካል ፡ በመቅደድ ፡ ሳይጠየቁ ፡ ልዩ ፡ ልዩ ፡ በሽታዎች ፡ በሕዋሳቶቹ ፡ ላይ ፡ የሚያደርጉትን ፡ ጉዳት ፡ እየመረመሩ ፡ ሰው ፡ የሚሞትበትን ፡ ምክንያት ፡ የሚድንበትንም ፡ ዘዴ ፡ እየፈለጉ ፡ እንደሚያጠኑ ፡ ሁሉ ፡ እንደዚሁም ፡ የሶሲየሎጂ ፡ የኤትኖግራፊ ፡ የኤኮኖሚና ፡ የፍልስፍና ፡ ሊቃውንትም ፡ ከዘመናችን ፡ ሥልጣኔ ፡ የሚመጣውን ፡ ጉዳትና ፡ ጥቅም ፡ ለይተው ፡ ለማወቅ ፡ ይጣጣራሉ ። ይህንንም ፡ ለማድረግ ፡ ሳይፈሩና ፡ ሳይጠየቁ ፡ ያለይሉኙታ ፡ የሥልጣኔን ፡ ሆድ ፡ ዕቃ ፡ ቀደው ፡ ሕዋሳቶቹ ፡ በሆኑት ፡ ድርጅቶች ፡ ውስጥ ፡ ያለውን ፡ በሽታ ፡ ሁሉ ፡ እንድ ፡ ባንድ ፡ እያበጠሩ ፡ ጥናት ፡ ያደርጋሉ ። ይህን ፡ የመሰለውን ፡ ታላቅና ፡ የተከበረ ፡ የሆነውን ፡ ተግባር ፡ የዓለም ፡ ሊቃውንት ፡ ባሁኑ ፡ ጊዜ ፡ ሲፈጽሙ ፡ የሀንድ ፡ ሊቃውንት ፡ እነ ፡ ራማ ፡ ክሪሽና ፡ ቪቪካናንዳ ፡ ጋንዲ ፡ ራቢንድራናት ፡ ታጎር ፡ እሮቢንዶ ፡ ጉዝ ፡ የድካማቸው ፡ ተካፋዮች ፡ ሆነዋል ። ምዕራባዊ ፡ ሥልጣኔና ፡ ምሥራቃዊ ፡ ሥልጣኔ ፡ ሊታረቁና ፡ ሊግባቡ ፡ የማይችሉ ፡ መሰለው ፡ ሲታዩ ፡ በእነዚህ ፡ በሀንድ ፡ ሊቃውንት ፡ እርዳታ ፡ የሚቀራረቡበትንና ፡ የሚስማሙበትን ፡ መንገድ ፡ ለማጥናት ፡ ተችሏል ።

ሀንድ ፡ ከምዕራባዊ ፡ ሥልጣኔ ፡ ተለይታ ፡ የግል ፡ ሥልጣኔዋን ፡ ብቻ ፡ በመያዝ ፡ ሀንድነቷን ፡ ጠብቃ ፡ መኖር ፡ ይገባታል ፡ በሚል ፡ አሳብ ፡ ጋንዲ ፡ የነበረውን ፡ አስተያየት ፡ ታጎር ፡ ተቃዋሚ ፡ ስለ ፡ ነበረ ፡ በዚሁ ፡ ምክንያት ፡ ከዚህ ፡ ቀጥሎ ፡ የሚገኘውን ፡ ሊጠቀስ ፡ የሚገባውን ፡ ቃል ፡ ለጋንዲ ፡ ጽፎለታል ፤

(ከምዕራባዊ ፡ ሥልጣኔ) ፡ ጋራ ፡ ግንኙነት ፡ አድርጎ ፡ መኖር ፡ ይገዳል ፡ ብሎ ፡ መናገር ፡ ጠባብ ፡ የሆነውን ፡ ያሳብ ፡ ድኻ ፡ ከመሆን ፡ በ

ቀር ፡ ሌላ ፡ ፍሬ ፡ የማያፈራውን ፡ መንፈስ ፡ ማበረታታት ፡ ይሆናል ። ... ዛሬ ፡ የገጠመን ፡ ጉዳይ ፡ መላ ፡ ዓለምን ፡ የሚመለከት ፡ ነው ። ማንኛውም ፡ ሕዝብ ፡ ቢሆን ፡ ከሌሎቹ ፡ ተለይቶ ፡ መዳኛውን ፡ ሊያገኝ ፡ አይችልም ፤ ወይም ፡ አብሮ ፡ መዳን ፡ ወይም ፡ አብሮ ፡ መጥፋት ፡ ነው ።

እኛም ፡ በዚህ ፡ ባለቅኔው ፡ ታጐር ፡ በተናገረው ፡ ቃል ፡ በሙሉ ፡ ስለምንስማማበት ፡ ለዚህ ፡ መጽሐፍ ፡ እንደ ፡ መዝጊያ ፡ አድርገን ፡ ቆጥረንዋል ።

የማይሞቱ ፡ ቃሎች ።

ደራስያን ፡ ከጸፋቸውና ፡ ታላላቅ ፡ ሰዎች ፡ ከተናገሯቸው ፡ ንግግ
ሮች ፡ ውስጥ ፡ የማይሞቱ ፤ የማይረሱ ፡ ተብለው ፡ የሚጠሩ ፡ ቃሎች ፡
ይገኛሉ ። ምክንያቱም ፡ በሊቃውንት ፡ ዘንድ ፡ ከፍ ፡ ያለ ፡ ዋጋ ፡ የተሰ
ጣቸው ፡ በመሆናቸው ፡ ነው ። ይሁን ፡ እንጂ ፡ የማይሞቱና ፡ የማይረሱ ፡
ሲካል ፡ የአነጋገር ፡ ፈሊጥ ፡ መሆኑን ፡ አለመዘንጋት ፡ ያስፈልጋል ። በ
ዚህ ፡ ዓለም ፡ ላይ ፡ የማይሞት ፤ የማይረሳና ፡ የማይዘነጋ ፡ ነገር ፡ የለም ።
ሰው ፡ በዚህ ፡ ዓለም ፡ ሦስት ፡ ጊዜ ፡ ይሞታል ፡ ይባላል ፤ አንደኛ ፡ የተ
ወለደ ፡ ዕለት ፤ ሁለተኛ ፡ የተቀበረ ፡ ዕለት ፤ ሦስተኛ ፡ የተረሳ ፡ ዕለት ።
ይህ ፡ የተፈጥሮ ፡ ሕግ ፡ ነው ።

ደራስያንና ፡ ፈላስፎች ፡ ዘለዓለም ፡ ሲያትቱትና ፡ ሲያሳስቡት ፡ የሚኖ
ሩትን ፡ ይህን ፡ ጉዳይ ፡ እስቲ ፡ ጥቂት ፡ እንመልከተው ። አንዳንድ ፡ አቶ
ሞች ፡ ከተፈጠሩ ፡ ሰባት ፡ ሚሊዮርድ ፡ ዓመታት ፡ መሆኑን ፡ የሳይንስ ፡
ሊቃውንት ፡ ይናገራሉ ። ያንድ ፡ ሰው ፡ ዕድሜ ፡ ግን ፡ እጅግ ፡ ቢበዛ ፡ ከሰ
ማኒያ ፡ ዓመት ፡ አያልፍም ። ከዚህ ፡ በላይ ፡ ቢኖርም ፡ የመዝናኛትና ፡ የ
መገርጀፍ ፡ የመጠንጠን ፡ ኑሮ ፡ ስለ ፡ ሆነ ፡ ከሕይወት ፡ አይቈጠርም ።
ስለዚህ ፡ የሰዎች ፡ ዕድሜ ፡ በሚያሳዝን ፡ አኳኋን ፡ አጭር ፡ መሆኑ ፡ አይ
ካድም ። ባንድ ፡ ቀን ፡ ውስጥ ፡ ተወልደው ፤ ኖረው ፤ ዓለማቸውን ፡ አይ
ተው ፤ ዕድሜያቸውን ፡ ጨርሰው ፡ የሚሞቱ ፡ ነፍሳቶች ፡ መኖራቸውን ፡
የሥነ ፡ ፍጥረት ፡ ሊቃውንት ፡ ይነግሩናል ። የሰው ፡ ዕድሜም ፡ ከዘለዓ
ለም ፡ ጋራ ፡ ሲመዛዘን ፡ እንደዚሁ ፡ ከእነዚህ ፡ ዕድሜያቸውን ፡ ባንድ ፡
ቀን ፡ ጀንበር ፡ ጨርሰው ፡ ከሚያልፉት ፡ ነፍሳት ፡ ምንም ፡ ያኽል ፡ አይ
ሻልም ።

ይህቺ ፡ የምንኖርባት ፡ መሬት ፡ ስንት ፡ ጊዜ ፡ በእሳተ ፡ ገሞራ ፡ እየ
ተቃጠለችና ፡ እየቀለጠች ፡ ተለዋውጣለች ። መሬቱን ፡ ባሕር ፡ እያለበ
ሰው ፤ ባሕር ፡ የነበረው ፡ ምድር ፡ እየሆነ ፡ የመሬት ፡ መልክ ፡ ስንት ፡
ጊዜ ፡ ተለዋውጧል ። ስንት ፡ ከተሞች ፡ በጦርነት ፤ በመሬት ፡ መናወጥና ፡
በእሳተ ፡ ገመራ ፡ ጠፍተዋል ። በመሬት ፡ መናወጥና ፡ በእሳተ ፡ ገሞራ ፡
ከጠፉት ፡ ከተሞች ፡ ይልቅ ፡ በጦርነት ፡ የጠፉ ፡ ቁጥራቸው ፡ በጣም ፡
ይበልጣል ። ይህም ፡ ሰው ፡ ራሱ ፡ ከሌላው ፡ መቅሠፍት ፡ ሁሉ ፡ የባለ ፡
መቅሠፍት ፡ መሆኑን ፡ ይገልጥልናል ።

ሰዎች፣ ክፋት፣ የሚሠሩት፣ እርስ፣ በርስቸው፣ የሚተላለቁት፣ በቂ ምና፣ በበቀል፣ የሚታመሱት፣ ለዓለም፣ ነገር፣ የሚስገበገቡት፣ ይህቺ፣ የምንኖርባት፣ መሬት፣ የቱን፣ ያኸል፣ ከንቱ፣ መሆኗን፣ ሳይገነዘቡት፣ በመቅረታቸው፣ ነው። ወይም፣ ደግሞ፣ ቢያውቁትም፣ ደካማነት፣ የተፈጥሮ፣ ጠባያቸው፣ በመሆኑ፣ በመንፈሳቸው፣ መሬትን፣ ለቀው፣ ወደ፣ ሰማይ፣ ለመነሣት፣ አይሆንላቸውም። ሾፐንሃወር፣ ስለዚህ፣ ጉዳይ፣ ሲናገር፣ የተፈጥሮ፣ ዕውቀት፣ ሁለት፣ ዐይነት፣ ጠባዮች፣ አሉት። በብዙዎች፣ ሰዎች፣ ዘንድ፣ የሚረግጡትን፣ መንገድ፣ ብቻ፣ የሚያሳያቸው፣ የፋናስ፣ መብራት፣ ሆኖ፣ ያገለግላቸዋል። ላንዳንዶቹ፣ ግን፣ እንደ፣ ፀሐይ፣ ዓለምን፣ በሙሉ፣ ገልጦ፣ ያሳያቸዋል፣ ይለናል። የዓለምን፣ ከንቱነት፣ ሰው፣ በሁለት፣ መንገዶች፣ ማለት፣ አንደኛ፣ በመንፈሳዊነት፣ ሁለተኛ፣ በጥበብ፣ ሊደርስበት፣ ይችላል። ከዚህም፣ የተነሣ፣ ፈላስፎችና፣ ሊቃውንት፣ አሳባቸው፣ ከምድራዊ፣ ነገሮች፣ በላይ፣ በመሆኑ፣ አኗኗራቸው፣ እንደ፣ ባሕታውያን፣ ነው። በመንፈሳዊነት፣ በኩል፣ ሰው፣ ይመረጥ፣ ዘንድ፣ የእግዚአብሔር፣ ልዩ፣ ጸጋ፣ እንዲሰጠው፣ ያስፈልጋል። በጥበብ፣ በኩል፣ ግን፣ የሰው፣ ሁሉ፣ ዕውቀት፣ ሊደርስባቸው፣ የሚችሉትን፣ ነገሮች፣ በመረዳት፣ ማንኛውም፣ ሰው፣ ቢሆን፣ አስተያየቱን፣ ከፍ፣ ሊያደርገው፣ ይችላል።

ከዚህም፣ የተነሣ፣ ብልጽጎች፣ የሆኑ፣ ነገሥታት፣ (እንደ፣ ሰሎሞንና፣ እንደ፣ ማርክ፤ አሬል)፣ የሕዝብ፣ መሪዎች፣ ሊቃውንት፣ ፈላስፎችና፣ ደራስያን፣ ሁል፣ ጊዜ፣ የሚነግሩን፣ የዓለምን፣ ከንቱነት፣ ነው። በዚህ፣ ረገድ፣ በጣም፣ የሚደነቅ፣ ነገር፣ አለ። ለዓለም፣ የሚጠቅም፣ ምንም፣ ሥራ፣ ሳይሠሩ፣ የሚያልፉ፣ ሰዎች፣ የዓለምን፣ ሀብትና፣ ክብር፣ የመጨረሻ፣ ደስታ፣ አድርገው፣ ይቁጥሩታል። ታላላቅ፣ ሥራዎች፣ የፈጸሙ፣ ሰዎች፣ ሁሉ፣ ግን፣ በሥራቸው፣ ትልቅነት፣ መጠን፣ የዓለም፣ ከንቱነት፣ በጣም፣ ጉልቶ፣ የሚታያቸው፣ ሆነው፣ ይገኛሉ። ለምሳሌ፣ ያኸል፣ የትልቁ፣ እስከንድርን፣ ታሪክ፣ እንመልከተው። ይህ፣ ሰው፣ ያን፣ ያኸል፣ ከፍ፣ ያለ፣ ክብር፣ ሲያገኝ፣ በምድራዊ፣ ሀብትና፣ ክብር፣ አንድ፣ ቀን፣ እንኳ፣ ደስ፣ ብሎት፣ አያውቅም፣ ነበር። ሁል፣ ጊዜ፣ መንፈሱ፣ የሚመለከተው፣ ከዚህ፣ ዓለም፣ በላይ፣ የሆነውን፣ ነገር፣ ነበር። ታላላቅ፣ ሕዝቦች፣ ይናገሩባቸው፣ የነበሩ፣ ቋንቋዎች፣ ሞተው፣ ተረስተው፣ ጠፍተዋል። ስንት፣ ሥልጣኔዎች፣ የዘመን፣ ዐዘቅት፣ ውጧቸው፣ ቀርተዋል።

የግሪክ፣ ባለቅኔዎች፣ የሆኑት፣ ኤቬልና፣ ሶፎክል፣ ከጻፏቸው፣ ቴአትሮች፣ አብዛኞቹ፣ አልተገኙም። ስንት፣ ዕውቀትና፣ ውበት፣ ነው።

ከእነሱ፣ ጋራ፣ አብሮ፣ የተቀበረ። ሌላው፣ ቀርቶ፣ ብዙ፣ ከዋክብት፣ በዘመን፣ ብዛት፣ ብርሃናቸው፣ ጠፍቶ፣ ግለታቸው፣ ቀዝቅዞ፣ ያረጁ፣ በመሆናቸው፣ ስፋቱ፣ ወሰን፣ በሌለው፣ ባዶ፣ በሆነው፣ በሰማይ፣ ቦታ፣ (espace) ውስጥ፣ ወድቀው፣ በባሕር፣ ላይ፣ እንደሚንሳፈሩ፣ ጉድፍ፣ ተወርውረው፣ ጨለማ፣ ውጧቸው፣ የትም፣ ሲንከባለሉ፣ የሚኖሩ፣ መሆናቸውን፣ የከዋክብት፣ ሊቃውንት፣ (አስትሮኖሞች)፣ ይነግሩናል። ስለዚህ፣ መፈጠር፣ መኖር፣ ማርጀትና፣ መሞት፣ የሥነ፣ ፍጥረት፣ ሕግ፣ ስለ፣ ሆነ፣ እንኳንስ፣ ለደካሞች፣ ምድራውያን፣ ለሆኑት፣ ፍጡሮች፣ ይቅርና፣ ከዋክብት፣ እንኳ፣ ከዚህ፣ ሕግ፣ ሊያመልጡ፣ አልቻሉም። ይህቺ፣ እኛ፣ የምንኖርባት፣ መሬትም፣ ራሷ፣ ቀድሞ፣ ብርሃንና፣ ሙቀት፣ ለምታፈልቅ፣ ላንዲት፣ ፀሐይ፣ አካሏ፣ ነበረች። ያች፣ ፀሐይ፣ በፈነዳች፣ ጊዜ፣ የሚበልጠው፣ ክፍል፣ ተበታትኖ፣ ሲጠፋ፣ መሬት፣ ሳትፈርስ፣ ተገምሳ፣ በመለየት፣ ስለ፣ ቀረች፣ በጊዜ፣ ብዛት፣ እየቀዘቀዘች፣ ከሄደች፣ በኋላ፣ ዕፅዋት፣ ሊበቅሉባትና፣ በእስትንፋስ፣ የሚኖሩ፣ ፍጡሮች፣ ሊሰፍሩባት፣ ቻሉ። ወደ፣ ፊት፣ ደግሞ፣ አርጅታ፣ በጠፋች፣ ጊዜ፣ ከፍ፣ ብለን፣ እንደጠቀስናቸው፣ ከዋክብት፣ ቅብዝብዝ፣ ከርታታ፣ ያረጁች፣ ፕላኔት፣ ሆና፣ ትወድቃለች፣ ትረሳለች። ወይም፣ ደግሞ፣ ጨርሳ፣ ትፈርስና፣ ትበታተናለች።

«ሁሉም፣ እንደ፣ ልብስ፣ ያረጃሉ፤ እንደ፣ መጉናጸፊያ፣ ትለዋውጣቸዋለች፤ እነሱም፣ ይለወጣሉ። አንተ፣ ግን፣ ሁል፣ ጊዜ፣ ያው፣ ነኸ»። ሲል፣ ዳዊት፣ የተናገረው፣ ቃል፣ በዚህ፣ አካሏን፣ ይፈጸማል።

አሁን፣ ወደ፣ ዋናው፣ ጉዳዮችን፣ እንመለስ። የማይሞቱ፣ ወይም፣ የማይረሱ፣ ሃሎች፣ የሚባሉት፣ ከፍ፣ ያለ፣ አሳብ፣ የያዙና፣ ውብ፣ በሆነ፣ እገላለጥ፣ ከታላላቅ፣ ሰዎችና፣ ከደራስያን፣ የተገኙ፣ ናቸው። የናፖሌዎን፣ ንግግሮች፣ አብዛኞቹ፣ ብርቱነት፣ ውበትና፣ ከፍተኛነትም፣ ያላቸው፣ በመሆናቸው፣ ሲጠቀሱ፣ ይኖራሉ። ከእነሱም፣ መካከል፣ ኒች፣ በጣም፣ የሚያደንቃቸው፣ ከዚህ፣ ቀጥሎ፣ የተጠቀሱትን፣ ነው።

«ዐዘቅቱን፣ መልሼ፣ ደፈንኩት፤ ድብልቅልቅ፣ የነበረውን፣ ሥራት፣ አበጀሁለት፤ ለሕዝቦች፣ መሳፍንትነትን፣ ሰጠኋቸው»።

«ካራማዞብ፣ ወንድማማቾች»። በተባለው፣ መጽሐፉ፣ ውስጥ፣ ዶስቶ፣ ተፋሽከኪ፣ ከዚህ፣ ቀጥሎ፣ ያለውን፣ ቃል፣ ጽፏል።

«የሰውን፣ ዘር፣ እወዳለሁ፤ ነገር፣ ግን፣ የሰውን፣ ዘር፣ በጠቅላላው፣ ይበልጥ፣ በምወደው፣ መጠን፣ እያንዳንዳቸውን፣ ለይቼ፣ በግል፣

ስወስዳቸው ፡ ለሰዎች ፡ ያለኝ ፡ ፍቅር ፡ የተቀነሰና ፡ የቀዘቀዘ ፡ በመሆኑ ፡ ይደንቀኛል ። ... ሰዎችን ፡ ስቀርባቸው ፡ ጠላታቸው ፡ እሆናለሁ ። በሌላ ፡ በኩል ፡ ደግሞ ፡ በዚህ ፡ አኳኋን ፡ እያንዳንዳቸው ፡ ተለይተው ፡ ሰዎች ፡ ለየብቻቸው ፡ ሲሆኑ ፡ እነሱን ፡ በምጠላቸው ፡ መጠን ፡ በጠቅላላው ፡ ስለ ፡ ሰው ፡ ዘር ፡ በፍቅር ፡ የተቃጠልኩ ፡ ነኝ» ።

ናፖሌዎን ፡ ታስሮ ፡ በሞተባት ፡ ቅድስት ፡ እሌኒ ፡ በምትባለው ፡ ደሴት ፡ ላይ ፡ ሲኖር ፡ ከዚህ ፡ ቀጥሎ ፡ ያለውን ፡ ቃል ፡ ተናግሯል ።

«ሁሉን ፡ ለማድረግ ፡ የሚችል ፡ በሆነው ፡ ኅይሌ ፡ ደመና ፡ እንደ ፡ ተሸፈንኩና ፡ በዙፋኔ ፡ ላይ ፡ እንደ ነበርኩ ፡ ሞቼ ፡ ብሆን ፡ ኖሮ ፡ ለብዙ ፡ ሰዎች ፡ የተሰወርኩ ፡ ምስጢር ፡ እሆንባቸው ፡ ነበር ። ዛሬ ፡ ግን ፡ ዕድሜ ፡ ለደረሰብኝ ፡ መከራ ፡ ተገልጯልኝ ፡ የምታይ ፡ ስለ ፡ ሆንኩ ፡ ስለ ፡ እኔ ፡ ሰዎች ፡ የመሰላቸውን ፡ ሊፈርዱ ፡ ይችላሉ» ።

** ** *

ከሌሎች ፡ ሰዎች ፡ ጋራ ፡ የማይመሳሰል ፡ ሰው ፡ እሱ ፡ በውነት ፡ ሰው ፡ ተብሎ ፡ ሊጠራ ፡ ይገባዋል ።

ላዎ ፡ ትሴ ።

** ** *

አንተ ፡ ሕይወትን ፡ መርምረኸ ፡ ያላወቅኸ ፡ ሆነኸ ፡ ሳለ ፡ ሞት ፡ ምን ፡ እንደ ፡ ሆነ ፡ ለማወቅ ፡ እንዴት ፡ ትችላለኸ ?

ኮንፉሲዮስ ።

** ** *

ሊቃውንት ፡ ረዥም ፡ በሆነ ፡ ሌሊት ፡ ውስጥ ፡ አልፎ ፡ አልፎ ፡ የሚታዩ ፡ የሰማይ ፡ ብልጭታ ፡ ናቸው ።

ፑዋንካሬ ።

** ** *

ምን ፡ ወንጀል ፡ ሠርተን ፡ ነው ፡ እንደንፈጠር ፡ የተፈረደብን ። ላማርቲን ።

ከፈጣሪ ፡ እጅ ፡ ሲወጣ ፡ ማንኛውም ፡ ነገር ፡ ጥሩ ፡ ነው ፡ በሰው ፡ እጅ ፡ ሲገባ ፡ ማንኛውም ፡ ነገር ፡ ይበላሻል ።

ገናን ፡ ገናክ ፡ ሩሶ ።

** ** *

ርኅራኄንና ፡ ቸርነትን ፡ እንዳውቅ ፡ ያደረገችልኝ ፡ እናቱ ፡ ነች ። ክፉ ፡ ሥራ ፡ አለመሥራትን ፡ ብቻ ፡ ሳይሆን ፡ ጨርሼ ፡ እንዳላሰበው ፡ እንኳ ፡ አስተምራኛለች ፤ ከዚህም ፡ በቀር ፡ በመጠን ፡ እንድናር ፡ ያስለመደችኝ ፡ እሷ ፡ ነች ።

ማርቆስ ፡ አውሬልዮስ ።

(የሮማ ፡ ቄሳር) ፡

** ** *